

మన మతములు-ప్రవక్తలు

రచయిత

కప్పగంతుల సత్యనారాయణ

ప్రకాశకులు

కథామాల ప్రచురణలు

మైలాపూర్ : మదరాసు-4

ప్రథమ ముద్రణ
ఆగస్టు 1958

అన్ని హక్కులూ రచయితవి

వేల: రు, 2

MANA MATAMULU-PRAVAKTALU

Publishers : KATHAMALA PRACHURANALU

Mylapore : Madras-4

Printed at : SRI RAMA & Co.:

(Bharathamata Press)

39, Anderson Street, Madras-1

అంకితము

అన్నదమ్మలలో ఒకణ్ణిగా
నన్నాదరించిన

శ్రీ బొమ్మిరెడ్డి
నాగిరెడ్డి దంపతులకు

అవతారిక

అనాదికాలంనుంచీ మానవుడు తనకన్న గొప్పశక్తి యేదో వున్నదనీ, ఆశక్తివల్లనే ప్రపంచసృష్టి, రక్షణ జరుగుతున్నదనీ విశ్వసిస్తూవచ్చాడు. అలాటి మహాశక్తిని దైవంగా భావించి, తన మనుగడకోసం, రక్షణకోసం ఆరాధించేవాడు.

ఈ ఆరాధన, మానవుని ఆదిమదశలో ప్రార్థన ద్వారా జరిగింది. కాలక్రమేణ, మానవుడు తనదైవానికి ఒకరూపాన్ని కల్పించుకోవడం, ఆరూపాన్ని మట్టితోనో, కర్రతోనో, రాయితోనో, లోహంతోనో మలచి, దానికి ప్రార్థనలను అర్పించి, పూజలనుచెయ్యడం ప్రారంభమైంది.

నిత్యజీవితంలో తనఅవసరాలనుగడిపే జంతువులనూ, తన వునికికి ప్రమాదంకలిగించే జంతువులనూ, ప్రకృతి సిద్ధములైన సూర్యచంద్రగ్రహాలనూ, తానుండేభూమినీ, చెట్లనూ పుట్టలనూ పర్వతాలనూ, వాననూ ఉరుమునూ మెరుపునూ, నదులనూ సముద్రాలనూ దైవస్వరూపాలుగా భావించి, వానికి అధిదేవతలను కల్పించుకొని ఆదేవతలను మానవుడు ఆరాధనచేయసాగాడు. ఈ విధంగా, అనేకంగా దేవుళ్లు ఏర్పడ్డారు.

మానవులు చిన్నచిన్నతండాలుగా జీవించే అనాది కాలంలో, ఒకతండాకు ఒకముఖ్యదేవత, ఒకజాతికి ఒక ముఖ్యదేవత వుండేవారు.

తన జీవితానికి అవలంబనగా ఏర్పరుచుకున్న దేవుని గూర్చి మానవుడుచేసే ఆరాధనాకలాపానికే మతంఅని పేరువచ్చింది.

సృష్టిజరిగినతరువాత చాలాకాలంవరకూ, పరలోకం అంటూ ఒకటివుందని మానవులు అనుకొనేవారుకాదు. ఒకమనిషి చనిపోతే, అతడిప్రాణం మళ్ళీ ఆశరీరంలోనూ తిరిగివస్తుందనుకొనేవారు. కొంతకాలానికి ఆ నమ్మకం పోయింది. చనిపోయినమనిషిప్రాణం తిరిగి అతడిశరీరంలో ప్రవేశించకపోయినా, ఆశరీరపరిసరాలలోనే ఉంటుందని అనుకొనేవారు. ఇలాటివిశ్వాసం వున్నంతకాలం, చని పోయినవారిని పెద్దపెద్ద గోతులలోపూడ్చి, వారికి ప్రియములైన వస్తువులనుకూడా వారితో పూడ్చిపెట్టేవారు.

ఇంకాకొంతకాలం గడచినతరువాత, శరీరాన్నివిడచినప్రాణి యీలోకంలోవుండదనీ మరొకలోకానికి పోతుందనీ, ఒకనమ్మకం ఏర్పడింది. అందువల్ల, ప్రాణంపోయిన తరువాత నిరర్థకమైన కళేబరాన్ని దాచవలసిన అవసరం లేదని గ్రహించి, శవాలను దహనంచేసే అఛారాన్ని కొన్నిప్రాంతాలమానవులు అవలంబించారు.

పరలోకానికిపోయిన జీవి ఆలోకంలో అనుభవించే సుఖదుఃఖాలు, యీలోకంలో అతనిప్రవర్తనమీద ఆధారపడివుంటాయనే నమ్మకం మానవులలో బాగా వ్యాపించిన తరువాత, పరలోకంలో ఆనందాన్ని అనుభవించడంలోనూ వారు ఈలోకంలో కొన్నినియమాలు ఏర్పరుచుకున్నారు. ఈనియమాలుకూడా, మతంలో ఒకభాగమయ్యాయి.

సూక్ష్మవిమర్శనలో, యీనాడు ప్రపంచంలో అనేక మతాలు కనపడుతున్నప్పటికీ, స్థూలంగాచెప్పాలంటే అన్ని మతాలకు ప్రాతిపదికలు, పైనచెప్పిన అంశాలే.

మతంలేని మానవుడు లేడు. ప్రతివ్యక్తికీ ఏదోఒక మతం వుంటుంది. ఆమతం అనాదినుంచీ అతడిపూర్వికులు అనుసరించినది కావచ్చు; ఎవరోప్రవక్త చెప్పగా మధ్యలో తనవంశీకులు కొత్తగా అవలంబించినది కావచ్చు; లేదా, ఇహపరాలనుగురించి ఆలోచించి ఒకవ్యక్తి తన సంస్కారానుగుణంగా తానునిర్ణయించుకున్నది కావచ్చు.

అనాదిదశలో మానవులు ప్రకృతిని ఆరాధించిన నాడు, ఒకొక తెగకు మతాలను ఆతెగనాయకులు వంశ పారంపర్యంగా నిర్ణయించేవారు. ఒకటిరెండు తెగలు కలిసి పోయినప్పుడు, ఉభయులమతాలను మిళితంచేసుకొని, ఉభయులదేవతలను వారు ఆరాధించేవారు. తండాలుగా, తెగలుగా జీవించేమానవులు స్థిరనివాసాలను ఏర్పరచుకొని జాతులుగా ఏర్పడినప్పుడు వారిదేవతలసంఖ్య పెరిగేది. దూరదూర ప్రాంతాలలోని జాతులు ఒకరితోఒకరు వ్యాపారంవల్లనో, యుద్ధాలవల్లనో సంబంధాలను కలుపుకొన్నప్పుడు, ఒకజాతి అచారవ్యవహారాలను, మతవిశ్వాసాలను మరొకజాతిప్రజలు ఇష్టపడిగాని, యుద్ధంలోఓటమివల్ల బలవంతంగాగాని అలవరచుకోవడం జరిగేది.

ప్రాచీనఆచారాలను అనుసరిస్తూ, పూర్వికుల మత విశ్వాసాలను పాటిస్తూ జీవితాలనుగడిపే ప్రజలలో, ఒకొక్క కాలంలో ఒకధీశాలి బయలుదేరి, ప్రజల ఇహపర

జీవితాలను గురించి, సృష్టిని గురించి, పరమాత్మను గురించి ఆలోచించి మానవులు అనుసరించవలసింది ఈ ధర్మమని, ఈ మతమని ప్రవచించేవాడు. అది యుక్తమని తమకు తోచగానే, ప్రజలు ఆమతాన్ని అవలంబించేవాడు. అలా ఎన్నో ధర్మాలు, మతాలు ప్రపంచంలో వ్యాప్తిలోకి వచ్చాయి.

ఆదికాలం నుంచి యిప్పటివరకూ మతం పొందిన పరిణామాన్ని నాలుగు ముఖ్యదశలుగా భాగించవచ్చును.

దేవుడు మనుష్యులందరికీ కనపడడు. యోగ్యుడని తాను నిర్ణయించిన ఏ ఒక వ్యక్తికో కనపడి, అతని ద్వారా మానవుల ప్రవర్తనను నిర్దేశిస్తాడు. ఇది ప్రథమదశ. యూదు మతం ఇదే.

దేవుడు అవతారమై, భూమిమీద అనేకరూపాలలో జన్మించి, అధర్మాన్ని అణచి ధర్మాన్ని స్థాపిస్తాడు. ఇది రెండవదశ. హిందూ మతం ఇదే.

దేవుని కుమారుడు ధర్మబోధన చెయ్యడం, చూడవలసినదశ. క్రైస్తవ మతం ఈ విధంగానే పుట్టింది.

దేవుడు తన దూతల ద్వారా ఒక ప్రవక్తకు సందేశాలను పంపి, ఆ ప్రవక్త చేత ధర్మబోధ చేయిస్తాడు. ఇది ఇస్లాం మతం.

ఈనాడు ప్రపంచంలో అత్యధిక సంఖ్యాకులు అవలంబిస్తున్న మతాలను గురించి, ఆ మతాలను బోధించిన ప్రవక్తల జీవితాలను గురించి, వివిధ మతాలు పొందిన పరిణామాన్ని గురించి క్లుప్తంగా నా ప్రతివ్యక్తి తెలుసుకొనడం అవసరం.

అన్ని మతాలకూ ప్రధానలక్ష్యం ఒకటే నన్ను సత్యాన్ని గ్రహించి, వివిధమతాలసారాన్ని అర్థంచేసుకున్న మానవునికి పరమతసహిష్ణుత కలుగుతుంది.

తననుసృష్టించి, రక్షించే దైవమొకడున్నాడని ఒక మనిషికి విశ్వాసం వున్నప్పుడు ఆదైవాన్ని ఆరాధించడం, పూజించడం అనేవిషయాలు కేవలం ఆమనిషికిమాత్రమే సంబంధించినవిషయాలు. తనవిశ్వాసాలను ఇతరులకు చెప్పడానికి ప్రతివ్యక్తికీ హక్కువున్నది. కాని, ఇతరులవిశ్వాసాలను నిరసించడానికిగాని, తనవిశ్వాసాలనే ఆదరించి, అవలంబించమని ఇతరులను నిర్బంధించడానికిగాని ఏవ్యక్తికీహక్కులేదు. ఈసత్యాన్ని మానవులందరూ గ్రహించిననాడు, మతసంఘర్షణలు ప్రపంచంలో వుండవు.

ఏమతానికి చెందినవారైనా, అన్ని మతాలనుగురించీ తెలుసుకోవడానికి కుతూహలం ఎక్కువగా చూపుతున్నందున, తెలుగువారందరికీ యీపుస్తకం ప్రయోజనకారి కాగలదని మావిశ్వాసము.

యూదు మతం

జెహోవా అనేదేవుని ఆరాధించేప్రజలను, మూడు వేలసంవత్సరాలనాడు, 'జెహూదీలు' అని పిలిచేవారు. జెహూదీఅనేపదం కాలక్రమాన జ్యూ అయింది. జ్యూలమతానికి జుడాయిజం అనిపేరు. జ్యూలలో కొంత మందిమాట్లాడే భాషకు 'ఇబ్రిష్' అని పేరు. ఆపదంమీద, వీరికి యూదులు అనిపేరువచ్చింది. అందువల్ల వీరిమతానికి 'యూదుమతం' అనేపేరుకూడా వ్యాప్తిలోకివచ్చింది.

యూదులు ఒకప్రత్యేకజాతికి చెందినవారుకారు. వీరు అవలంబించే మతాన్నిబట్టి వీరికి ఆపేరువచ్చింది కాని, వారుప్రత్యేకంగా ఒకజాతి అయినందువల్ల కాదు.

సీగ్రోలవలె నల్లనిరంగుగల యూదులు అబిస్సీని యూలో వున్నారు. చైనాలో పసుపురంగుగల యూదులు వున్నారు. చామనచాయగలయూదులు ఇటలీలో వున్నారు. స్వీడన్, నార్వే దేశాలలో పాలరంగుగల యూదులు వున్నారు. ఎర్రటిజుట్టు, నీలినేత్రాలుగల యూదులు డెన్మార్క్, జర్మనీ, ఐర్లెండు దేశాలలో వున్నారు. ఏదే శంలోవున్నయూదులు ఆదేశపుప్రజలభాష మాట్లాడుతారు. అయితే, వారిమతం వేరు. ఏదేశంలోవున్నా, ఏరంగులో వున్నా యూదులంతా తాముఒకేజాతి అనిభావిస్తున్నారు. ఒకరికొకరు బంధువులమని అనుకుంటారు. అంతా ఒకే మతాన్ని అనుసరిస్తారు.

ప్రపంచంలో ఏదేశపుచరిత్రా, ఏజాతిచరిత్రా,

ఏప్రజలచరిత్రా అనాదినుంచి సమగ్రంగా మనకు తెలియదు. సమగ్రంగా రచింపబడిన చరిత్రలేకపోయినప్పటికీ, ప్రతిదేశంలోని ప్రజలూ, ప్రతిజాతిప్రజలూ, తమనుగురించి తమపూర్వీకులు చెప్పిన కథలకు చిలవలు, పలవలు కల్పించి, ప్రపంచంలోని ఇతరులందరికన్న తామే అధికులమని చాటుకుంటూ పురాణగాథలను అల్లుకున్నారు. సమూహాలుగా జీవిస్తూ, తమజనసంఖ్య ఎక్కువైనకొద్దీ ఎక్కువదేశాన్ని ఆక్రమించడానికి ప్రయత్నంచేస్తూ, ఇదివరకే అక్కడవున్న ప్రజలతో యుద్ధాలుచేస్తూ, తాము జయించినట్లయితే ఓడిపోయినవారిని నీచులుగాను అల్పులుగాను, తాము ఓడిపోయినట్లయితే గెలిచినవారిని క్రూరులుగాను దుర్మార్గులుగాను వర్ణిస్తూ, ఆత్మస్తుతి పరనిందలతో కూడిన పురాణగాథలను ప్రతిదేశంలోని ప్రజలూ అల్లుకున్నారు. ఇలాటిగాథలలో ఏది నిజం, ఎంతనిజం అనిస్పష్టంగా చెప్పడం యీనాడు ఎవరికీ సాధ్యంకాదు. అదొక దురదృష్టం.

కాని, ఆచరిత్రలలోని పురాణపురుషులూ, వారు ఏమిచేసిందీ అనేవి స్థూలంగా తీసుకుంటే, అతిశయోక్తులు లేని పూర్వగాథ స్థూలంగా తెలుస్తుంది. ఇలాటిచరిత్రను స్థూలంగా తెలుసుకోవడానికి కొంతవరకు ఆధారమైన గ్రంథం, బైబిల్. బైబిలులో 'న్యూటెస్ట్ మెంట్' (ఉత్తరగాథ) కై స్తవమతానికి సంబంధించినది. 'ఓల్డ్ టెస్ట్ మెంట్' (పూర్వగాథ) యూదులకు సంబంధించినది.

బైబిల్, ఒకనాడు, ఒకరు వ్రాసినది కాదు, హీబ్రూ భాషలో, కొన్ని వేల సంవత్సరాలనుంచీ, రెండువేల సంవత్సరాలనుంచీ

రాల పూర్వంవరకూ, యూదుల పూర్వపురుషులు తమ ప్రజలనుగురించి వాస్తూవచ్చిన అనేకచిన్నచిన్న గ్రంథాల సమాఖ్య. రెండువేలసంవత్సరాలకు పూర్వం, యూదులు ఆరమేయిక్ భాషను, లిపిని నేర్చుకొని కొన్నిగ్రంథాలను, యీభాషలో వ్రాశారు. క్రీస్తునుగురించిన గ్రంథమంతా గ్రీకుభాషలో వ్రాయబడింది. ఇవన్నీ కలిపి బైబిల్ అయింది. తరువాత, క్రీస్తుశకం మొదటిశతాబ్దంనుంచి మూడవశతాబ్దంలోపల, ఆరమేయిక్ గ్రంథమంతా గ్రీకు భాషలోకి తర్జుమా చేయబడింది.

బైబిల్ లోనుంచీ, ఇతర హిబ్రూగ్రంథాలలోనుంచీ, ఈజిప్టులోని హిరోగ్లిఫిక్ ప్రతాలనుంచీ, నాలుగైదువేల సంవత్సరాలనాటి చరిత్రను చాలావరకు స్థూలంగా చెప్పడానికి, యీనాటి చారిత్రికపండితులకు ఆధారాలు ఏర్పడినవి.

ఈచరిత్రను అంతటినీ పరిశీలించిచూస్తే, దేవునిఆరాధనవిషయంలో, అంటేమతవిషయంలో, మొట్టమొదట నూతనపంథాలను త్రొక్కినవారు యూదులని స్పష్టపడుతున్నది.

విగ్రహారాధన కూడదు, అని మొట్టమొదట చెప్పిన వారు యూదులు; దేవుడుఒక్కడే అని మొట్టమొదట చెప్పినవారు యూదులు.

యూదుమతబోధనలు కేవలం దేవారాధనకు సంబంధించినవేకావు. మానవుడి నిత్యప్రవర్తన, సమూహాలుగా జీవించేమానవుల పరిపాలన, వీటికిసంబంధించిన సూత్రాలు కూడా యీమతబోధనలలో యిమిడివున్నాయి.

యూదుమతబోధనలు, ఒక ప్రవక్తమూత్రం చెప్పిన నిర్వచనాలు కావు. కొన్ని తరాల తరబడి, అనేకమంది ప్రవక్తలు చెప్పిన నిర్వచనాలు.

యూదు జాతి

ఈయూదులు ఎవరు; వారిమతం ఏమిటి?

నాలుగువేల సంవత్సరాలనాడు, ఆసియాపశ్చిమ భాగంలో ఊర్ అనే ఒక గొప్ప పూరువుండేది. అది యూక్రేన్ ట్సోఅనే నది పశ్చిమతీరాన వుంది. అప్పుడు ఆనదికి, ఆనాటి ప్రజలు పెట్టిన పేరు, పురట్టు. దీనినే యూదులు పెరాత్ అన్నారు. పెర్షియనులు 'ఉఫ్రాతు' అన్నారు. గ్రీకులు యూక్రేన్ అన్నారు. గ్రీకులు పెట్టిన పేరు నేటికీ నిలిచిపోయింది. ఇప్పుడు యూప్రాంతం ఇరాక్ లో వుంది. ఆనాడు యూప్రాంతాన్ని చాల్దీ అనేవారు. ఈపదం, కల్దీ అనే పదానికి రూపాంతరం. చాలా కాలం వరకు చాల్దీ ఒక ప్రత్యేక దేశంగా పరిగణింపబడేది. తరువాత, ఇది బేబిలాన్ దేశంలో ఒక భాగం అయింది. బేబిలాన్ దేశంలో వున్న యూక్రేన్, టైగ్రిస్ (తిగ్లాత్) నదులను బట్టి, గ్రీకులు యూదేశాన్ని మెసోపొటేమియా (రెండు నదుల దేశం) అన్నారు. ఇటీవల సిరియా, ఇరాక్ అనే రెండు ప్రత్యేక రాజ్యాలుగా ఏర్పడే వరకు యూదేశం మెసోపొటేమియా అని వ్యవహరింపబడేది.

నాలుగువేల సంవత్సరాలనాడు, ఊర్ ఒక పెద్ద పట్టణం. అక్కడ అనేక జాతుల ప్రజలు నివసించేవారు. బేబి

లోనియనులు, సుమేరియనులు, అరబ్బులు. ఈ అరబ్బులు సెమెటిక్ జాతివారు. పెం అనే మూలపురుషుని సంతతివారు కనుక వీరికి సెమెటిక్ అని పేరువచ్చిందని చరిత్రకారులు అంటారు.

ఈజాతికి చెందిన అబ్రహాం అనే ఒక పురుషుడు, ఊర్ లో నివసించేవాడు. అతడు చాలామంది బంధువర్గం, బానిసలు గల పెద్దకుటుంబి. అతని తండ్రి, తెరా, విగ్రహాలను తయారుచేయించి అమ్మేవాడు. ఆరోజులలో ప్రజలు విగ్రహారాధన చేసేవారు. మట్టితోను, రాళ్లతోను చేసిన విగ్రహాలను అమ్మి తెరా చాలాడబ్బు గడించాడు.

తన తండ్రి తయారుచేయించిన విగ్రహాలను కొనుక్కొని, వాటిని దేవుళ్ళగా అర్పించేవారిని చిన్నతనంనుంచి అబ్రహాం చూస్తూ వుండేవాడు. ఒక ప్రక్కన సుమేరియన్ జాతి ఆద్యులు కొద్దిమంది అగ్నిహోత్రాన్ని ఆరాధించడం చూసేవాడు. అతడు దేవుని గురించి, దేవుని స్వరూపాన్ని గురించి ఆలోచించసాగాడు. అంతరిక్షంలో వుండే దేవునికి మట్టిరూపాలను కొయ్యరూపాలను కల్పించి, అర్పించడం తప్పు అని అతనికి తోచింది. తన తండ్రి దుకాణంలో వున్న దేవుళ్ల విగ్రహాలనన్నిటినీ తండ్రికి చూపి, 'యీ దేవుళ్లన్నిటిలోకీ గొప్పదేవుడు ఎవరు' అని అడిగాడు. విగ్రహాన్నిటిలోకీ పెద్దదైన ఒక విగ్రహాన్ని చూపి "ఈదేవుడు గొప్పవాడు" అన్నాడు తెరా. అబ్రహాం అప్పటికి వూరుకున్నాడు. తండ్రిని అవతలికి వెళ్లనిచ్చి, దుకాణంలో వున్న విగ్రహాలలో మట్టివాటిని అన్నిటినీ ముక్కలు ముక్కలుగా చితకకొట్టాడు.

కొయ్యవిగ్రహాలనన్నిటినీ తగులబెట్టాడు. “అందరికన్నా గొప్పదేవుడు” అని తనతండ్రి తనకుచూపించిన పెద్దవిగ్రహాన్ని ఒక్కదానినీ అలాగే వుంచాడు. కొంతసేపటికి తెరా తనదుకాణానికివచ్చి అచటి బీభత్సాన్నిచూసి మండిపడ్డాడు. “ఈవిగ్రహాలనన్నిటినీ ఇలా ధ్వంసంచేసినది ఎవరు?” అని కొడుకును అడిగాడు. “అందరికన్న గొప్పదేవుడు, అని నువ్వుచెప్పావే, అదిగో ఆదేవుడు యీపనిచేశాడు.” అని అబ్రహం, తను తగలబెట్టకుండా వుంచిన పెద్దవిగ్రహాన్ని చూపాడు. తెరా ఆగ్రహానికి మితిలేదు. “బుద్ధిహీనుడా, ప్రాణంలేని కొయ్యబొమ్మ యీపని ఎలాచేస్తుంది?” అని గర్జించాడు.

“అయితే, ప్రాణంలేనిబొమ్మలను దేవుళ్లనిచెప్పి పూజలెందుకు చేస్తున్నారు?” అని అబ్రహం అడిగాడు. తెరా నిర్భాంతపోయాడు. ఏమీ మాట్లాడలేక పోయాడు.

తనతండ్రి తయారుచేయించిన విగ్రహాలను కొనుక్కోడానికి వచ్చేవారికి, విగ్రహారాధనలో ఏమీ ప్రయోజనంలేదని అబ్రహం చెబుతూవుండేవాడు. అందువల్ల, ఊర్లో అబ్రహం దైవద్వేషిఅనీ, మతద్వేషిఅనీ ప్రచారం ప్రారంభమైంది.

విగ్రహారాధన నిష్ప్రయోజనమని ఒకనిర్ణయానికి వచ్చినతరువాత, విగ్రహారాధన ఒకప్రబలమైన మతంగాగల ఊర్ ప్రజలమధ్య నివసించడం ప్రమాదకరమని అబ్రహంకు తోచింది. వందలవండ్లనాడు, తనపూర్వీకులు, అరేబియా ప్రాంతంనుంచి చాట్నీకివచ్చారని ఆయన వినివుంటాడు.

అసియాపశ్చిమభాగంలో, మెడిటరేనియన్ తీరాన క్లానాన్ (ఈనాడుపాలెస్టైన్) అనేదేశం వుందనీ, ఆదేశమూ జోర్డన్, నదీలోయప్రాంతమూ, నివాసయోగ్యములనీ ఆయనకు తెలుసు.

అబ్రహాం తానునమ్మిన దేవుని ప్రార్థిస్తాడు. ఆదే వుడు, జెహోవా, ఆయనను కానాన్ కు వెళ్లమని ఆదేశిస్తాడు. అబ్రహాం తనకుటుంబాన్ని, బంధువులను, పరిచారకులను వెంటబెట్టుకొని కానాన్ కు బయలుదేరుతాడు. కాలినడకను, నాలుగైదువందలమందిజనం, కొన్నివందలపశువులను తోలుకుంటూ, విస్తారమైన సంభారాలతో కొన్నివందలమైళ్లు ప్రయాణంచెయ్యాలంటే, దారిలో ఎన్నోమజిలీలు చెయ్యాలి. ఆహారసామగ్రిఅయిపోతే, కొన్నిప్రాంతాలలో ఏడెనిమిది నెలలువుండి, కావలసినధాన్యాలను పండించుకొని, ప్రయాణాన్ని సాగిస్తూవుండాలి. అందువల్ల, ఆప్రయాణం ఎన్నో సంవత్సరాలు పడుతుంది. ఈలోపల, యీసమూహంలో కొత్తవారుకొందరు పుడతారు. కొంతమంది చనిపోతారు. మొత్తంమీద, అబ్రహాం తనగమ్యస్థానాన్ని చేరుకొనేటప్పటికీ, అతని అనుయాయులసంఖ్య వేలలోకి పెరిగింది.

యూఫ్రేట్ నది, టైగ్రిస్ నదుల అడ్డరినుంచి వచ్చాడ కనుక, అబ్రహాం అనుయాయు లందరినీ, 'ఇబ్రి' అని కానాన్ ప్రజలు పిలిచేవారు. ఇబ్రిఅంటే అడ్డరినుంచి వచ్చినవా రని అర్థం. ఇబ్రి అనేమాట హిబ్రూ అయింది.

హిబ్రూలకూ, కానాన్ లోని ప్రజలకూ ఎడతెగని పోరాటాలు జరుగుతూవుండేవి. యుద్ధాలుసాగిస్తూ, జనలు

చేసినచోట పంటలుపండించుకొని, పశువులను మేపుకొని, కుటుంబాలను పెంచుకొని, ఇరుగుపొరుగు తెగల ఒత్తిడి యెక్కువై నప్పుడు కొంతముందుకు సాగుతూ, సిరనివాసానికి తగిన ప్రదేశం ఎక్కడదొరుకుతుందా అని వెతుక్కుంటూ, అబ్రహంసంతతివారు పశ్చిమఆసియాలో, అంటే యీనాటి ఇశ్రేల్ జోర్డన్ ప్రాంతాలలో నిలకడలేని జీవితాన్ని గడుపుతూ కొన్నివందల సంవత్సరాలు గడిపారు.

నిలకడలేని జీవితాన్ని గడుపుతూ వచ్చినప్పటికీ, అబ్రహం బోధించిన మతాన్ని మాత్రం నిలకడతో హిబ్రూలు అవలంబించేవారు. తాము బసలుచేసిన చోట్లలో వేదిక నిర్మించి, దానిమీద అగ్ని హోత్రాన్ని వ్రేల్చి, తమ దేవుడు జెహోవాను ఆరాధించేవారు.

ఇలాటి కష్టజీవితాలను గడుపుతూవుండగా, వీరిజాతికి చెందిన జోసెఫ్, ఈజిప్టురాజుకు ముఖ్యమంత్రి అయ్యాడు. అతనికి ఈజిప్టులోఉన్న పలుకుబడివల్ల, ఈజిప్టుప్రజలుతమను బాధించరనే ధైర్యంకలిగి, హిబ్రూలు చాలామంది ఈజిప్టుకు వలసవెళ్లి, అక్కడ భూములను సంపాదించుకున్నారు. వ్యవసాయంవల్లనూ, వ్యాపారంవల్లనూ, విస్తారంగా సంపదలను పోగుచేసుకొని, సుఖంగా జీవితం గడపసాగారు. కొంతకాలానికి, జోసెఫ్ చనిపోయాడు. కాని, హిబ్రూలు ఈజిప్టులోనే వుండి చాలాభాగ్యవంతు లయ్యారు. వారిజనాభా లక్షలసంఖ్యలో పెరిగింది. ఇలా దినదినాభివృద్ధి పొందుతూ వున్న హిబ్రూలనుచూసి, ఈజిప్టుప్రజలు కంటగించుకోసా

గాడు. వారిని ఎలాగైనా నాశనం చెయ్యాలని తమరాజును బలవంతపెట్టారు.

ఈజిప్టురాజు, హిబ్రూలస్థితిగతులను చూశాడు. వారి జనాభా చాలా ఎక్కువగా పెరిగిపోతూవుండటం గమనించాడు. వారి ఆస్తులన్నిటినీ ఈజిప్టునలు తీసుకోవాలనీ, వారిని బానిసలుగా చెయ్యాలనీ ఆజ్ఞాపించాడు. బానిసలుగా వున్నప్పటికీ వారినంఖ్య పెరుగుతూవుంటే, హిబ్రూదంపతులకు పుట్టిన మగశిశువులందరినీ చంపివెయ్యమని ఆజ్ఞాపించాడు.

మోసెస్ జననం

ఆరోజులలో ఈజిప్టురాజధానిలో అమ్రాం అని ఒక హిబ్రూ వున్నాడు. అతని భార్య జోషెబెడ్. వారికి ఆరన అనే ఒక కొడుకూ, మిరియం అనే కూతురూ వున్నారు. మిరియం, రాజకూతురికి పరిచారికగా అంతఃపురంలో పని చేస్తూవుంటుంది. ఇలావుంటూవుండగా, జోషెబెడ్ ఒక మగ శిశువును కంటుంది. రాజు ఆజ్ఞాప్రకారం ఆ శిశువును చంపివెయ్యాలి. కాని, అలా చెయ్యడానికి తల్లిదండ్రులకు మనసు రాదు. ఆ శిశువును ఒక తొట్టిలో పెట్టి, నైల్ నదీతీరంలో, రాజకూతురు విహరించే చోట, నీటిలోని పొదలలో విడిచిపెడతారు. ఆ శిశువు గోదనంవిని, రాజకూతురు ఆ స్థలానికివచ్చి, ఆ శిశువును బైటికి తీయిస్తుంది. రూపురేఖలనుబట్టి, ఆ శిశువు హిబ్రూబాలుడని గ్రహిస్తుంది కాని, ముచ్చటపడి ఆ శిశువును తాను పెంచుకుంటా నంటుంది. శిశువును పెంచడానికి దాది కావాలికదా. ప్రక్కనేవున్న మిరియం, ఆ శిశువుకు తగినదాదిని ఒక తెను తానెరుగుదునని చెప్పి, తనతల్లిని తీసుకు

వస్తుంది. తల్లి స్తన్యపానంతో, ఈజిప్టురాజుకూతురికి పెంపుడుబిడ్డగా, ఆబాలుడు పెరుగుతాడు. నీటిలోమునిగి చనిపోకుండా తానురక్షించినబిడ్డకు అదేఅర్ధం వచ్చేటట్టుగా మోసెస్ అని రాజుకూతురు పేరుపెడుతుంది.

మోసెస్ పెద్దవాడైనకొద్దీ, తనపుట్టుపూర్వోత్తరాలను తనతల్లి, సోదరిల వల్ల తెలుసుకుని వుంటాడు. ఒక ప్రక్క రాజాంతఃపురంలో, ఈజిప్టు గురువులవద్ద విద్యను నేర్చుకుంటూ, తనతల్లి, సోదరిలవద్ద తనమతాన్ని గురించి, తనపూర్వీకులను గురించి తెలుసుకుంటాడు. అప్పటికే, ఈజిప్టులోని తనజాతిప్రజలు తమమతనియమాలను చాలావాటిని విస్మరించి, ఈజిప్టునులవలె విగ్రహారాధన చెయ్యడం, బానిసలుగా అతనికృష్టమైన జీవితాన్ని గడపడం గమనిస్తాడు. ఈజిప్టునులవల్ల అతనికి సదభిప్రాయం పోతుంది.

ఒకరోజున ఇద్దరు హిబ్రూబానిసలను ఒకఈజిప్టును కొడుతూఉంటే, మోసెస్ ఆఈజిప్టునును చచ్చేటట్టు కొడతాడు. ఈవార్త రాజధానిలో పొక్కుతుంది. మరొకరోజున ఇద్దరుహిబ్రూలు కాట్లావకుంటూ వుంటే, వాళ్లను మోసెస్ పారిస్తాడు. కాని, వాళ్లలో ఒకడు 'నువ్వెవడవు, మమ్మల్ని అదుపులో పెట్టడానికి? మొన్న ఈజిప్టునును చంపినట్లు, మమ్మల్నికూడా చంపుదా మనుకుంటున్నావా?' అని మోసెస్ ను ఈసడిస్తాడు. ఈవిధంగా, ఈజిప్టునును మోసెస్ చంపినవార్త ఈజిప్టురాజుకు తెలుస్తుంది. మోసెస్ ను పట్టుకొని ఉరితీయ్యవలసిందని రాజు ఆజ్ఞాపిస్తాడు.

వెంటనే, మోసెస్ ఈజిప్టునుండి మిడియన్ కు పారి

పోతాడు. మిడియన్ అంటే, యీనాడు అక్రూతా జలసంధిని ఆనుకునిఉన్న అరేబియాపశ్చిమప్రాంతం. ఈప్రాంతంలో సెమెటిక్ జాతిప్రజలు, ఎక్కువగా హిబ్రూమతస్తులు, నివసించేవారు.

ఈ ఎడారిప్రాంతంలో మోసెస్ కు ఆశ్రయమూ, దానితోపాటు తనకుమార్తెనూ ఇచ్చినవాడు జెత్రోఅనే ఒక మతగురువు. జెత్రోకు చాలా పశువులున్నాయి. ఆపశువులను మోసెస్ రోజూ మేతకు తోలుకొని వెళ్లేవాడు. ఎడారిలో అక్కడక్కడ కనపడే పచ్చికనేలలో పశువులు మేతమేస్తూ వుంటే, ఏచెట్టుకిందనో పడుకొని మోసెస్ ఆలోచించేవాడు.

ఈజిప్టురాజుకూతురు చెప్పించిన విద్యవల్ల ఆదేశస్థుల మతం, ఆచారాలు అన్నీ మోసెస్ కు తెలుసు. తనతల్లి, సోదరి తమమతాన్ని గురించి వారికి తెలిసినంతవరకు చెప్పారు. ఇప్పుడు తన మామగారివద్దనుంచి అబ్రహాంను గురించీ, ఆయనబోధనలనుగురించీ మోసెస్ పూర్తిగా తెలుసుకున్నాడు. అంతేకాదు, అసలు అబ్రహాం ఆశయాన్ని పూర్తిగా అవగాహన చేసుకున్నాడు. అబ్రహాంకోరినట్లుగా, హిబ్రూజాతి ప్రజలందరినీ జోర్డన్ నదీ లోయప్రాంతంలోనూ, పశ్చిమాసియా తీరంలోనూ నివసించడానికి తీసుకొనివచ్చి, అబ్రహాం సంకల్పాన్ని నెరవేర్చాలని మోసెస్ ప్రతిజ్ఞ చేసుకున్నాడు. ఈజిప్టులోని హిబ్రూలు, వ్యక్తిత్వంలేని శానిసలుగా వుండటం, తమమూలపురుషుడు బోధించిన జెహోవామతాన్ని విస్మరించి ఈజిప్టుప్రజల మతాచారాలను అవలంబించడం మోసెస్ కు ఆవేదనను కలిగించాయి.

ఎలాగయినా తన ప్రజలను ఈజిప్టునుంచి తీసుకొని వచ్చి జోర్డన్ లోయలో నిలబెట్టి, 'ఈదేశం మీది' అని వారికి ఒక ప్రాంతాన్ని యిచ్చినట్లయితే, ఒకజాతిగా వారంతా ఒకేమతాన్ని అనుసరిస్తారని అతనికి తోచింది. తన సంకల్ప సిద్ధికి అతడు జెహోవాను ప్రార్థిస్తాడు. జెహోవా ఆశీర్వాదం లభిస్తుంది.

ఇంతలో, ఈజిప్టురాజు రామెసెస్ చనిపోతాడు. మినెప్తా రాజు అవుతాడు. మోసెస్ కు విధింపబడిన మరణ దండన రామెసెస్ తోపాటు కాలదోషం పట్టిపోతుంది. అందుచేత, ధైర్యంతో మోసెస్ ఈజిప్టు వెడతాడు.

మోసెస్ తనసోదరుడు ఆరన్ ను కలుసుకొని తన ప్రతిజ్ఞను వివరిస్తాడు. బానిసత్వంలోనుంచి స్వేచ్ఛాజీవనానికి తమ ప్రజలను తీసుకొనివెళ్ళాలనీ, అబ్రహాం కలలుగన్న జోర్డన్ లోయలో తమ ప్రజలకు నివాసం ఏర్పాటుచెయ్యాలనీ అన్నదమ్ములు నిశ్చయించుకుంటారు.

కొత్తదేశంలో స్వేచ్ఛగా జీవించవచ్చుననే మాట ఎలావున్నా, వందలమైళ్లు ఎడారిలోనుంచీ, అనేకజాతిప్రజల మధ్యనుంచీ బాధాకరమైన ప్రయాణం చెయ్యడానికి ఈజిప్టు లోని హీబ్రూలు సులభంగా ఒప్పుకోరు. ఎంతపాటు పడవలసి వచ్చినప్పటికీ, తమబానిసత్వంలో తమకు రోజూ మూడుపూట్లా ముద్ద దొరుకుతున్నది. స్వేచ్ఛకోసంపోతే, ఆముద్దకూడా దొరకదేమో అని వారు భయపడుతారు. వారందరికీ బోధించి, ఈజిప్టునుంచి వెళ్ళిపోవడానికి వారిని ఒప్పించడం అతికష్టమిద మోసెస్, ఆరన్ సాధిస్తారు.

కాని, ఈజిప్టునుంచి వెళ్ళిపోవడ మెలాగ? దానికి రాజు అనుమతి కావాలి. మోసెస్, రాజువద్దకుపోయి తనప్రజలు ఈజిప్టునుంచి వెళ్ళిపోవడానికి అనుజ్ఞ అడుగుతాడు. రాజు నిరాకరిస్తాడు. అంతేకాదు. హిబ్రూలను ఎక్కువ కష్టపెడతాడు.

రాజును సుముఖుణ్ణి చెయ్యడానికి మోసెస్ అనేక విధాల ప్రయత్నిస్తాడు.

ఇంతలో ఈజిప్టులో అనేక ఈతిబాధలు కలుగుతవి. నైలునదిలో కప్పలు విశేషంగాపుట్టి దేశమంతా ప్రాకుతవి. వానలు కురవక పంటలు పండవు. పండిన కొద్దిపంటనూ మిడతలు తినివేస్తవి. ప్లేగువచ్చి జనం విశేషంగా చనిపోతారు. హిబ్రూలకోరిక నిరాకరించినందువల్ల వారిదేవుడు జెహోవా ఆగ్రహించి ఈజిప్టుకు యిన్నికష్టాలు తెచ్చిపెట్టాడని, మోసెస్ చెబుతాడు. ఈజిప్టునులు నమ్ముతారు.

ఎలాగయితేనేం, హిబ్రూలు ఈజిప్టునుంచి వెళ్ళిపోవడానికి రాజు ఒప్పుకుంటాడు.

ఈజిప్టునుంచి ప్రయాణం

క్రీస్తుపుట్టుకకు పదమూడువందల సంవత్సరాలకు పూర్వం, ఒకానొకనాటి రాత్రి ఈజిప్టులోని పన్నెండు తెగలకు చెందిన హిబ్రూలు, తమసంసారాలతో, పశువులతో, సామగ్రితో, జోర్డన్ లోయను ఆక్రమించుకోడానికి బయలుదేరుతారు. ఇలాబయలుదేరిన వారి సంఖ్య దాదాపు ఏడు లక్షలు అని బైబిలు చెబుతున్నది.

ఈజిప్టునుంచి, యీ ఏడులక్షలమంది హిబ్రూలు,

సినాఎడారిగుండా వారిగమ్యస్థానమైన జైరికో చేరుకోవడానికి నల్లబై సంవత్సరాలు పట్టింది.

అనేకప్రాంతాలలో కొన్నిమాసాలపాటు, కొన్ని ప్రాంతాలలో సంవత్సరాలపాటు, మకాంచేస్తూ, దారిలో అనేక తెగల ప్రజలతో యుద్ధాలుచేస్తూ, వారిపట్టణాలను భస్మంచేస్తూ, తమకుకావలసిన ఆహారపదార్థాలను దోచుకుంటూ, దోచుకోవడానికి వీలులేనిచోట ఎక్కువకాలం బసచేసి ఆహారధాన్యాలను పండించుకుంటూ, యీ హిబ్రూలు నల్లబై సంవత్సరాలు ప్రయాణం సాగించారు.

ఏడులక్షలజనం, రెండుతరాలపాటు ప్రయాణం సాగిస్తూవుంటే వారిలో వృద్ధులుకొందరు చనిపోతారు. యుద్ధాలలో యువకులు కొందరు చనిపోతారు. కాని కొత్తవారు పుడుతూనే వుంటారు. లక్షలజనం ఇలా ప్రయాణం సాగిస్తూ వుంటే, దారిపొడుగునావున్న అడవులలోని కలపను సరికి, ఎన్నో అరణ్యాలను నిర్మూలం చేయడం జరిగింది. వారిపశువులను మేపుకోవడంవల్ల ఎన్నోపచ్చికబయళ్ళు రూపులేకుండా పోయినవి. తమదేశాన్ని యిలాచేస్తున్నారే, వీరిని వారిద్దామని కత్తికట్టిన తెగలు ఎన్నో వీరిచేతిలో రూపులేకుండా పోయినవి.

ప్రయాణక్షేత్రాలను భరించలేక, యీ హిబ్రూలలో కొందరు వెనక్కుతిరిగి ఈజిప్తుకు వెళ్ళిపోతామని మోసెస్ మీద అప్పడప్పడు తిరుగుబాటు చేసేవారు. వారందరికీ మోసెస్ నయాన, భయాన నచ్చజెప్పేవాడు. విననివారిని నిర్దాక్షిణ్యంగా సరికించివేసేవాడు.

సిన్ అంటే అరబ్బుభాషలో చంద్రుడని అర్థం. ఆ రోజులలో అరబ్బులకు చంద్రుడు ఒక ప్రధానదైవం. ఆ చంద్రునిపేర సినా అని ఒకపర్వతం వుంది. అదివున్న ప్రాంతానికి సినా అని పేరు. ఈనాటికీ ఆప్రాంతానికి అదే పేరు. ఈప్రాంతం ఈనాడు ఈజిప్టు పరిపాలనలోవుంది. ఇది సూయజ్ జలసంధికి, అకాబాజలసంధికి మధ్యను వుంది. మోసెస్, తన హిబ్రూప్రజలందరితోటీ యీ ప్రాంతంలోని సినాపర్వతందగ్గరకు చేరేటప్పటికి, ఆ ప్రజలలో ఒక తిరుగు బాటుభావం బాగా ప్రబలిందని గ్రహించాడు. ఈజిప్టులో కొన్నివందలసంవత్సరాలు వుండి ఈజిప్టుప్రజలవలెనే, అనేక దేవతలను, విగ్రహాలను ఆరాధించడం అలవరచుకున్న హిబ్రూలకు జెహోవాపట్ల విశ్వాసాన్ని కలిగించి, ఒకేదేవుని పట్ల భక్తితత్పరతను కలిగిస్తేనేకాని వీరందరినీ ఏజాతిగా ముందుకు నడిపించడం సాధ్యంకాదని అతడికి అర్థమైంది. వారందరినీ సినాపర్వతంవద్ద విడిదిదింపి, పెద్ద టోటకట్ట దానిలో వుండమంటాడు. తాను సినాపర్వతంమీదకు ఎక్కి, జెహోవాతో మాట్లాడి హిబ్రూజాతి అవలంబించవలసిన ధర్మాలు ఏమిటో తెలుసుకొని వస్తానని, మోసెస్ సినా పర్వతంమీదికి వెడతాడు.

ఆకొండమీద మోసెస్, నలభై రాత్రులు నలభై పగళ్లు గడిపి, జెహోవాఆదేశాలను తీసుకొనివస్తాడు. ఆ ఆదేశాలన్నీ రెండు పెద్ద రాతిపలకలమీద వ్రాసివుంటవి. మోసెస్, కొండదిగి వచ్చేటప్పటికి, క్రిందఉన్న హిబ్రూలు బంగారంతో ఒక ఆవుదూడరూపాన్ని తయారుచేసి అర్చిస్తూ

వుంటారు. మోసెస్ కు చాలా ఆగ్రహం వస్తుంది. చేతిలో ఉన్న రాతిపలకలను క్రిందవిసరివేసి, హిబ్రూలు అర్చిస్తున్న బంగారువిగ్రహాన్ని క్రిందకులాగి దాన్ని ధ్వంసం చేస్తాడు. జెహోవాపట్ల అపచారంచేసి విగ్రహారాధనకు పూనుకున్న వారిని అణచివెయ్యమని తనఅనుచరులను ఆజ్ఞాపిస్తాడు. తెవి తెగకు చెందిన వారు మాత్రం అతనిఆజ్ఞను శిరసావహించి జెహోవాపట్ల అపచారంచేసిన వారిమీద పడతారు. ఒక్క రోజులో రెండువేలమందిని నరికివేస్తారు.

మరునాడు మోసెస్ మళ్ళీ సినాపర్వతంమీదికి వెళ్లి జెహోవా ఆదేశాలను రెండుపలకలమీద వ్రాసి తీసుకొని వస్తాడు.

జెహోవా ఆదేశాలు

ఈ ఆదేశాలకే జెహోవా చెప్పిన పదిఆదేశాలు అని పేరు. అవి ఇవి.

హిబ్రూలు, జెహోవానుతప్ప వేరొకదేవుని ఆరాధించరాదు.

వారు ఏరకమైన విగ్రహాలను పూజింపరాదు.

జెహోవా పేరుకు కళంకం వచ్చేతీరున ప్రవర్తించరాదు.

ఆరురోజులుపనిచేసి, ప్రతిఏడవరోజున వారు విశ్రాంతి తీసుకోవాలి. ఆనాడు దేవుని అర్చించాలి.

తల్లిదండ్రులను గౌరవించాలి.

హత్య చేయకూడదు.

వ్యభిచారము చేయకూడదు.

దొంగతనం చేయకూడదు.

తప్పుడుసాక్ష్యం చెప్పకూడదు.

దురాశకులోనై, తమ యిరుగుపొరుగువారి ఆస్తి పాస్తులను హరించడానికి ప్రయత్నం చెయ్యకూడదు.

ఇవి, హిబ్రూజాతిలో ప్రతివ్యక్తి పాటించవలసిన నియమాలు. ఈనియమాలను హిబ్రూలకు ప్రసాదించిన ప్రవక్త, మోసెస్,

దేవుని ఆరాధించాలంటే ఏదోఒక రూపకల్పన వుండాలి. అనేకవందలసంవత్సరాలు ఈజిప్టులోవుండి, ఆదేశపుప్రజలు విగ్రహరూపంలో దేవుళ్లను ఆరాధించడం, అరాధన కార్యక్రమాలను నిర్వహించడానికి అనేకపూజారులు వుండటం చూసిన హిబ్రూలకు, ఏవిధమైన రూపం తెలియని జెహోవాను ఆరాధించడమంటే విశ్వాసం కుదరకపోవచ్చును. పూజాకలాపం ఏర్పరచకపోతే, భక్తివిశ్వాసాలను ప్రకటించే మార్గంవుండదని మోసెస్ భావించాడు. కాని, జెహోవాకు రూపకల్పనచేసి, విగ్రహాన్ని తయారుచెయ్యకూడదు గదా!

అంచేత, ఓడరూపంలో ఒకపెట్టెను తయారుచేయించాడు. ఆపెట్టెకు వెండిబంగారాలతో నగిషీలు చెక్కించాడు. దానికి తెబా అని పేరు. తెబా అంటే పెట్టెఅని అర్థం పేరు. జెహోవాను అర్చించేవారు ఆ తెబాను ఆరాధించాలి. ఆరాధనసమయంలో, జెహోవా ఆ తెబాలోకి వచ్చి అర్చనలను స్వీకరిస్తాడు. ఆ తెబాకు లాటిన్ పదం, ఆర్కా. అదే ఇంగ్లీషులో ఆర్క్. దీనినే దేవాలయంగాభావించి

హిబ్రూలు తమతోపాటు ఒకచోటునుంచి మరొకచోటికి మోసుకొని పోయారు.

అర్చనకలాపం ఏర్పాటుచేసినప్పుడు అర్చకులు కావాలికదా! తాను సిన్యాపర్యతంమీద వున్నప్పుడు తనపట్ల విశ్వాసంతో నిలబడిన లెవి తెగవారిని జెహోవాకు అర్చకులుగా మోసెస్ నియమించాడు. ఈనాటికీ, యీవంశీకులే యూదు దేవాలయాలలో అర్చకులు.

తనతో ముందుకు సాగుతున్న అనేకమంది ప్రజలలో చిల్లరతగాదాలను తీర్చడానికి కులపెద్దలను మోసెస్ నియమించాడు.

అంతేకాక, జెహోవాకు ప్రజలు అర్పించవలసిన కానుకలు, పూజాకలాపం ఏవిధంగా జరపవలసిందీ, ప్రజలు తమ శుచిత్వాన్ని ఏవిధంగా కాపాడుకోవలసిందీ, వివాహములకు పాటించవలసిన గోత్రనియమాలు మొదలైన విషయాలన్నిటికీ కొన్ని ధర్మసూత్రాలను నిర్ణయించాడు.

ఈవిధంగా, జాతికి కట్టుదిట్టాలను ఏర్పాటుచేసి, సినా ప్రాంతంనుంచి ఉత్తరంగా కానాన్ దేశానికి ప్రయాణం సాగించాడు. కాని, దారిలో మోసెస్ చనిపోతాడు. మోసెస్ అనంతరం, హిబ్రూలకు జోషువా అధిపతి అవుతాడు.

జోషువా నాయకత్వంలో, హిబ్రూలు తమ ప్రయాణాన్ని ముందుకు సాగిస్తారు.

నలభై వేలమంది పై నికలతో, యుద్ధంచేసుకుంటూ జోషువా ముందుకు సాగుతాడు. జెరికో పట్టణాన్ని స్వాధీనం చేసుకొని, కోటలను విధ్వంసం చేసి, పట్టణంలోని

ప్రజలను శ్రీ పురుష, బాల, వృద్ధ భేదం లేకుండా అందరిని చూడంబోవేస్తాడు.

ఒకటితరువాత ఒకటిగా, ఐ, జిబియన్, పిలో, మెకెం, గిల్లాల్ పట్టణాలు జోషువాకు స్వాధీనమౌతవి. ఒక్క జిబియన్ పట్టణవాసులను తప్ప, మిగతా పట్టణాలలోని ప్రజలను హిబ్రూలు చంపివేస్తారు. జిబియను పట్టణవాసులను తమకు బానిసలను చేసుకుంటారు.

జెరుసలేం, హెబ్రాన్, లషీష్, ఎగ్లాన్, జార్మూత్ పట్టణాలరాజులను భయకంపితులను చెయ్యడానికి. అయిదు గురు రాజులను నిర్దాక్షిణ్యంగా చంపివేస్తారు.

ఈవిధంగా హిబ్రూలు, కానాన్ దేశాన్ని, జోర్డన్ లోయనూ ఆక్రమించుకుంటారు. కానాన్ ప్రాంతంలో, హిబ్రూలు రాక పూర్వం ఫిలిస్తిన్ తెగ ప్రజలు వుండేవారు. అందువల్ల ఆ ప్రాంతానికి పాలస్తీనా అని పేరు వచ్చింది.

పాలస్తీనాలో హిబ్రూలు స్థిరపడ్డారు. ~~జెహోవా, పాలస్తీనా దేశాధిపతి.~~

రాజరికం

హిబ్రూ తెగలు పన్నెండుమంది కులపెద్దల పరిపాలనలో వుండేవి. ఈ తెగలు పాలస్తీనా, జోర్డన్ లోయలలో నివసిస్తూ, జెహోవాను ఆరాధిస్తూ మూడువందల సంవత్సరాలు గడిపాయి. అప్పుడు వారికి తమ దేశానికి ఒక రాజును ఏర్పాటుచేసుకోవాలని బుద్ధి పుడుతుంది. సాల్ అనే ఒక భూస్వామిని రాజుగా ఎన్నుకుంటారు.

సాల్ తరువాత డేవిడ్ రాజు అవుతాడు. డేవిడ్ తరు

వాత, అతనికుమారుడు సోలమన్ రాజు అవుతాడు. సోలమన్ తనకాలంలో, జెరుసలేంపట్టణంలో ఒక గొప్ప దేవాలయం నిర్మిస్తాడు. చుట్టుప్రక్కల చిన్నచిన్న రాజ్యాలను జయించి ప్రబలుడైన రాజుగా పరిపాలన చేస్తాడు.

సోలమన్ తరువాత హిబ్రూరాజ్యం విచ్ఛిన్నమౌతుంది. ఇశ్రేల్ రాజ్యం, జుడూరాజ్యం అనే పేర్లతో రెండు రాజ్యాలు అవుతుంది. వీరిలో వీరికి కలతలవల్ల, యూదుజాతి బలహీన మవుతుంది.

సోలమన్ మరణానంతరం, రెండువందల సంవత్సరాలకు, ఈ రాజ్యాలపైన బేబిలోనియన్ రాజులు దండెత్తి, జయించి, కొన్ని వేలమంది హిబ్రూలను బానిసలుగా బేబిలాన్ తీసుకొనిపోతారు. జెరుసలేంలోని దేవాలయాన్ని ధ్వంసం చేస్తారు.

ఈజిప్టులో బానిసత్వాన్ని బాపుకొని, స్వతంత్ర రాజ్యాన్ని స్థాపించుకున్న ఏడువందల సంవత్సరాలకు హిబ్రూలు మళ్ళీ బానిసలవుతారు.

ఈ బానిసత్వంలో, హిబ్రూల పన్నెండు తెగలలోనూ పది తెగలు నామరూపాలు లేకుండా పోతవి. బహుశా, వీరంతా జెహోవామతాన్ని విస్మరించి, యితర దేవుళ్ళ ఆరాధనను అవలంబించివుంటారు. పరిసర తెగలలో కలిసిపోయి వుంటారు.

బేబిలాన్ లో హిబ్రూలు కేవలం బానిసవృత్తిలో జీవించలేదు. వ్యాపారం చేసుకున్నారు; వ్యవసాయం చేసుకున్నారు; తమ దేవునే ఆరాధించేవారు; తమ ఆచారాలనే

పాటించేవారు. కాని, తమ దేశాన్ని వదలి నిర్బంధంగా బేబి
లాన్ లో వుండటం మాత్రం వారికి బాధగా వుండేది.

ఇలా ఒక యాభై సంవత్సరాలు గడిచేటప్పటికి, బేబి
లాన్ ను పెర్షియనులు జయించారు. పెర్షియన్ రాజు సైరస్
(కురు), హిబ్రూలను తిరిగి తమ దేశానికి వెళ్ళిపోనిచ్చాడు.
జెహూవాను ఆరాధించే యీ ప్రజలను జెహూదీలు అని
పెర్షియనులు పిలిచేవారు. జెహూది అనేపదం జ్యూ అయింది.
అదే రూపాంతరంలో యూదు అయింది. అంటే పెర్షియను
లతో సంబంధం వచ్చినతరువాత, హిబ్రూలకు యూదులనే
పేరు వచ్చిందన్నమాట.

సైరస్ రాజు, యూదులను తమ స్వదేశానికి వెళ్ళనివ్వ
డమేకాక, జెరుసలేంలోని తమ దేవాలయాన్ని తిరిగి కట్టు
కోవడానికి వారికి శుభాశీర్వాదం చేశాడు.

పర్షియనుల సంబంధంవల్ల జొరాస్టర్ మతంలోని
కొన్ని సూత్రాలను యూదులు గ్రహించారు. ప్రపంచానికి
ఒకే దేవుడు అని నిశ్చయించాడు. అదేవుడే జెహోవా.

జెహోవాకు రూపకల్పన చెయ్యరాదు. కాబట్టి,
విగ్రహారాధన పనికిరాదు.

యూదులను తమ దేశానికి వెళ్ళనిచ్చినా, వారిమీద
అధికారాన్ని మాత్రం పెర్షియనులు వదులుకోలేదు. పాల
స్తీనా పెర్షియనుల పరిపాలనలోనే వుంది. పెర్షియనులను
ఓడించిన గ్రీకులు, పెర్షియన్ సామ్రాజ్యంతో పాటు పాల
స్తీనాను పరిపాలించారు. గ్రీకుల అనంతరం రోమనులు,
పాలస్తీనాను తమ సామ్రాజ్యంలో ఒక భాగం చేసుకున్నారు.

రోమనుల తరువాత మళ్ళీ పెర్షియనులు, వారితరువాత అరబ్బులు యీ ప్రాంతంమీద పరిపాలనచేశారు.

మొదటి ప్రపంచయుద్ధానంతరం, పాలస్తీనా బ్రిటను అధికారంలో మాండేటరీరాజ్యంగా వుంది. రెండవ ప్రపంచ యుద్ధానంతరం, 1948 మే 15 వ తేదిన ఇశ్రేల్ అనేపేరుతో స్వతంత్ర యూదురాజ్యం స్థాపించబడింది.

రెండువేలసంవత్సరాలు యూదులు, తమదేశంఅనేది వున్నా, రాజ్యంఅనేది లేకుండా వున్నారు.

యూదు మతానికి మూలపురుషుడు అబ్రహాం. ఈ మతానికి ధర్మసూత్రాలను సృష్టించినవాడు మోసెస్. అబ్రహాంకాలంనుంచి యీనాటికి యూదుమతంలో అనేక మంది ప్రవక్తలు ఉద్భవించారు. అప్పటికీ, యిప్పటికీ మత విశ్వాసాలలో మార్పులు చాలా వచ్చాయి.

మోసెస్ చెప్పిన పదినియమాలలో మొదటిది, ^{మీ}జేహో వానుతప్ప మరొక దేవుని హిబ్రూలు ఆరాధించరాదు, అని. అంటే, జేహోవాకాక యితర దేవుళ్లుకూడా వున్నారని ఆనాటిహిబ్రూలు భావించేవా రన్నమాట. మోసెస్ చెప్పిన మతనియమాలలో కొన్ని ఆనాడు ఈజిప్టునులు అనుసరించేవే. అంతేకాదు, ఈజిప్టును దేవాలయాలలో జరిగే పూజాకలాపాన్నీ, కానుకలను అర్పించే ఆచారాన్నీ మోసెస్ తనఅనుచరులకు బోధించాడు.

తరువాత, పెర్షియనులతో సంబంధంవల్ల జొరాస్టర్ మతధర్మాలలో అనువైనవాటిని యూదులు గ్రహించారు.

ఈవిధంగా, యూదుప్రజలజీవితాన్నిబట్టి, వారిమతం

క్రమానుగత మాధ్వను పొందింది. అంచేతనే యూదుమత చరిత్ర చెప్పాలంటే, ఏబకప్రవక్తచరిత్రనో చెప్పితే చాలదు. యూదుజాతి ప్రారంభదశనుంచీ, ఆజాతి చరిత్రనే చెప్పుకు రావాలి.

పార్శ్వ మతం

మనదేశంలోని ప్రతి పెద్ద పట్టణంలోనూ పార్శ్వ మత స్తులు వున్నారు. బొంబాయిలో వీరిజనాభా, ఇతరపట్టణాలలో కంటే ఎక్కువ. భారతదేశంలోవున్న పార్శ్వలసంఖ్య, సుమారు 1,12,000. వీరంతా, ముఖ్యంగా వ్యాపారస్తులు. వీరిలో బీదవాళ్లు మనకు కనపడరు. ముప్పయి అయిదుకోట్ల భారతదేశపు ప్రజలలో పార్శ్వలు ఒక పరిగణనీయమైన తెగ కావడానికి, వారంతా చక్కని జీవనోపాధి కలిగివుండటమే కాక, ప్రపంచంలోని అతిపురాతనమైన మతాన్ని వారు యీనాటికీ పాటిస్తూవుండటంకూడా ఒకముఖ్యకారణం.

పార్శ్వలకు ఆపేరురావడానికి కారణం, వారు పెర్షియా దేశంనుంచి మనదేశానికి వలసరావడం. పెర్షియామీద అరబ్బులు దాడిచేసి, ఆదేశప్రజలను ఇస్లాంమతంలో బలవంతంగా చేర్చడంవల్ల, తమపూర్వీకులమతాన్ని వదలడానికి ఇష్టంలేని ఫారశీకులు కొంతమంది క్రీస్తుశకం 775 సంవత్సరంలో బొంబాయికి వలసవచ్చేశారు. ఆనాడు గుజరాత్ దేశాన్ని పాలిస్తున్న రాజు ఫారశీకులకు అశ్రయ మిచ్చాడు. అప్పటినుంచి, ఆఫారశీకులు భారతదేశంలోనే స్థిరనివాసం ఏర్పరచుకున్నారు. వారిసంతతివారే మనదేశంలోని అనేకపట్టణాలలో నేడు కనపడుతున్నారు.

వీరు అవలంబించే మతానికి జరతుష్ట్ర మతం అని పేరు. ఆమతాన్ని బోధించిన ప్రవక్త పేరు జరతుష్ట్ర.

ఆయననే ఆంగ్లభాషలో జొరాస్టర్ అనీ, ఆమతాన్ని జొరాస్ట్రీయనిజం అనీ అంటారు. అయితే, వాడుకలో భారత దేశంలోమాత్రం, పార్శ్వమతం అంటారు.

ఈమతాన్ని అవలంబించేవారు ప్రధానంగా భారత దేశంలోనే వున్నా, సుమారు పదివేలమంది యీనాటికీ పెర్షియాలోని ఎజద్ లో ఒకప్రత్యేక తెగగా జీవిస్తూ వున్నారు. వీరికీ, భారత దేశంలోని పార్శ్వలకూ సంబంధాలు దాదాపు పన్నెండువందల సంవత్సరాలనాడే తెగిపోయి నందున, వేష భాషలలోనూ, ఆచార వ్యవహారాలలోనూ వీరిమధ్య కొన్ని మార్పులు వచ్చినవి. అయితే వీరిమతానికి సంబంధించినంతవరకు మూలసూత్రాలుమాత్రం ఏమీ మారలేదు.

జరతుష్ట్ర తనమతాన్ని బోధించడానికి పూర్వం పెర్షియాలోని ప్రజలు అనేక దేవతలను ఆరాధించేవారు. అహురమజ్ద (అసురమర్ద) అనేదేవుడు ఒక్కడేననీ, అతడినే ఆరాధించాలనీ ఆయన బోధించాడు. ఆరోజులలో పెర్షియా ప్రజలంతా ఆమతాన్ని అవలంబించినా, కాలక్రమేణ మళ్ళీ కొన్ని పాతపద్ధతులను తెచ్చిపెట్టుకొని “ఏకదేవ” మతం నుంచి ‘బహుదేవ’ మతంలోకి మారారు. అందుచేత, ఈనాడు పార్శ్వలు అవలంబించే మతం పూర్తిగా జరతుష్ట్ర బోధించినదే అని చెప్పడానికి వీలులేదు.

అతిపురాతనకాలంలో, అంటే దాదాపు 4000సంవత్సరాలనాడు (క్రీస్తుకుపూర్వం సుమారు 2000ఏండ్లనాడు), భారత దేశంలో స్థిరనివాసం ఏర్పరచుకొనడానికి వచ్చిన

ఆద్యులూ, పెద్ది యాదేశంలోని ఇరాన్ ప్రాంతంలోని ఇరేని-
యనులు ఒకేజాతివారు. బహుశా, ఇరాన్ ప్రాంతంనుంచే
ఆద్యులు భారతదేశానికి వచ్చివుంటారు. ఇలాఅనడానికి
కారణాలు చాలా ఉన్నాయి. ఆనాడు ఆద్యులమతమూ,
ఇరేనియనులమతమూ ఒకటే. “అవెస్తా”లోని కొన్ని
భాగాలూ, ఆద్యుల ఋగ్వేదంలోని కొన్ని భాగాలూ ఒకటి
గానే కనుపిస్తాయి. ఇరేనియనులు నివసించే ప్రాంతానికి
మొదటిపేరు, ‘ఆర్యనివాసః.’ ఈపేరే క్రమంగా రూపం
తరంపొంది, ఇరాన్ అయింది.

భారతదేశానికి వచ్చిన ఆద్యులు, ఇచ్చట అంతకు
పూర్వమే నివాసం ఏర్పరచుకున్న ప్రజల వేషభాషలనూ,
ఆచారవ్యవహారాలనూ, మతధర్మాలనూ, సాంఘికవ్యవస్థలనూ
క్రమంగా అవలంబించారు. అందువల్లనే జరతుష్ట్ర తన
బోధనలలో యీ ఆద్యుల పద్ధతులను కొన్నిటిని నిరసించడం
కూడా కనపడుతుంది.

భారతదేశానికివచ్చిన ఆద్యులకూ, ఇరాన్ లో వుండి
పోయిన ఆద్యులకూ మధ్య సంబంధబాంధవ్యాలు లేక
పోయినా, రాకపోకలు పూర్తిగా తెగిపోలేదని ఊహించ
వచ్చును. ఇస్లాంమతంలో చేరడానికి ఇష్టపడని పెద్దియనులు
భారతదేశానికి వలసరావడానికి కారణం అదే, కొన్నివేల
ఏండ్ల నాడు తమజాతిప్రజలు భారతదేశంవెళ్ళి స్థిరవాసం
ఏర్పరచుకున్నారుకదా, తాముకూడా అలాగే స్థిరపడవచ్చు
ననే భావంతోనే పార్శ్వలు భారతదేశానికి వలస వచ్చి
వుంటారు.

ఈనాడు పార్టీలమతంలో అగ్ని ఆరాధనకు ప్రధాన స్థానం ఇవ్వబడుతున్నది. అగ్ని, జలము, భూమి, వీరికి ఆరాధనీయములు.

ఇతరమతస్తులవలె, పార్టీలు తమశవాలను పాతి పెట్టరు; అగ్నిలో దగ్ధంచెయ్యరు; సముద్రంలో పారవెయ్యరు. తమకు అతిపవిత్రములైన అగ్నినీ, భూమినీ, జలమునూ శవ స్పర్శవల్ల మలినపరచడం వారు సహించజాలరు. అంచేత, పార్టీలు తమమతస్తులలో ఎవరైనా చనిపోతే, ఆ శవాన్ని ఎత్తయిన ఒక శిఖరంమీదగాని, కొండమీదగాని పెట్టి వేస్తారు. రాబందులు ఆశవాన్ని తినివేస్తాయి.

జ ర తు ష్ట్ర

జరతుష్ట్ర జననకాలాన్ని గురించి వాదోపవాదాలు చాల ఎక్కువగా వున్నాయి. ఆయన క్రీస్తుపూర్వం వెయ్యి ఏండ్లనాడు జన్మించినాడని కొందరు వాదిస్తారు. కాని, క్రీస్తు పూర్వం 660 సంవత్సరంలో ఆయన జన్మించాడనీ, క్రీ. పూ. 583 సంవత్సరంలో జీవితాన్ని చాలించాడనీ ఒకవాదం. దీనినే ఎక్కువమంది చరిత్రకారులు బలపరుస్తున్నారు.

జరతుష్ట్ర జననంమొదలు, ఆయన దేహం చాలించే వరకూ ఆయన జీవితాన్ని గురించినవి అద్భుతమైన కథలు ఎన్నో వున్నాయి.

కాస్పియన్ సముద్రానికి పశ్చిమాన అజెర్ బైజన్ అనే ఊరు వుంది. ఈనాడు ఆప్రాంతం సోవియెట్ రష్యాలో ఒకభాగం. జరతుష్ట్ర జన్మస్థానం, ఆ అజెర్ బైజన్. తండ్రి, పురుషస్వ స్థితము; తల్లి, దుగ్ధోప.

జరతుష్ట్రు డై వాంశసంభూతుడని ఒక కథ వుంది. దేవదూత సోమరసంద్వారా పురుషస్వ శరీరంలో ప్రవేశించాడు. దేవునిఅంశ కిరణరూపంలో దుగ్ధోవశరీరంలో ప్రవేశించింది. వీరిరువురి కలయికతో దేవదూత దుగ్ధోవగర్భంలో చేరి డై వాంశతో జరతుష్ట్రుగా జన్మించాడు.

ఒక కొత్తమతస్థాపకుడు అవతరించాడనే భయంతో, అనాటి రాజపురోహితుడు భయపడి, జరతుష్ట్రును చంపించడానికి అనేక ప్రయత్నాలు చేస్తాడు. కాని, ఏవీ ఫలించవు. జరతుష్ట్రునుగురించి ఇలాటి గాథలు చాలా వున్నాయి.

జరతుష్ట్రు పెరిగి పెద్దవాడై, తనచదువును పూర్తి చేసుకొంటాడు. ఇరాన్ కూ తురాన్ కూ మధ్య యుద్ధం వస్తుంది. తుతగాత్రులకు జరతుష్ట్రు చికిత్సచేస్తాడు. తరువాత, దేశంలో కాటకం వస్తుంది. రోగాలతో బాధపడే ప్రజలకు ఆయన సేవచేస్తాడు.

తరువాత కొన్నాళ్ళకు, హవోపీఅనేకన్యను జరతుష్ట్రు వివాహం చేసుకుంటాడు. కాని, సంసారంమీద ఆయన మనసు నిలువలేదు. ప్రపంచంలో ప్రజల సుఖదుఖాలకు కారణంఏమిటనే ఆలోచన ఆయనను విడువదు. సత్యాన్వేషణకోసం, ఆయన సంసారాన్ని వదిలి శబల పర్వతానికి వెళ్ళి, అక్కడ చాలారోజులు దీక్షతో గడుపుతాడు. అహోరాత్రాలు ఆలోచనలో గడచిపోతాయి.

ఒకరోజు సాయంకాలం, అస్తమిస్తూవున్న సూర్యుని చూస్తూ, ఆలోచిస్తూవుంటే ఆయనకు హఠాత్తుగా ఒక

భావం కలుగుతుంది. తాను అన్వేషిస్తున్న వెలుగు కనపడిందిని ఆనందపారవశ్యం ఉన్నప్పుడు.

జరతుష్ట్రకు తోచిన భావం ఇది: సూర్యుడు వున్నంత సేపూ లోకంలోని వెలుతురుతో నిండివుంది. సూర్యుడు అస్తమించగానే లోకాన్ని చీకటి ఆవరించింది. వెలుతురు వున్నప్పుడు చీకటి లేదు, చీకటిలో వెలుతురు లేదు. అలాగే ప్రపంచంలో మంచి, చెడు అనేవి రెండు వున్నాయి. మంచిలో చెడు ఎప్పుడూ వుండదు. చెడులో మంచికలవదు.

ప్రపంచంలో మంచిని కలిగించే దేవుళ్లు వేరు; చెడును కలిగించే దేవుళ్లు వేరు. మంచి దేవుళ్లు చెడు చెయ్యరు; చెడ్డ దేవుళ్లు మంచిని చెయ్యరు. ప్రజలకు సుఖం కలిగించే మంచి దేవుడు, అసురమర్ద; బాధలు కలిగించే చెడ్డ దేవుడు, అంగ్ర మన్యు.

అసురమర్దకు ఆరుగురు దూతలు వున్నారు.

సద్భుద్ధి : వోహుమన

సదాచారము : ఆషవహిష్ట

క్షత్రవీర్య : క్షత్రవైర్య

భూదేవ : స్పెంట ఆర్ మైతి

ఆరోగ్యము : హార్వతాత్

అమరత్వము : అమరెతత్

ఈ దేవదూతలకు 'అమృత్' అని పేరు. ఈ దూతల ద్వారా, అసురమర్ద సందేశాలను తనకు వినిపించేవాడని జరతుష్ట్ర చెప్పేవాడు.

అసురమర్దనందేశాలను ప్రజలకు వినిపించి, వారిని సన్మార్గంలో పెట్టడానికి జరతుష్ట్ర సంకల్పించుకున్నాడు.

సత్రప్రవర్తనమే సర్వోత్తమమైన మార్గము - అపేష్ వోహు వహిష్టం అస్తి - అనే ధర్మాన్ని బోధించడానికి నిశ్చయించుకొని, ఇరాన్, ఆఫ్ఘనిస్తాన్, తురాన్ దేశాలలో తన ధర్మాన్ని బోధిస్తూ ఆయన సంచరిస్తాడు. కాని, ప్రజలు ఆయన బోధలను సరకు చెయ్యరు.

స్వజాతి, స్వబంధు వర్గంలోనివారే వివాహాలు చేసుకోవాలని జరతుష్ట్ర బోధించేవాడనీ, అందువల్ల ప్రజలకు ఆయన మతంమీద ఎక్కువ అభిమానం కలుగలేదనీ చరిత్రజ్ఞుల అభిప్రాయం.

ప్రధాన సూత్రాలు

జరతుష్ట్ర బోధించిన మతంలో ప్రధాన సూత్రాలు ఏవంటే:

వ్యవసాయము, పశువుల పెంపకము - ఇవి రెండే మానవుడు అనుసరించదగిన ఉత్తమ వృత్తులు.

సత్రప్రవర్తనము, దుష్ప్రవర్తనము - ఈ రెండిటి సంఘర్షణే ఈలోకం.

భూమి, అగ్ని, వాయువు, నీరు - ఈనాలుగూ అతి పవిత్రములైనవి. వీనిని మలినపరచరాదు.

‘జరతుష్ట్ర’ మతస్తులు జపించే ప్రధాన మంత్రం ఇది:

హుమత, హుఖ్తి, హ్వార్షత

అంటే:— సుమనః, సువాక్, సుకర్మ.

“దేవుడా, నామనస్సు మంచిదిగా వుండాలి; నావా

క్కులు మంచివిగా వుండాలి; నాచేతలు మంచివిగా వుండాలి.” ఇది ఆమంత్రం అర్థం.

జరతుష్ట్ర తనమతాన్ని బోధించడం మొదలుపెట్టిన తరువాత పదినవత్సరాలలో ఆయనకు లభించిన శిష్యుడు ఒక్కడే. అతడు జరతుష్ట్ర దాయాది, మైథోవ్యాయి - మశాణ. తరువాత రెండేళ్లకు జరతుష్ట్రకు నిజమైనవిజయం లభించింది. అది, ఇరాన్ రాజు విష్టస్ప జరతుష్ట్రమతాన్ని స్వీకరించడం.

జరతుష్ట్ర యీవిజయాన్ని పొందడాన్ని గురించి అనేక మైనకథలున్నాయి. మొదట్లో, ఆయనకు రాజప్రాసాదంలోనికి ప్రవేశమే లభించలేదు. అప్పుడు ఆయన అరచేతిలో అగ్నిగోళాన్ని పట్టుకొని రాజభటులకు తనమహత్త్వను చూపిస్తాడు. అప్పుడు, వారు వెళ్లి ‘ఒకమహాపురుషుడు తమ దర్శనానికు వచ్చాడు’ అని రాజుకు చెబుతారు. రాజుజ్ఞానాన్ని అవుతుంది. జరతుష్ట్ర రాజవద్దకు వెళ్లి, తనమతాన్ని స్వీకరించమని కోరుతాడు. రాజు సులభంగా అంగీకరించడు. రాజాస్థానంలో వున్న పురోహితులకూ జరతుష్ట్రకూ మూడు రోజులు వాదోపవాదాలు జరుగుతవి.

“లోకానికి సర్వజ్ఞుడైన దేవుడు ఒక్కడే వున్నాడు. అతడు అహురమజ్ద. ప్రపంచాన్ని సృష్టించినది అతడే. అతడికి ప్రతిస్పర్ధిగా అంగ్రమన్యూ ఉన్నాడు. లోకంలోని చెడ్డతనానికి దుఃఖానికి కారకుడు అంగ్రమన్యూ.

“మనుష్యులను సృష్టించినది, అహురమజ్ద. మనుష్యులకు ఆయన స్వేచ్ఛను ప్రసాదించాడు. అందువల్ల వారు

అంగ్రమన్యూమాయలోపడి చెడుమార్గాలలో నడుస్తున్నాడు. మనుష్యుడు చనిపోయినతరువాత, అతడు యీలోకంలో చేసిన మంచిపనులు ఎక్కువగావుంటే, అతడిఆత్మ స్వర్గానికి పోతుంది; చెడ్డపనులు ఎక్కువగావుంటే, అతడిఆత్మ నరకానికి పోతుంది.

“లోకానికి త్వరలో ప్రళయం వస్తుంది. అప్పుడు దుర్మార్గత నశిస్తుంది. సన్మార్గులతో ప్రపంచం ఆనందమయంగా వుంటుంది.”

ఈవిధంగా జరతుష్ట్ర రాజసభలో తనమతాన్ని బోధిస్తాడు. చివరకు, రాజు జరతుష్ట్రమతాన్ని స్వీకరిస్తాడు. జరతుష్ట్రను తనప్రధాన పురోహితునిగా నియమిస్తాడు,

రాజు తరువాత, రాణి హుతౌష, రాజబంధువులు, అనేకమందిప్రజలు కొత్తమతాన్ని అవలంబిస్తారు. ప్రధాన మంత్రిసోదరిని తనమూడవభార్యగా జరతుష్ట్ర వివాహం చేసుకుంటాడు. తనసోదరిని మంత్రికి వివాహం చేస్తాడు. ఈవిధంగా జరతుష్ట్ర రాజవర్గంలో పలుకుబడినీ, ప్రతిష్ఠనూ పొంది, తనమతాన్ని విరివిగా ప్రచారం చేస్తాడు. ఆ రోజులలో ఆవుల చర్మాలను బాగా పూని, వాటిమీద గ్రంథాలను వ్రాసేవారు. జరతుష్ట్ర బోధలన్నీ 12,000 చర్మాల మీద వ్రాయబడినవట. అతడి బోధనలన్నిటికీ ‘అవేస్తా’ అనిపేరు. దానిలో అతడు దేవుని సంబోధించి, వ్రాసిన గీతాలకు ‘గాథ’ అని పేరు.

జరతుష్ట్ర డెబ్బది ఏడేండ్లు జీవించాడు. తనమతాన్ని చాలా పట్టుదలతో ప్రచారం చేయించాడు, ఇరాన్ పొడు

గునపున్న తురాన్ దేశస్తులకు యీమతం రుచించలేదు. వారు ఇరాన్ పై దాడిచేసి, ఒక ఆలయంలో ప్రార్థనచేస్తున్న జరతుష్ట్రును చంపివేస్తారు.

జరతుష్ట్రును చంపిన తురాన్ ప్రజలపై పగతీర్చుకుంటానని రాజువిప్రులను ప్రతిజ్ఞ చేసి, తురాన్ పై దాడిచేసి, ఆ ప్రజలందరిచేతా జరతుష్ట్రుమతాన్ని స్వీకరింపజేస్తాడు.

అప్పటినుంచీ జరతుష్ట్రుమతం బాగా విస్తరిల్లుతుంది. కాని అలెగ్జాండరు దండయాత్రవల్ల ఈమతానికి ఒక గొప్ప నష్టం కలుగుతుంది. పెర్షియాను జయించిన అలెగ్జాండర్, రాజధాని పెర్సినగరంలో ఒకరాత్రి విందారగిస్తూవుంటాడు. అతడి సేనాపతులు, వారిభార్యలు, అందరూ విందులో బాగా మద్యపానం చేస్తారు. వారిలో ఒక అందగత్తె, 'పెర్సినగరానికి నిప్పుపెట్టి తగలబెట్టుదామా' అని అలెగ్జాండరును రెచ్చగొట్టుతుంది. ఒళ్లు తెలియకుండా త్రాగిన అలెగ్జాండరు, ఆహూతవినగానే ఒక కాగడాతీసుకొని భవనాలకు నిప్పు అంటించడం ఆరంభిస్తాడు. అతడితోబాటు, స్త్రీ పురుష భేదంలేకుండా అతడి అనుచరులంతా కాగడాలు తీసుకొని భవనాలకు నిప్పుపెడతారు.

కైపుతగ్గి తనుచేసిన తప్పును అలెగ్జాండరు తెలుసుకొనేటప్పటికీ, పెర్సినగరం పూర్తిగా అగ్నిజ్వాలలతో వెలుగుతూ వుంటుంది. వెంటనే మంటలను చల్లార్చమని అలెగ్జాండరు తనసైనికులను ఆజ్ఞాపిస్తాడు. కాని, ప్రయోజనం వుండదు. ఆమహాపట్టణం ఏకొద్దిభాగమోతప్ప, పూర్తిగా దగ్ధమై పోతుంది.

ఈ అగ్నిలో అవెస్తాగ్రంధం పూర్తిగా భస్మమై పోతుంది. అయితే, ఆనాటిపురోహితులు తమకు కంఠస్థమైన భాగాలనూ, జ్ఞాపకంవున్న విషయాలనూ మళ్ళీ గ్రంధంగా వ్రాస్తారు. అసలు 'అవెస్తా' లో ఇది చాలా స్వల్పభాగం మాత్రమే. అంచేత యీనాడులభించే అవెస్తాగ్రంధం యథా తథంగా జరతుప్రచేప్పింది కాదు. పురోహితులు కంఠస్థం చేసుకున్న భాగాలుతప్ప, జ్ఞాపకశక్తిమీద ఆధారపడి వారు వ్రాసిన విషయాలలోని భాష జరతుప్రచాలనాడు పెర్షియాలో వాడుకలోవున్న భాషకాదు. అందువల్ల నే నేడులభించే అవెస్తాలోని భాష అంతా ఒకేతీరుగా వుండదు.

అలెగ్జాండరు దండయాత్రవల్ల అవెస్తాగ్రంధం దెబ్బ తిన్నప్పటికీ జరతుప్రచమతంమాత్రం దెబ్బతినలేదు. ఈమతం బాగాదెబ్బతిన్నది, అరబ్బుల దండయాత్రవల్ల. ఇస్లాంమతం పెర్షియాలో ప్రబలంగా వ్యాపించడంతో, జొరాస్ట్రీయన్ మతం క్షీణించిపోయింది. సుమారు పదివేలమందిమాత్రం, యీనాడు పెర్షియాలో ఈమతాన్ని అవలంబిస్తున్నారు.

సుమారు 1200 సంవత్సరాలు మహాజ్వలంగా పెర్షియాలో ప్రబలిన యీమతాన్ని పాటించేవారి సంఖ్య, యీనాడు ఒకలక్షపై న మాత్రమే.

జొరాస్ట్రీయనులసంఖ్య తక్కువైనప్పటికీ, ప్రపంచం లోని ప్రధానమతములలో యీనాటికీ ఇది ఒకటి. అంతే కాక, యీనాటి ప్రధానమతములలో కొన్నిటిమీద జొరాస్ట్రీయన్ మతపు ప్రభావం కొంత పడకపోలేదు. ఏమంటే,

నేటి గొప్పమతాలు కొన్నిటిలో యీమతధర్మాలు కొన్ని మిళితమై వున్నాయి.

అవెస్తా

పార్శ్వమతస్తుల పవిత్రగ్రంథంపేరు 'జెండ్ అవెస్తా.'

అవెస్తా అంటే మూలగ్రంథం అని అర్థం. జెండ్ అంటే వ్యాఖ్యానం అని అర్థం. అంటే, యీగ్రంథంలో మతసూత్రాలూ, వాటివ్యాఖ్యానము కూడా ఇమిడి వున్నాయని భావం. అయితే, వాడుకలోమాత్రం, యీగ్రంథం అంతటినీ 'అవెస్తా' అని అంటారు.

ఈ గ్రంథంలోని చాలాభాగాలకు అర్థం చెప్పడం యీనాడు సాధ్యం కావడంలేదు. దానికికారణం, ఆభాగాలు రచింపబడిన భాష యీనాడు వాడుకలో లేకపోవడం: కొన్నిపదాలకు ఆనాడు వాడుకలోవున్న అర్థం మారిపోయి, యీనాడు కొత్త అర్థం వాడుకలోకి రావడం.

నేడులభించే అవెస్తా నాలుగుభాగాలుగా విభజింపబడివుంది. ఆభాగాలకు పేర్లు వరుసగా ఇవి : వెండిదాడ్, వీస్పెరాడ్, యన్న, యష్ట్.

ఈభాగాలలోని భాషనుబట్టి చూస్తే, వాటివరుస సరియైనక్రమంలో కనుపించదు. మొదటి అవెస్తా భస్మమైన తరువాత, గ్రంథాన్ని తిరిగి రచించడంలో పై ఏర్పాటు జరిగివుంటుంది. భాషనుబట్టిచూస్తే, అవెస్తాలోని నాలుగు భాగాలు మొట్టమొదట యీ క్రిందిక్రమంలో రచించబడినట్లు తోస్తుంది.

1. యన్న. 2. వీస్పెరాద్. 3. వెండిదాడ్. 4. యష్ట్.

యన్న అంటే యజ్ఞం అని అర్థం. దీనిలో 72 అధ్యాయాలు వున్నాయి. 'గాథ'లు కూడా దీనిలో ఒక భాగం. గాథలు సంపూర్ణంగా జరతుష్ట్ర రచనగా భావింపబడుతున్నవి. అవెస్త్రాగ్రంథ మంతటిలోకి అతిపవిత్రంగా గౌరవింపబడుతున్నవి. ఇవన్నీ జరతుష్ట్ర దేవుని సంబోధించి చేసిన ప్రార్థనలు.

వీస్పెరాద్ అంటే దైవస్తోత్రాలు. ఇవి పూజాకలాపాలలో ఉపయోగించడానికి, కేవలం పూజారులకు ఉపయోగపడేవి. వస్తోత్రం పఠించేటప్పుడు, ఏవిధమైన అర్చనలు చెయ్యాలో వివరాలు దీనిలో వుంటాయి.

వెండిదాడ్ అంటే అనుష్ఠానక్రమం. ఇదికూడా కేవలం పురోహితులకూ, పూజారులకూ ఉపయోగపడేదే. వ్రతకలాపం, భూతోచ్ఛాటన, ఉపవాసపద్ధతి, పాపప్రాయశ్చిత్తవిధానాలు మొదలైనవిషయాలు, యీభాగంలో వున్నాయి.

యష్ట్ అంటే స్తోత్రం అన్నమాట. ఈభాగమంతా, పూర్వకాలపు దేవుళ్ళనూ, పురాణవీరులనూ కీర్తించే గ్రంథం. ప్రతిమాసంలోనూ, రోజుకు ఒక అధిదేవతను నిర్ణయించి, ఆదేవతాసంకీర్తనం యీభాగంలో చేర్చారు.

అవెస్త్రాగ్రంథ మంతటిలోకి అతిపవిత్రంగా భావింపబడుతున్న 'గాథ'లు, జరతుష్ట్ర రచించిన ముఖ్యగ్రంథం. ఇవన్నీ కూడా 'అహురమజ్ద'ను సంబోధించి జరతుష్ట్ర తన

ప్రార్థనలను, తనసం దేహాలను, తనవిశ్వాసాలను చెప్పకున్న
గీతాలు.

ఈ గీతాలను కంఠస్థం చేసుకొని వల్లించడమే తప్ప,
యీనాటి పార్శ్వమతస్తులలో చాలామందికి వీటి అర్థాలు
తెలియవట.

పార్శ్వమతస్తులు తమమతంలోనికి ఇతరులను చేర్చు
కొనరు. అయితే, జరతుష్ట్రబోధించిన విషయాలలో మాన
వుడు తననిత్యజీవితంలో అనుసరించదగిన నియమాలను, ఆ
మతస్తులు కానివాడుకూడా గౌరవించి అనుసరించ వచ్చును.

అవేమిటంటే :

మనో, వాక్. కర్మ శుద్ధి

పరిశుభ్రత

దాక్షిణ్యము

ఉపయోగకరమైన పశువులపట్ల దయ

ప్రయోజనకరమైన పనులనుచెయ్యడం

విద్యార్జనకు అర్థికంగా శక్తిలేనివారికి సహాయం
చెయ్యడం.

ఈ నియమాలు ఎల్లరూ పాటించదగినవే కదా!

కైస్తవ మతము

ఈనాడు ప్రపంచపుజనాభాలో మూడవవంతుమంది, అంటే దాదాపు 80 కోట్ల ప్రజలు, కైస్తవ మతావలంబులు.

జీసస్ అనే ఒకమహాపురుషుని ఆత్మార్పణతో ఈ గొప్పమతం ఆరంభమైంది. ఆమహనీయునిబోధ, ప్రపంచంలో ప్రేమామృతాన్ని చిలికింది. ఈమత ప్రచారానికి ఎంతోమంది పుణ్యపురుషులు తమప్రాణాల్ని అర్పించారు. ఈమతంపేర ఎన్నోయుద్ధాలు జరిగాయి. ఈమతబోధకులు, తమ మతప్రచారంతోపాటు మానవసేవచేసి ధన్యజీవులయ్యారు. ఈమతబోధకులే లేకపోతే, ప్రపంచంలోవున్న ఎన్నోవిద్యాలయాలు, ఎన్నోవైద్యాలయాలు నేడు వుండేవి కావు.

జుడియా దేశంలో (యూదు జాతిలో) పుట్టిన జీసస్, జుడియాలోని తన యూదు మతగురువులూ, జెరుసలేంపట్టణంలోని దేవాలయార్చకులూ సాగించే అత్యాచారాలను పోగొట్టి, నీతినియమాలను నెలకొల్పాలని బోధనలను చేశాడు. యూదులు ఆయనబోధనలను నిరసించి, ఆయనను శిలువవేయించారు. కాని, నేటిప్రపంచంలో మూడవవంతు జనాభా ఆమహనీయుని బోధనలను శిరసావహించింది.

జీసస్ బోధనలను అంగీకరించి, ఆయనమతాన్ని అవలంబించిన వారిలో ప్రధములు గ్రీకుదేశీయులు. వారు జీసస్ కు క్రిస్టోస్ అనే గౌరవనామాన్ని అంకితం చేశారు. గ్రీకుభా

మలో క్రిస్టోస్ అంటే మూర్ధాభిషిక్తుడు అని అర్థం. ప్రజలకు ప్రభువుగా భగవంతునిచే పట్టాభిషేకం చేయబడినవా డని భావం. క్రిస్టోస్ అనే గ్రీకుపదం, ఇంగ్లీషులో క్రైస్ట్ అయింది. నేడు జీసస్ ను జీసస్ క్రైస్టు అనీ, క్రైస్టు అనీ అంటున్నారు. తెలుగులో 'ఏసుక్రీస్తు' అని వాడుక.

తనజాతి మతగురువులు హృదయంలేని నియమా లను బోధిస్తే, ఏసుక్రీస్తు సర్వమానవులనూ ఒకే కుటుం బంగాచేసే పవిత్రప్రేమను బోధించాడు.

తనను శిలువవేసి, తను బాధపడుతూవుంటే అప హసించినవారిని చూసి "తండ్రీ, వారినిక్షమించు వారేమి చేస్తున్నారో వారికే తెలియదు;" అని భగవంతుని అర్ధించిన ఏసుక్రీస్తు ఒక మహోత్తరమైన ప్రేమమూర్తి కాడా!

క్రీస్తు జననం

ఏసుక్రీస్తుజీవితాన్ని గురించి పూర్తివివరాలు యీ నాడు మనకు తెలియవు. తెలిసినంతవరకు, వృత్తాంతం ఇది.

ఆయనతల్లి మేరి; తండ్రీ జోసెఫ్. తండ్రీవృత్తి, వడ్రంగము. క్రీస్తు దేవాంశభూతుడని చెప్పడానికి ఒకకథ వుంది. కన్యగావుండగానే దైవాంశవల్ల మేరి గర్భిణి అయిందట. గర్భవతి అయినకన్యను ఇరుగుపొరుగువారు నిందించగా, ఆమె అగౌరవాన్ని పోగొట్టడానికి జోసెఫ్ ఆమెను వివాహం చేసుకున్నాడట. ఈ దంపతులకు, జీసస్ తరువాత చాలామందిబిడ్డలు పుట్టారు. వారిలో మగవారిపేర్లు: జేముస్, జోసెఫ్, సైమన్, జుడాస్.

క్రీస్తుజననం, క్రీస్తుశక ప్రారంభానికి నాల్గుసంవత్సరాల క్రితం. ఆరోజులలో జడియారాజ్యం, రోమ చక్రవర్తి ఆగస్టుస్ సీజర్ పరిపాలనలోవుంది. కాని, ఆగస్టుస్కులోబడి హీరాడ్ అనే రాజు జడియాను పాలించేవాడు. చక్రవర్తికి ఎదురు తిరగకుండా హీరాడ్ను అదుపులో వుంచడానికి, కొంత రోమన్ సైన్యంతో ఒక రోమన్ అధికారి చక్రవర్తి ప్రతినిధిగా జడియాలో వుండేవాడు. ఈ అధికారిని ప్రొక్యురేటర్ అనేవారు.

హీరాడ్ చాలా చెడ్డవాడు. అతని క్రూరపరిపాలనకు ప్రజలు చాలా కష్టపడేవారు. తమ బాధలనుంచి తమకు విముక్తి ఎప్పుడుకలుగుతుందా అని ఆశ్రయించేవారు. అలాటి సమయంలో వారికి, తమ పూర్వుకులు చెప్పిన జోష్యం ఒకటి జ్ఞప్తివచ్చేది. తమ బాధలను తొలగించి, న్యాయాన్నీ, శాంతినీ స్థాపించడానికి దేవాంశసంభూతుడు త్వరలోనే ఉద్భవిస్తాడనీ, అతడే యూదులకు రాజు అవుతాడనీ.

ప్రజలు యివిధంగా నమ్ముతున్నారని హీరాడ్కు తెలుస్తుంది. అతడు భయపడతాడు. ఇలా ఉంటూవుండగా పెర్షియానుంచి ముగ్గురు జ్ఞానులు జెరుసలేం వస్తారు. వారి రాకకు కారణం ఏమిటని హీరాడ్ వారిని ప్రశ్నిస్తాడు.

“త్వరలోనే డేవిడ్ వంశంలో దేవాంశసంభూతుడు పుట్టబోతున్నాడు. తూర్పుదిక్కున ఆకాశంలో ఒక కాంతివంతమైన చుక్క పుట్టింది. ఆచుక్క ఎటుపోతున్నదో దానిని అనుసరించి మేము వస్తున్నాము. ఆచుక్క ఎక్కడ ఆగుతుందో అక్కడ దేవాంశసంభూతుడు పుట్టబోతున్నాడు.

అతనిని అర్పించడానికే మేము వచ్చాము”, అని ఆజ్ఞానులూ హీరాడ్ కు చెప్పతారు.

“మీరు చూసిన తరువాత, ఆ దేవాంశసంభూతుడు ఎవరో, ఎవరి బిడ్డడో, ఎక్కడఉంటాడో మాకుకూడా చెప్పండి” అని హీరాడ్, ఆజ్ఞానులను అడుగుతాడు. “సరే” నని వారు వెళ్లిపోతారు.

మేరి, జోసెఫ్ ల కాపురం, నాజరెత్ అనే గ్రామంలో. కాని, జోసెఫ్ పూర్వీకులు బెత్లెహెం గ్రామానికి చెందినవారు. ఆసంవత్సరంలో రోముచక్రవర్తి ఒక ఆజ్ఞను చేశాడు. తన రాజ్యంలోని ప్రజలందరూ, తమ పూర్వీకుల జన్మస్థానాలకు వెళ్లి, అక్కడ చక్రవర్తి ఉద్యోగులకు తమ పేర్లను చెప్పుకొని, తాము చెల్లించవలసిన పన్నులను చెల్లించవలసిందని. అందువల్ల జోసెఫ్, తన భార్య మేరిని వెంటబెట్టుకొని నాజరెత్ నుంచి బెత్లెహెంకు ప్రయాణం చేశాడు. అప్పుడు మేరి గర్భవతి. వారిరువురు బెత్లెహెం చేరేటప్పటికి, వారిలాగే అనేక మంది తమ పేర్లను చక్రవర్తి ఉద్యోగులకు చెప్పుకొని తమ పన్నులను చెల్లించడానికి అక్కడికి చేరుకుంటారు. అందువల్ల బసచెయ్యడానికి మేరి, జోసెఫ్ లకు ఎక్కడా చోటు దొరకదు. దయాహృదయమైన ఒక కుటుంబం, ఆదంవతులను చూసి జాలిపడి, తమ గుర్రపుసాలలో వారికి చోటిస్తారు. ఆ గుర్రపుసాలలో, గడ్డిని మెత్త గాపరచి మేరిని పడుకోమంటాడు, జోసెఫ్.

మేరి, నిండుగర్భిణి. చాలా దూరం ప్రయాణంచేసి, అలసిపోయింది. ఆ గుర్రపుసాలలో, ఆ గడ్డిమీద ప్రసవిస్తుంది.

జీసస్ జన్మించాడు. అదేసమయానికి, పెరియా దేశపు ముగ్గురుజ్ఞానులు, ఆ కాశంమీద చుక్కపోయిన దారినేవస్తారు. జీసస్ జన్మించిన గుర్రపుసాలమీదకువచ్చి, ఆచుక్క మాయమవుతుంది. జ్ఞానులకు అంతాఅర్థమవుతుంది. వారు ఆగుర్రపుసాలలోకి వెళ్లి జీసస్ నుఅర్పించి, కానుకలను సమర్పించి, తమదారిన తాము వెళ్ళిపోతారు.

జ్ఞానులువచ్చి దేవాంశసంభూతుడు ఎక్కడ పుట్టినదీ తనకు చెపుతారని ఎదురుచూస్తూవున్న హీరాడ్, ఎంతకాలానికీ వారురాకపోయేసరికి వారిసంగతి ఏమైనదీ తెలుసుకురమ్మని తనచారులను పంపిస్తాడు.

బెత్తెహెంలో ఒకబాలుడు జన్మించాడనీ, అతనిని దర్శించి ఆజ్ఞానులు తమదేశానికి వెళ్ళిపోయారనీ చారులు వచ్చి హీరాడ్ కు చెపుతారు. తనను పదభ్రష్టునిచేసి, యూదులకు రాజుఅయే ఆబాలుడు ఎవరో తెలియకపోయేనే అని హీరాడ్ క్రోధావేశంతో, మూడుసంవత్సరాలలోపున బెత్తెహెంలోపుట్టిన మగబిడ్డలనందరినీ నరికివెయ్యమనితన భటులకు ఆజ్ఞయిస్తాడు. హీరాడ్ ఇలాటి ఆజ్ఞయిచ్చాడన్న వార్త బెత్తెహెంలో కొంతమందికి, రాజభటులురాకముందే తెలుస్తుంది. వారంతా తమబిడ్డలను తీసుకొని, హీరాడ్ రాజ్యపు యెల్లలనుదాటి పొరుగుదేశాలకు పారిపోతారు.

మేరి, జోసఫ్ లుకూడా జీసస్ నుతీసుకొని ఈజిప్టు వెళ్ళిపోతారు.

తరువాత కొద్దికాలానికే హీరాడ్ చచ్చిపోతాడు. అతడి చావుతో చిన్నబిడ్డల్నినరకడం ఆగిపోతుంది.

హీరాడ్ చావుకబురు తెలిసినతరువాత, మేరి జోసెఫ్ లు జీసస్ ను వెంటబెట్టుకొని నాజరెత్ కు తిరిగి వస్తారు. అక్కడ జోసెఫ్ తనవడ్రంగపువృత్తిని తిరిగి ఆరంభిస్తాడు. కష్టపడిపనిచేసుకొని అటునిరుపేదకాకుండా, ఇటుభాగ్యవంతుడుకాకుండా, మధ్యరకంగా జోసెఫ్ తనసంసారాన్ని గడుపుతూవుంటాడు.

జీసస్ తరువాత, ఆదంపతులకు చాలామంది బిడ్డలు పుడతారు. పెరుగుతూవున్న బిడ్డలకు జోసెఫ్ తానే చదువు చెపుతాడు. జీసస్ తండ్రివద్ద వడ్రంగపుపని నేర్చుకుంటాడు.

ఇలా రోజులుగడుస్తూవుంటే, జూడియాలో పరిస్థితులు మారినవి. హీరాడ్ మరణానంతరం అతనిరాజ్యాన్ని అతని వారసులు ముగ్గురిమధ్య పంచడం జరుగుతుంది. జూడియా ప్రాంతం, హీరాడ్ అనేపేరుగల మరొకనికి చెందుతుంది. గోమచక్రవర్తి ఆగస్టస్ చనిపోయి, టైబీరియస్ చక్రవర్తి అవుతాడు. చక్రవర్తి ప్రతినిధిగా పోంటియస్ పైలేట్, జూడియాలో ప్రొక్యురేటర్ గా నియమింపబడుతాడు.

జీసస్ తన పన్నెండవయేట ఒకసారి తల్లిదండ్రులతో జెరుసలేం వెళ్ళివస్తాడు. అక్కడి జెహోవా దేవాలయంలోని పరిస్థితులు, అంతచిన్నతనంలోనే అతనికి జుగుప్స కలిగిస్తవి. ఇంటికి తిరిగివచ్చి, వడ్రంగపుపని చేసుకొంటూనే, మతవిషయాలనుగురించి, దేవాలయపరిస్థితులనుగురించి ఆలోచిస్తూవుంటాడు. జీసస్ తండ్రి జోసెఫ్ చనిపోతాడు. కుటుంబాన్ని పోషించేభారం జీసస్ మీద పడుతుంది. ఇలా కాలం జరుగుతూవుంటే జీసస్ కు ఇరవై సంవత్సరాలు దాటుతవి.

జాన్ ప్రబోధం

ఈలోగా జుడియూలో ఒక గొప్ప సంచలనం బయలుదేరుతుంది. దీనికి కారకుడు జాన్. ఇతడు జీసస్ తల్లి మేరికి, వేలు విడిచిన పినతల్లి కొడుకు. జీసస్ కన్న ఒకయేడు పెద్ద. ఇతడు సర్వసంగపరిత్యాగంచేసి, మతసంస్కరణకు పూనుకుంటాడు. పెద్దలమతాన్ని సరిగా పాటించని ప్రజలను తీవ్రంగా విమర్శిస్తాడు. తమదుర్మడతలను విడనాడి, జెహోవాను సరిగా అర్చించి, పూర్వీకులు బోధించిన నియమాల ప్రకారం నడచుకోకపోతే, జెహోవా ఆగ్రహానికి పాత్రులై, నరక బాధలు అనుభవిస్తారని ప్రజలకు బోధ చేస్తాడు. భయపడినవారందరూ అతనివద్దకువచ్చి తమపాపాలనుంచి తమను విముక్తుల్ని చెయ్యమని అతనిని అర్థిస్తారు. అతడు వారిచేత శుద్ధిస్నానాలు చేయించి, సన్మార్గంలో నడచుకోమని బోధ చేసి పంపుతాడు.

జాన్ సంగతి దేశమంతటా తెలుస్తుంది. జీసస్ కూడా వింటాడు. జాన్ ను చూడడానికి నాజరెత్ నుంచి బయలుదేరి డెడ్ సీ ప్రాంతానికి వెడతాడు. జాన్, జీసస్ లు కలుసుకుంటారు. జాన్ బోధనలను జీసస్ వింటాడు. జీసస్ హృదయం కదులుతుంది. మనసులోని ఆరాటం హెచ్చుతుంది. మనస్సుకు శాంతిని కలిగించే మార్గాన్ని కనుక్కొడానికి, ఏకాకిగా జీసస్ అనేక ప్రాంతాలు తిరుగుతాడు. అలాతిరగడంలో కొన్ని సంవత్సరాలు గడుస్తవి. ఆకాలంలో జీసస్ భారతదేశంలోని సింధునదీతీరప్రాంతాలకు, కాశ్మీర్ దేశానికికూడా వచ్చివుంటాడని కొందరి నమ్మకం. ఏమైనా

ఆరోజులలో బౌద్ధమతం ఆప్టనిస్థాన్ వరకు ప్రబలంగా వ్యాపించింది. సింధునదీతీరంవరకు, యూదులు బాగా వ్యాపారం సాగించేవారు. అంచేత భారతదేశంలో మహాజ్ఞానస్థితిలో వున్న బౌద్ధమతాన్ని గురించి, బుద్ధదేవుడు బోధించిన కరుణామతాన్ని గురించి జీసస్ వినివుండవచ్చు. అలా జరిగి వుంటుందని వాదించేవారు కొందరున్నారు; కాదనేవారూ కొందరున్నారు. జీసస్ తనమార్గాన్ని నిర్ణయించుకొని, తన బోధలకు రూపుకల్పించుకొని తిరిగి తనయింటికి చేరుకున్నాడు.

సన్మార్గంలో నడననివారిని జెహోవా నరకయాతనలను అనుభవింపజేస్తాడని జాన్ బోధించాడు.

దేవుడు ప్రజలకు తండ్రి. ప్రేమమూర్తి. తప్పుచేసినవాడు పశ్చాత్తాపంచేసి, మంచినడతలోకి వచ్చినట్లయితే దేవుడు అమితదయతో ఊమిస్తాడు. ప్రజలు అన్యోన్య ప్రేమతో మెలగాలి అని జీసస్ బోధించాడు.

ఆరోజులలో ఎవరియిష్టంవచ్చినట్టు వారు మతబోధనలను చేసుకోవచ్చు. మతబోధనలవిషయంలో రోమను అధికారులు జోక్యం కలిగించుకొనేవారుకాదు. తమచక్రవర్తిని, తమపరిపాలననూ ఎవరూ విమర్శించకుండా జాగ్రత్త పడేవారు.

జాన్ తనవిమర్శనలను ప్రజల ప్రవర్తనమీదనేకాక, రాజు హీరాడ్ ప్రవర్తనమీద కూడా చెయ్యసాగాడు. హీరాడ్ తనభార్యకు విడాకులిచ్చి, తన సోదరునిభార్య హీరోడియాస్ ను పెండ్లాడుతాడు. వీరిప్రవర్తనను జాన్ తీవ్రంగా విమర్శిస్తాడు. హీరోడియాస్, తనకూతురు సెలోమి

చేత, జాన్ గొంతుక కోయించి అతని శిరస్సును తనకయిప్పించమని హీరాడ్ ను అడిగిస్తుంది. హీరాడ్ తనభటుల చేత అంతపని చేయిస్తాడు.

జాన్ మరణవార్త జేసస్ ను మరీ కదలిస్తుంది అప్పుడు జేసస్ కు ముప్పదియేండ్లు. ఇక తనప్రజలకు తానతీవ్రంగా బోధచేసి వారిని సన్మార్గంలోకి త్రిప్పాలని నిశ్చయించేసుకొని, ఇల్లువిడచి, తల్లినివిడచి ధర్మబోధకు బయలుదేరుతాడు.

జేసస్ బోధించిన ధర్మాలు ముఖ్యంగా ఇవి :

దేవుడు ఒక్కడే.

ప్రతి వ్యక్తి తనను తాను ఎంతప్రేమించుకుంటాడో, యితరులనుకూడా అలాగే ప్రేమించాలి.

హింసను ప్రతిఘటించవద్దనీ, ప్రతీకారం తలపెట్టవద్దనీ ఆయన బోధించాడు. 'నీకుడిచెంపమీద ఎవడైనా కొడితే, రెండవచెంపకూడా వానికి చూపించు,' అని సహనధర్మాన్ని బోధించాడు. రేపటికోసం భాగ్యం కూడబెట్టి, నేడు నీ పొరుగువాడు బాధపడుతూవుంటే చూస్తూ వూరుకోకు, అని సమతను బోధించాడు. ప్రాణహత్య చెయ్యవద్దన్నాడు.

జెరుసలేంలోని జెహోవాదేవాలయంలోపల, చూకల మారకం, గొర్రెల అమ్మకం చేస్తున్నవారిని యీసడించి, వారందరినీ బైటికితొలి, "దేవాలయాన్ని అంగడిగా మార్చవద్దు" అని మందలించాడు.

మరణ దండన

జేసస్ బోధనలను, చర్యలను చూసి యూదు మత

గురువులు ఆగ్రహపేశులయ్యారు. జీసస్ అనుచరులలో ఒకడైన జుడాస్కు లంచంపెట్టి, జీసస్ బసచేసిన చోటును తెలుసుకొని, జీసస్ను బందీగా పట్టుకొనిపోయాడు.

విప్లవాన్ని బోధిస్తున్నాడనే నేరం మోపి జీసస్ను హీరాడ్ ఎదుట పెట్టారు. హీరాడ్ జీసస్ను పోంటియస్ పైలేట్ వద్దకు పంపాడు. జీసస్కు శిక్షవిధించడానికి మొదట నిరాకరించినా, చివరకు పోంటియస్ పైలేట్ యూదుమత గురువుల ఒత్తిడిభరించలేక జీసస్కు మరణదండన విధించాడు.

జీసస్ను శిలువమీద మేకులతో కొట్టి, గోల్గోతా కొండమీద ఆశిలువను పాతుతారు. ప్రేమను ఒకధర్మంగా బోధించిన ఆమహాత్మునిజీవితం, అతడి ముప్పదిమూడవ ఏట యీవిధంగా అంతమవుతుంది.

శిలువమీద జీసస్ మరణించినతరువాత, అతని శవాన్ని పూడ్చిపెడతారు. కాని, మూడవనాడు జీసస్ శరీరం ఆ శవపేటికలో కనుపడదు. ఏమయ్యిందో ఎవరికీ తెలియదు.

జీసస్ మరణానంతరం, అతనిబోధనలను అతని శిష్యులు ప్రచారం చెయ్యసాగారు.

జీసస్ జీవితకాలంలోనే అతడు అనేక మహిమలను చూపినట్లు వార్తలు విస్తారంగా వ్యాపించాయి. జీసస్ మరణానంతరం, అతనిమహిమలనుగురించి ఎన్నో కథలు ప్రచారంలోకి వచ్చాయి. లోకోత్తరవ్యక్తులందరినిగురించీ, యిలాటికథలు ఎన్నోవాడుకలోకి వస్తాయి. దేవునికుమారుడుగా, దేవునిప్రేమను ప్రజలకుబోధించి, ప్రేమను ధర్మంగా

బోధించిన నేరానికి ప్రాణాలనే అర్పించిన మహాసీయని మహిమలనుగురించి ఎన్నోకథలు వ్యాప్తిలోకివచ్చా యంటే అబ్బురంపమీ లేదు.

జీసస్ పల్లెటూరివాడు. పల్లెటూరిప్రజలమధ్యనే అతనిజీవితం ఎక్కువగా గడిచింది. పల్లెటూరిప్రజల జీవితాలలోని ఆనందక్లేశాలను ఆయనబాగా పరిశీలించాడు. అందువల్లనే, జీసస్ బోధలన్నీ పల్లెటూరిప్రజలభాషలో, క్లుప్తంగా వుండేవి. ధర్మాలను బోధించేటప్పుడు నాగరికభాషలోని భేషజాల అర్థంతెలియని సామాన్యులకు అర్థమయేటట్టు, ఆయన చిన్న ఉపమానాలతో మంచిచెడ్డలను పోల్చేవాడు; కట్టుకథలతో నీతిని బోధించేవాడు.

సెర్మన్ ఆన్ ది మాంట్

కేపర్నాంకొండలలో ఒకకొండమీద జీసస్ చేసిన బోధ చాలాప్రసిద్ధమైనది. దానిని “సెర్మన్ ఆన్ ది మాంట్” అంటారు. దానిసారాంశం ఇది. “క్లేశపడినవారే ఆనందాన్ని అనుభవిస్తారు. దయగలవారే క్షమను పొందగలరు. శాంతిస్థాపకులే దేవునిబిడ్డలు. అణకువగలవారే, భూలోకరాజ్యాన్ని అనుభవించగలరు.

“నారుపోసినవాడు నీరుపోసినట్లు, మనుష్యుల మనుగడకు దేవుడే దారిచూపుతాడు. రేపటికొరకు తాపత్రయపడి ధనధాన్యాలను దాచుకొనవద్దు. దాచిపెట్టిన ధనం దొంగలపాలే.”

జీసస్ బోధలనుచేస్తూవుంటే, ఆయనమాటలకు ముగ్ధులై అమాయకులైన చిన్నపిల్లలుఆయననుచేరి, ఆయన

తొడమీద కూచునేవారు. ఒకసారి ఇలాటిపిల్లలను వెళ్ల
గొట్టడానికి ఎవరో ప్రయత్నిస్తే, వారిని జీసస్ మంద
లించాడు. “పిల్లలను వెళ్లగొట్టవద్దు. నాదగ్గరకు రానివ్వండి.
దేవునిరాజ్యంలో వుండేవారు అలాటివారే” అన్నాడు.

ఆయనసంభాషణలు చక్కనిసామెతలతో, సున్నిత
మైనఫలోక్తులతో కూడివుండేవి.

జీసస్ జాతిభేదాలను పాటించలేదు. యూదులచే
అస్పృశ్యులుగా, అవాచ్యులుగా పరిగణింపబడే స మ రి ట
నులతో ఆయన కలసిమెలసి తిరిగాడు. యూదులు తమ
దేవాలయ సమీపానికికూడా రానివ్వని ఒకరోమన్ అధికారి
యింటిలో ఆయన భోజనంచేశాడు. శరీరాన్ని కార్యపెట్టి
నర్వసంగపరిత్యాగంచేసి, తపస్సులుచెయ్యమని ఆయన
బోధించలేదు. జీవితం ఆనందమయం చేసుకోమన్నాడు.
క్రొర్యాన్నివిసర్జించి, హృదయాన్ని ప్రేమతో నింపుకొంటే
దేవునిస్వర్గం భూలోకంలోనే వుంటుందన్నాడు. లోకంలో
దుష్టత్వం నశించడానికి ఒకేమందు వుందన్నాడు; అదేప్రేమ
అని నిర్వచించాడు.

బహిరంగంగా వ్యభిచారవృత్తితో జీవించే స్త్రీని ఆ
రోజులలో, నడిబజారులో నిలబెట్టి, ప్రజలు గుంపులుగా
ఆమెచుట్టూచేరి ఆమెమీద రాళ్లుధువ్వి, చంపేవారు. మగ్ద
లాలో ఇలాటి ఒకస్త్రీని, ప్రజలు జీసస్ ఎదుట పెట్టారు.
ఆమెదోషి అని జీసస్ అనగానే ఆమెమీద రాళ్లుధువ్వడానికి
చుట్టూచేరినగుంపు సిద్ధంగా వున్నారు. కాని, ఆప్రేమ
మూర్తి ఆమాట అనలేదు. చుట్టూచేరిన గుంపునుచూసి,

‘పాపంచెయ్యని మనిషి మీలో ఎవరై నా వుంటే, అతడు మొట్టమొదటి రాయిని యీమెమీదకు విసరవచ్చును’ అన్నాడు. గుంపులోనిప్రజలు నిర్భాతంపోయారు; సంకోచించారు. చల్లగా, ఒక్కొక్కరే తమదారిన తాము పోయారు.

“పాపమన్నమాట తెలియని పదిమందికంటే, పాపం చేసి పశ్చాత్తాపంచెందిన ఒక్కవ్యక్తి దేవునికి ఎక్కువ ఆనందాన్ని కలిగిస్తాడు,” అన్నాడు జీసస్.

నిష్కల్మషమైన, ప్రయోజనాపేక్షలేని ప్రేమ అన శ్వరం. అలాటి ప్రేమను బోధించేమతం, హృదయంగల ఒక్కమానవుడు యీలోకంలోవున్నా, అతనిలో నిలుస్తుంది. అందువల్లనే క్రైస్తవమతం నిలిచింది.

జీసస్ యూదుజాతిలో పుట్టాడు. అతని మొదటి శిష్యులు యూదులు. అతనినిచంపినవారుకూడా యూదులే. ప్రపంచాన్ని అంతటిసీ ప్రేమతో హృదయానికి హత్తుకోలేని సంకుచితబుద్ధివల్ల, యూదుమతగురువులు తమజాతిలోపుట్టిన ఒకమహాత్ముని పోగొట్టుకున్నారు. ఏమతాన్ని అవలంబించే వారై నా శిరసావహించే జీసస్ ప్రేమబోధలు, నేడు ప్రపంచంలో ఒకగొప్పమతంగా స్థిరపడినవి. ఆబోధలను అక్షరాలా పాటించేవారు క్రైస్తవులలో యీనాడు ఎక్కువగా లేక పోవచ్చు. కాని ప్రపంచంలోని ప్రతిమతంలోనూ ఇలాటి వారు వున్నారు. ఒకమతం గొప్పతనం, దానిబోధలలోవుంది. కాని, దానిని అక్షరాలాపాటించేవారి సంఖ్యలోలేదు.

పాల్

కైస్తవమతబోధలకు ఒకరూపాన్ని కల్పించి, దాని ప్రచారానికి విశేషంగా తోడ్పడినవాడు, పాల్.

ఆసియామైనర్ పశ్చిమోత్తర భాగంలోవున్న టూర్స్ అనేపట్టణంలో, ఒకయూదుకుటుంబంలో పాల్ జన్మించాడు. అతనికి తల్లిదండ్రులు పెట్టిన పేరు సాల్. గ్రీకు ఉచ్చారణలో ఆపేరు పాల్ అయింది. పాల్ తండ్రి భాగ్యవంతుడైన ఒకవ్యాపారి. అందువల్ల పాల్ ను విద్యకోసం జెరుసలేం పంపించాడు. చదువుపూర్తిచేసుకొని, పాల్ తన జన్మస్థలానికివచ్చి, ధర్మశాస్త్రాన్ని బోధిస్తూ, తనతండ్రితో కలసి వ్యాపారంచేస్తూ కాలం గడిపేవాడు.

పాల్ వయస్సు, దాదాపు జీసస్ వయసుతో సమానం. టూర్స్ లోవున్న పాల్ కు, జీసస్ ను శిలువవేసి చంపినవార్త తెలిసింది. యూదుధర్మానికి విరుద్ధంగా బోధలనుచేసిన ఎవరినో శిలువవేసివుంటాడు అనుకుని పూరుకున్నాడు.

ఇంతలో జెరుసలేంలోని మతగురువుల వద్దనుంచి పాల్ కు పిలుపువచ్చింది. యూదుధర్మానికి విరుద్ధంగా ప్రచారంచేస్తున్న కైస్తవులనేవారిని అణగద్రొక్కడానికి సహాయంచేయమని.

వెంటనే పాల్ జెరుసలేం వెడతాడు. జెరుసలేంలోని కైస్తవులను అతడు హింసిస్తాడు. డమస్కస్ లో కైస్తవుల సంఖ్య నానాటికీ పెరుగుతున్నదని వార్తవస్తుంది. పాల్ డమస్కస్ కు ప్రయాణం అవుతాడు. దారిలో పాల్ మనస్సులో ఒకగొప్ప మార్పువస్తుంది. డమస్కస్ లోని కైస్తవ

పులను హింసించడానికి బదులు, వారితో కలసి కైస్తవమత ప్రచారానికి పూనుకుంటాడు.

అప్పటినుంచి ఇరవై అయిదు సంవత్సరాలు పాల్ కైస్తవ మతబోధలో తన జీవితాన్ని గడుపుతాడు. సిరియా, మేసిడోనియా, క్రీట్, సిసిలీ దేశాలలో సంచారంచేసి, చివరకు రోంపట్టణం చేరుకుంటాడు.

రోంపట్టణంలో ఆయన బోధనలు రాజరికం వారికి అగ్రహం కలిగించినవి. రాజద్రోహనేరం మోపి, పాల్ కు మరణదండన విధిస్తారు. కాని, పాల్ కృతకృత్యుడయ్యాడు. ఆయన మరణించేనాటికి కైస్తవమతం బలపడింది.

పాల్ మరణించిన మూడు సంవత్సరాలనాటికి, పాల్ చేసిన బోధనలు, ఆయన వ్రాతలు, ఇతర కైస్తవబోధకులు వ్రాసిన వ్రాతలు, ఒక గ్రంథంగా తయారై నవి. ఈ గ్రంథ మంతా కూడా మొట్టమొదట గ్రీకు భాషలో వ్రాయబడినది. దీనికి 'న్యూ టెస్టమెంట్' అని పేరు. జీస కు పూర్వం యూదుజాతివారి మతగ్రంథానికి 'ఓల్డ్ టెస్టమెంట్' అని పేరు. ఇది ఆరమేయిక్ భాషలో వ్రాయబడినది. ఈ రెండింటినీ కలిపి, 'బైబిల్' అనే పేరుతో కైస్తవులు తమ మతగ్రంథంగా చేసుకున్నారు. 'బైబిల్' అంటే గ్రంథం అని అర్థం. గ్రీకు భాషలో నుంచి బైబిల్ లాటిన్ భాషలోకి అనువదించబడింది. లాటిన్ నుంచి ఇంగ్లీషులోకి, ఇతర యూరపియను భాషలలోకి అనువదించబడింది.

కైస్తవమతబోధనలను అరికట్టడానికి రోము చక్రవర్తులు చాలా ప్రయత్నాలు చేశారు. మతబోధకులను

చాలా హింసించారు. కొరత వేయించారు; ప్రాణాలతో తగలబెట్టించారు. ఏమిచేసినా, రోజురోజుకీ, యీమతాన్ని అవలంబించేవారి సంఖ్య ఎక్కువ అవుతూ వచ్చింది.

క్రీ. శ. 312 సంవత్సరంలో, రోం చక్రవర్తి కాన్ స్టెన్ టైన్ క్రైస్తవమతాన్ని స్వీకరించాడు. అప్పటినుంచీ క్రైస్తవమతావలంబులు కానివారిని హింసించి, బలవంతాన వారిని యీమతంలో చేర్చడంకూడా జరిగింది.

తరువాత క్రమంగా, యూరప్ లోని అన్ని దేశాలూ క్రైస్తవమతాన్ని స్వీకరించాయి.

కాని, ఈనాడు హిందూమతంలో ఎన్ని తెగలు వున్నాయో క్రైస్తవమతంలోకూడా దాదాపు అన్ని తెగలు ఏర్పడినవి. క్రీస్తును దేవునిగా ఆరాధించి పూజించేవారు కొందరు; క్రీస్తు మానవమాత్రుడే కాని, ఒకమహావ్యక్తి అనేవారు కొందరు; రోంలోని పోప్, క్రీస్తుమతానికి ప్రధానాచార్యుడు అనేవారు కొందరు; పోప్ అధికారాన్ని అంగీకరించనివారు కొందరు. ఇంకా ఎన్నో మార్పులు పెట్టుకొన్న వారు ఎందరో.

అయితే, క్రీస్తు బోధించిన ప్రధాన ధర్మాలుమాత్రం అందరికీ ఆరాధనీయా లే.

బౌద్ధ మతం

పూర్ణిమనాడు జననం; పూర్ణిమనాడు నిర్వాణం;
పూర్ణిమనాడు మహాపరినిర్వాణం.

దుఃఖభాజనమైన మానవ జీవితానికి, నిర్వాణ మారాన్నీ, అజ్ఞానాంధకారంనుంచి విముక్తి పొందడానికి జ్ఞానప్రకాశాన్నీ చూపిన బుద్ధదేవుడు చల్లని; తెల్లని కాంతులుగల పూర్ణిమనాడు జన్మించడం, పూర్ణిమనాడే జ్ఞానోదయాన్ని పొందడం, తన యెనభయ్యవయేట, జన్మ దినంనాడు, మల్లీ పూర్ణిమనాడే నిర్వాణం చెందడం, - దీనిలో ఎంత నిగూఢభావం వుంది!

బుద్ధదేవునిబోధలకు పూర్వం, భారతదేశంలో, అనేక మతాలు వున్నా అవన్నీ హిందూమతంలో శాఖలుగా వుండేవి. బుద్ధుని బోధలు విని అసంఖ్యాక ప్రజలు ఆయన మతాన్ని స్వీకరించడంతో, హిందూమతంకాక ప్రత్యేకంగా బౌద్ధమతం భారతదేశంలో వ్యాపించింది. భారతదేశంనుంచి ఆసియాఖండంలోని అన్నిదేశాలకూ వెళ్లింది. ఒకవెయ్యి సంవత్సరాలు భారతదేశంలో మహోజ్వలస్థితిలో వెలిగి, హిందూమతంలో ఒకభాగమైపోయింది. కాని, ఆసియా ఖండంలోని తక్కినదేశాలలో మాత్రం ఒకప్రత్యేకమతంగా ఈనాటికీ నిలబడివుంది.

యజ్ఞయాగాదులపేరుతో మానవులు పశువులను చంపి తింటూవున్న రోజులలో, దేశంలో ఎక్కడా స్థిరమైన ప్రభుత్వంలేక రాజులు ఒకరితో ఒకరు యుద్ధాలుచేసి అసం

ఖ్యాతప్రజల మారణానికి కారకులవుతున్న రోజులలో, సింధునదీతీరంవరకూ ఉత్తరభారతదేశాన్ని పెర్షియా రాజులు ఆక్రమించుకున్న రోజులలో, భారతీయులు భూమిమీదా, సముద్రంమీదా ప్రయాణంచేసి, బేబిలోనియా, ఈజిప్టు, గ్రీసు దేశాలతో వ్యాపారం చేస్తున్న రోజులలో, బుద్ధుడు జన్మించాడు. ఆనాడు భారతీయులు మానసికంగా చాలా అస్థిమితమైన స్థితిలో వుండేవారు. ఒక ప్రక్క వ్యాపారరీత్యాలక్షులు సంపాదించినవారూ, పైనాల్లను ప్రోగుచేసికొని బలహీనులను అణచి రాజ్యాలు సంపాదించుకున్నవారూ ఆనందభోగాలను అనుభవిస్తూవుంటే, మరొక ప్రక్క అనేకమంది ఈజీబితం ఏమిటి, ఎందుకు అనే ఆత్మచింతతో మధనపడేవారు. ఒక ప్రక్క ఋషులు ఆధ్యాత్మికచింతలో వుంటే, మరొక ప్రక్క పురోహితులు కర్మకాండను జరిపించేవారు. ఒక ప్రక్క బలవంతులు రాజ్యాలు సంపాదించుకుంటూ వుంటే, మరొక ప్రక్క బలహీనులు వైరాగ్యమే శరణ్యమన్నకొనేవారు. ఆకాలం అలాంటిది. అది రెండువేల అయ్యిదువందల ఏండ్లనాటి కాలం.

బుద్ధుని జననం

ఆకాలంలో హిమాలయపర్వతపాదాలవద్ద, గంగాతీరభూమిలో, లుంబినీవనంలో, ఒక సాలవృక్షంక్రింద, వైశాఖ పౌర్ణమినాడు, శాక్యవంశపురాజు శుద్ధోదనుని రాణి మాయాదేవి, లోకోత్తర పురుషుడు కావలసిన శిశువును కన్నది.

బిడ్డనుకన్న ఆనందాన్ని అనుభవించకుండానే, మగ

శిశువు పుట్టాడని గర్వించే అవకాశంలేకుండానే, ప్రసవ వేదనానంతరం విశ్రాంతిపొందే వ్యవధిలేకుండానే, మాయాదేవి యీమాయాప్రపంచాన్ని విడచిపెట్టింది.

పురిటికి పుట్టింటికి వెడుతున్న మాయాదేవి మార్గమధ్యంలోనే పుత్రునిప్రసవించి మరణించినందున, పరివారమంతా ప్రయాణం ముందుకుసాగించకుండా వెనక్కుమళ్లి, కపిలవస్తునగరంలో రాజ్యంచేస్తున్న శుద్ధోదనునికి అతని బిడ్డను అందజేశారు.

మాయాదేవి మరణానికి విచారసాగరంలో మునిగిన శుద్ధోదనునికి, పుత్రదర్శన మొక చంద్రోదయం. లేకలేక పుట్టిన బిడ్డనుచూసి, భార్యవియోగదుఃఖాన్ని దిగమింగి, వేడుకజరుపుకోటానికి ప్రజలకు అనుమతించిచ్చాడు, రాజు.

తండ్రి ఆశిశువుకు సిద్ధార్థుడని పేరుపెట్టాడు. పుత్రసంతానంకొరకుతపిస్తున్న తల్లిదండ్రులకు ఆశిశువు నిజంగా సిద్ధార్థుడే. శాక్యవంశరాజుల మూలపురుషుడు గౌతముడు. అంచేత ఆశిశువుకు సిద్ధార్థగౌతమ అని పేరువచ్చింది.

గౌతముడు పెరుగుతున్నాడు. రాజవంశ ఆచారప్రకారం విద్యలు నేర్చుకుంటున్నాడు. కాని, తండ్రిమాత్రం ప్రతిరోజూ ఒకయుగంగా కాలం గడుపుతున్నాడు. దానికి కారణం, ఆవేదనకలిగించే దృశ్యాలనుచూసివిచారగ్రస్తుడై, గౌతముడు సన్యసించి ఒకగొప్ప ఋషిఅవుతాడని ఒకజ్యోతిష్కుడు చెప్పడం. అంచేత ఆవేదనకలిగించే దృశ్యాలు ఏమీ యువరాజుకంటపడనివ్వకూడదని రాజు ఆజ్ఞాపించాడు. మనోహరమైన పరిసరాలలో యువరాజు పెరిగాడు.

యుక్తవయస్సురాగానే గౌతమునికి వివాహం అయింది. యవరాణి యశోధర కాపురానికి వచ్చింది. దంపతులు అనందసాగరంలో హాయిగా జీవితాన్ని గడుపుతున్నారు. యశోధర కడుపుపండింది. రాహులుడు పుట్టాడు. ఒడిదుడుకులు లేకుండా, ప్రశాంతంగా కాలం ఎవరికీ గడవదు కదా!

నాలుగు దృశ్యాలు

భార్యతో అనందంగా కాలంగడుపుతున్నాడు కదా. తనకొడుకు ఇకయెక్కడికీ పోడు అని శుద్ధోదనుడు సంతోషించాడు. ఒకనాడు గౌతముడు వాహ్యునికి బయలుదేరి, రాజమార్గంలో వెడుతున్నాడు. ఏసందులోనుంచో, హఠాత్తుగా ఒకవిచిత్రరూపం ఆయనకు ఎదురుగా రాజమార్గంలోకి వచ్చింది. మనుష్యుడిరూపంలో వున్నప్పటికీ, మనుష్యుడుగా కనపడని ఆరూప మేమిటని గౌతముడు తనపరిచారకుని ప్రశ్నించాడు.

“ప్రభూ! అతడొక ముసలివాడు” అని పరిచారకుడు బయలుచెప్పాడు.

“ముసలివాడా! అంటే?”

“వయస్సు చాలా పెరిగింది. జవనత్వాలు ఉడిగి పోయాయి.”

“చిర కాలంజీవించే వారందరిస్థితి ఇంతేనా?”

“అవును.”

“నడుమువంగిపోయి, దొడలుచప్పిడివడి, పండ్లుగాడిపోయి, కన్నులులోపలికిపోయి, అడుగులు తడబాట్లు

పడుతూ నిలువలేక, నడవలేక బాధపడేదశ, అందరూ అనుభవించవలసిందేనా?”

గౌతమునిగుండెలో ముల్లుగుచ్చుకున్న ట్లయింది. ఇకముందుకుపోలేక ఇంటికి తిరిగివెళ్ళాడు. ఆరాత్రి అయినను నిద్రపట్టలేదు.

మరొకనాడు, ఒకకుష్టురోగి గౌతముని కంటబడ్డాడు. శరీరంఅంతా పుండ్లుపడి రసికారుతూ చాలాఅసహ్యస్థితిలో వున్న ఆమనిషి అలావుండడానికి కారణం ఏమిటి అని పరిచారకుని అడిగాడు.

“ప్రభూ! అదొకజబ్బు. మనిమైపుట్టినతరువాత ఏనో ఒకజబ్బురాకుండా ఎవరూ వుండరు,” అని పరిచారకుని జవాబు.

ప్రతిమనిషీ ఏదోఒక వ్యాధితో ఎప్పుడోఒకప్పుడు బాధపడవలసిందేనా? మనిషికి వ్యాధి ఎందుకు రావాలి! వ్యాధి, ముసలితనాలు లేకుండా మానవులు జీవించలేరా? ఈబాధలను మానవులకు కలిగించేది ఎవరు?

కలకబారిన మనస్సుతో గౌతముడు ఇంటికి వెళ్ళాడు.

ఇంకొకనాడు, సప్తకట్లనవారీమీద ఒకశవాన్ని నలుగురు మోసుకొని పోతూవుంటే, వెనకాల కొందరు ఏడుస్తూ వెళ్లడం గౌతముడు చూశాడు. “ఏమిటది!” అని అడిగాడు.

“ప్రభూ! అది ప్రాణంలేని శరీరం,” అని చెప్పాడు పరిచారకుడు.

“అంటే?”

“ప్రతిమనిషీ చావవలసిందే. చావు ఎందుకువస్తుందో ఎవరికీ తెలియదు. కాని పుట్టినమనిషి గట్టకతప్పదు. శరీరం లోని ప్రాణి ఎక్కడికో పోతుంది. అతరువాత శరీరం నిష్ప్రయోజనం. అందువల్ల, ఆశరీరాన్ని తీసుకొనివెళ్లి తగలబెడతారు.

“ప్రతిమనిషీ చావవలసిందేనా?”

“ఆ. ప్రతిమనిషీ చావవలసిందే. వయస్సుముదరకుండా చస్తే, ముసలితనాన్ని తప్పించుకోవచ్చును; అదృష్టం వుంటే అనేకరోగాలను తప్పించుకోవచ్చును కాని, చావును తప్పించుకోగలవారు ఎవరూలేరు. ఎంత మమకారంతో పెంచినా, ఎన్ని అనుభవాలనుపొందినా శరీరం బూడిద కావలసిందే. అంతఃపురంలోని మహారాజుగాని, నడివీధిలోని దరిద్రుడుగాని, అరణ్యంలోని తపసిగాని, అందరూ మట్టిలో కలవవలసిందే. లోకంఅంతటా ఓహో అనిపించుకున్న ప్రజ్ఞాశాలిగాని, ప్రజలందరిచేతా మన్ననలనుపొందిన సత్పురుషుడుగాని, ఇరుగుపొరుగువారిచేత ఇస్సీ అనిపించుకున్న మందమతివలెనే, ఎదుటబడినవారందరిచేతా కంటగించుకోబడిన దుష్టుడివలెనే, చావుకు తలనొగ్గవలసిందే. చావుకు ఎక్కువతక్కువలు లేవు; మంచిచెడ్డలు లేవు; తరతమ భేదాలులేవు.”

అంతా విన్నాడు గౌతముడు; నిర్విణ్ణుడై యింటికి చేరాడు. ఏమిటి యీజన్మ? ఎందుకు యీజన్మ! జీవితంలో శక్ష్మాలు, విచారాలు ఎందుకు వుండాలి? వీటికి కారకులెవరు?

ఈ ఆలోచనలతో ఆయనమనస్సు ఆరాట పడి పోయింది.

మరొకనాడు కాషాయాంబరధారి అయిన ఒక సన్యాసి గౌతముని కంటపడ్డాడు. అతనిముఖంలో ఒక తేజస్సు వున్నది; ఆనంద చిహ్నం వున్నది. ఎవరతడని అడిగాడు.

“ప్రభూ! అతనొక సన్యాసి.”

“అంటే!”

“సర్వసంగ పరిత్యాగం చేశాడు. అతడికి నా అనే వాళ్లు లేరు. దూషణభూషణలను లెక్కపెట్టడు. వాంఛలను చంపుకున్నాడు. ఎవరైనా ఇంత పెడితే తింటాడు, లేకపోతే ఆపూటకు లేడు. నిర్విచారంగా తిరుగుతాడు. వ్యాధికి వగ వగవడు; మరణానికి వెరవడు.

మహాభినిష్క్రమణం

ఆరాటపడుతున్న గౌతమునిమనస్సులో ఆలోచనలు రేకెత్తినవి. ఇంటికిపోయి ఆలోచించసాగాడు. దుఃఖమయమైన ప్రాపంచికజీవితాన్ని వినర్జించి, నిర్విచారంతో ఆ సన్యాసివలె జీవిస్తే? ప్రపంచంలోని బాధలకు కారణం ఏమిటని శోధిస్తే? ఋషులవలె తపస్సుచేసి, జ్ఞానమార్గాన్ని తెలుసుకుంటే? ఈవిధంగా ఆయన ఆలోచనలు పరిపరివిధాల నడచినవి. చివరకు ఆయనమనస్సు ఒకనిశ్చయానికి వచ్చింది.

అది చైత్రపౌర్ణమి. అంతఃపురంలో కోలాహలం అణగింది.

నగరం సద్దుమణిగింది. యశోధర ప్రక్కన హంస తూలికాతల్పంమీద పరున్న గౌతముడు లేచాడు. ప్రశాం

తంగా నిద్రపోతున్న ప్రేయసిని చూశాడు. గుండెకు నిబ్బరం చెప్పకున్నాడు. తల్పందిగి, ప్రక్కనే మరొక మంచంమీద నిద్రిస్తున్న కుమారుని చూశాడు. ప్రేమ పొంగింది. ముద్దు పెట్టుకోబోయాడు. కాని బాలుడు నిద్రలేస్తాడేమో! గుండె రాయిచేసుకొని బైటికి నడిచాడు.

తండ్రి, రాజ్యం, ప్రేయసి, ముద్దుబిడ్డ, సర్వసౌఖ్యాలు-వీటన్నిటినీ విసర్జించి, ఎక్కడికో, ఎందుకో? మానవ మాత్రుడు చెయ్యగల పనేనా అది!

అంతఃపురంనుంచి బైటికివచ్చి, అశ్వచోదకుడు చన్నడిని పిలిచి, తన అనురాగానికి పాత్రమైన అశ్వం 'కంటక'ను ఆయత్తం చెయ్యమన్నాడు. గుర్రపుడెక్కల చప్పుడు నగర వీధులలో ఎవరికీ వినపడకుండా డెక్కలకు దూదిముద్దులుకట్టి, చన్నడు వెంటరాగా, గౌతముడు కపిలవస్తునగరంనుంచి నిష్క్రమించాడు.

అదే గౌతముని మహాభినిష్క్రమణం.

తెల్లవారింది. ఒకనదీతీరానికి చేరాడు. గౌతముడు తన దుకూలాభరణాలను, అశ్వాన్ని చన్నడికి ఇచ్చి యింటికి పొమ్మన్నాడు. గ్రుడ్ల నీరుక్రుక్కుకుంటూ, నోట మాటరాక, ఖిన్నుడై చన్నడు తనయువరాజును విడచి కపిలవస్తుకు మరలాడు.

గౌతముడు నది దాటాడు. శిరసు ముండనం చేయించుకున్నాడు. కాషాయగుడ్డలు కట్టాడు. సత్యాన్వేషణ ప్రారంభించాడు.

భిక్షుకజీవితంలో దొరకినపూట తిన్నాడు; లేనిపూట

లేదు. కాని, కనపడిన ప్రతియోగినీ, ప్రతిసన్యాసిని, ప్రతితపస్విని ‘మానవుడు పొందవలసిన నిజమైన జ్ఞానం ఏమి’టని అడిగాడు. అందరూ చెప్పినదీ విన్నాడు. గౌతమునికి తృప్తి కలుగలేదు.

ఆధివ్యాధులకు, జరామరణాలకు కారణం ఏమిటి? క్షేమమయమైన జీవితానికి నిర్వాణమార్గం ఏది? ఇదే గౌతముని అన్వేషణ.

ఎంతోమంది ఆయనకు ఎన్నో మార్గాలు చెప్పారు. శరీరాన్ని కార్మ్యపెట్టి కఠోరతపస్సుచేస్తే, ఆత్మ పరిశుద్ధమై పరమాత్మను కనుక్కొంటుంది. పరమాత్మను కనుక్కోవడమే నిర్వాణం పొందడం అని కొందరు చెప్పారు. అదేదో చూడా మనుకున్నాడు. ఆయనకు మరొక అయిదుగురు సహచరులు దొరికారు.

ఆరుగురూ ఒక అడవిలోకి వెళ్లి, ఉపవాసదీక్ష పూని తపస్సు ప్రారంభించారు. కొన్నాళ్ళకు వారిశరీరాలు శల్యాలు అయినాయి. వారు కంఠగతప్రాణులయ్యారు. గౌతముడు శోషవచ్చి పడిపోయాడు. కొంతసేపటికి తెప్పరిల్లుకొని, ‘ఇక నేను ఉపవాసాలు చెయ్యను’ అన్నాడు. అక్కడనుంచి బయలుదేరాడు. అతనిసహచరులకు అతనిమీద విశ్వాసం పోయింది. అతనిని వదలి వారు వెళ్ళిపోయారు.

మళ్ళీ భిక్షాటనచేసి, గౌతముడు తనిశరీరదార్థ్యాన్ని సంపాదించుకున్నాడు. శరీరం శుష్కించినప్పుడు మనస్సు నీరసంగా వుంది. శరీరంలో సత్త్వం చేరగానే బుద్ధి చురు

కుగా పనిచేస్తున్నది. కాబట్టి శరీరాన్ని శుష్కింపచేసినందు వల్ల జ్ఞానోదయం కలుగుట కల్గి అని నిశ్చయించుకున్నాడు.

క్షేత్రహితమైన జీవితానికి మార్గం ఏమిటని అహర్నిశములు ఆలోచిస్తూ, ఒకచోటనుంచి మరొకచోటకు తిరుగుతూ చిట్టచివరకు మగధరాజ్యంలోని గయపట్టణ పరిసరాలకు చేరుకున్నాడు. అచ్చటివనంలోని ఒక అశ్వత్థవృక్షంక్రింద కూర్చున్నాడు. జ్ఞానోదయం అయినదాకా ఇక్కడనుంచి లేవని నిశ్చయించుకున్నాడు.

తపోదీక్షతో, నిశ్చలుడై అశ్వత్థవృక్షంక్రింద పద్మాసనంవేసుకొని, అంతర్లీనుడై వున్న ఆమహాతేజస్విని చూసి, సుజాత అనేగృహిణి పాలుతెచ్చి అక్కడపెట్టేది. కన్నులు తెరిచినప్పుడు ఆకలివేస్తే ఆ పాలు త్రాగేవాడు, కాని దీక్షను మాత్రం విడువలేదు. నలభై తొమ్మిది రోజులు గడిచాయి.

జ్ఞానోదయం

ఆనాడు వైశాఖపూర్ణిమ. ప్రస్ఫుటమైన, ప్రశాంతమైన వెన్నెల. గౌతమునిముఖం ప్రఫుల్లమైంది. పెదవులు మందహాసం చేశాయి. కనులు విప్పారాయి. గౌతమునికి జ్ఞానోదయమైంది. జీవితధర్మం బోధపడింది. “సత్కర్మ ఆనందాన్ని కలిగిస్తుంది; దుష్కర్మ దుఃఖాన్ని కలిగిస్తుంది.” ఇదే లోకధర్మం. ఇన్నాళ్ళు తాను అన్వేషించినసత్యం తన కన్నులకు కట్టెందని గౌతముడు పరపశుడైనాడు. ఆజ్ఞానోదయంతో ఆయన బుద్ధుడైనాడు. బుద్ధుడు నిర్వాణమార్గాన్ని తెలుసుకున్న ఆస్థలం యీనాటికీ, బౌద్ధులకూ, హిందువు

లకూ పవిత్రమైనది. ఆ అశ్వత్థవృక్షం, బోధివృక్షం అనే మన్ననతో యీనాటికీ పూజింపబడుతున్నది.

బోధివృక్షచ్ఛాయలనుంచి బైటికినడవడానికి ముందే, బుద్ధుడు తనధర్మాన్ని నిర్ణయించుకున్నాడు. జీవితమంతా కర్మఫలంతో కూడివుంది. యజ్ఞయాగాదులను చేసినందువల్ల జీవహింసతప్ప, మానవునికి వేరేసత్ఫలం ఏమీలేదు. శరీరాన్ని శోషపెట్టి తపస్సులుచేసినందువల్ల బాధపడడంతప్ప ముక్తిలేదు. మానవునికి నిర్వాణమార్గం, యీ రెండు మార్గాలకూ మధ్యవున్నది. అదేమధ్యేమార్గం. దీనినే తరువాత మాధ్యమికవాదం అన్నారు.

జ్ఞానోదయం అయినతరువాత బుద్ధుడు, గయనుంచి కాశీకి బయలుదేరాడు. కాశీకి నాలుగుమైళ్లలోవున్న సారంగనాథ్ వనం చేరాడు. తనతోకొన్నాళ్లు తపస్సుచేసి వెల్లిపోయిన అయిదుగురు మునులు, బుద్ధుడికి అక్కడ కనుపించారు. మొట్టమొదట తనబోధలను, ఆయన వారికి చెప్పాడు.

సత్కర్మ ఆనందాన్ని కలిగిస్తుంది! దుష్కర్మ దుఃఖాన్న కలిగిస్తుంది. కర్మఫలాన్ని అనుభవించవలసిన మానవులు, యజ్ఞయాగాదులను చెయ్యడంవల్ల గాని ఉగ్ర తపస్సును చెయ్యడంవల్ల గాని నిర్వాణం పొందరు.

జన్మ ఒకబాధ, వ్యాధి ఒకబాధ, జర ఒకబాధ; దుఃఖం ఒకబాధ, నిరాశ ఒకబాధ.

బాధకు ప్రధానకారణం వాంఛ; వాంచవల్లనే పున

ర్జన్య; వాంఛవల్ల నే అనేకర్మలు చెయ్యడం; వాంఛతీరక పోవడంవల్ల దుఃఖపడడం.

వాంఛలను వర్జించడంవల్ల మానవుడు బాధకు అతీతుడౌతాడు.

వాంఛారహితమైన, బంధరహితమైన, బాధారహితమైన, జీవితానికి ధర్మప్రవర్తన అవసరం. ధర్మప్రవర్తనకు ఎనిమిది నియమాలు; అదే అష్టాంగమార్గం.

నిజమే మానవునికి మార్గదర్శిని అనే విశ్వాసం.

ఎల్లప్పుడూ ప్రశాంతచిత్తంతో వుండడం.

ఎప్పుడూ అసత్యం చెప్పకపోవడం.

దొంగతనము, జీవహింస చెయ్యకపోవడం.

ఇతరులకు క్లేశాన్ని కలిగించే వృత్తిని అనుసరించక పోవడం.

ప్రజాహితమైన ప్రవర్తననే ఎల్లప్పుడూ అనుసరించడం.

సుఖదుఃఖాలను సమానంగాయెంచి, నిర్విచారంగా వుండటం.

ఏకాగ్రతతో శాంతిని అనుభవించడం.

ఈ ఎనిమిది నియమాలను పాటించడానికి, మొదట మానవుడు సత్ప్రవర్తన అలవరచుకొనాలి. దానికి అయిదు విధులు వున్నాయి.

హింస చేయరాదు

అసత్య మాడరాదు

దొంగిలించ రాదు

వ్యభిచరించ రాదు

మద్యపానము చేయరాదు

ఈ అయిదు విధులకు పంచశీల అనిపేరు.

ఈ విధంగా ధర్మమార్గాన్ని అనుసరించాలి. ఇదే లోకానికి ధర్మచక్రం.

బుద్ధుడు సారంగనాథ్ లో చేసిన మొదటిబోధకే ధర్మచక్ర ప్రవర్తన అనిపేరు.

అప్పటినుంచీ బుద్ధుడు, కాశీరాజ్యంలోనూ, మగధరాజ్యంలోనూ అనేకప్రాంతాలలో తిరిగి ధర్మబోధ చేశాడు.

గొప్పయజ్ఞాన్ని చెయ్యడానికి సన్నాహాలుచేస్తున్న మగధరాజు బింబిసారుని వద్దకుపోయి, నోరులేని పశువులను చంపడం దుష్కర్మతప్ప పుణ్యమార్గం కాదని వాదించి, కరుణామతాన్ని బోధించాడు. బింబిసారుడు బుద్ధునిబోధనలను అంగీకరించి, తనరాజ్యంలో బౌద్ధమతప్రచారానికి చాలా సహాయంచేశాడు.

దేవుడు

బుద్ధుడు తనబోధలలో ఎక్కడా దేవుని ప్రసక్తి తెచ్చినట్లు కనపడదు. మానవుని జీవితమంతా కర్మఫలాన్ని అనుభవించడంతో సరిపోతున్నప్పుడు దేవుని అవసరం ఏమున్నది! దుష్కర్మకు దుఃఖమే ఫలం అయినప్పుడు, దేవుడు ఆదుఃఖాన్ని వారించడు. సత్కర్మకు ఆనందం ఫలమైనప్పుడు, దేవుని అనుగ్రహం ఏమీలేదు. సద్ధర్మాన్ని అవలంబించి, క్లेशరహితమైన జీవితాన్ని అనుభవించవలసిన

మానవుడు, దేవునిగురించి తాపత్రయపడవలసిన అవసరం లేదు.

తాను దేవుడననిగాని, దేవుని అవతారమూర్తినని గాని బుద్ధుడు ఎక్కడా చెప్పుకొనలేదు. అందువల్లనే, బుద్ధుని నిర్యాణానంతరం, మూడు, నాలుగు వందల సంవత్సరాలదాకా, బౌద్ధసంఘారామాలలో కట్టిన స్తూపాలమీది శిల్పాలలో బుద్ధుని చిహ్నాలకు భక్తులు పూజలు చేస్తున్నట్టు చెక్కబడినదిగాని, బుద్ధునిరూపం చెక్కబడలేదు. తరువాత, బౌద్ధులు బుద్ధునికి దేవత్వం ఆపాదించి, బుద్ధునికి రూపకల్పన చేయసాగారు. బుద్ధవిగ్రహాలను చెక్కడం, క్రీస్తుశకానికి ఒకటిరెండువందల సంవత్సరాలముందు ప్రారంభమైంది. బుద్ధుని నిజమైనరూపం తెలిసినవారు ఆనాడు ఎవ్వరూలేరు. తరతరాలుగా వింటూవచ్చిన వర్ణననుబట్టి, శిల్పులు తమ ఊహప్రకారం బుద్ధరూపాన్ని చెక్కారు. క్రమంగా బుద్ధ విగ్రహాన్ని పూజించడం ప్రారంభమైంది.

బుద్ధునికి దేవత్వం ఆపాదించడం ఎప్పుడు ప్రారంభమైందో, అప్పుడే బుద్ధునికి అవతారాలను కల్పించడంకూడా ప్రారంభమైంది. ఈకల్పనప్రకారం, బుద్ధుడు సిద్ధార్థగౌతముడుగా జన్మించడానికి పూర్వం, అనేక రూపాలలో అనేక జన్మలెత్తి, ప్రతిజన్మలోనూ ఉత్తమప్రవర్తనవల్ల, సచ్చీలం వల్ల, సహజీవులకు మహోపకారాలనుచేసి, ఆ జన్మనుంచి, తరిస్తూ వుంటాడు. ఈ అవతారానికి 'బోధిసత్త్వ' అనిపేరు. బోధిసత్త్వుల గాథలకు జాతక కథ అనిపేరు. కొంతకాలం జరిగేటప్పటికి, జాతకకథలు విస్తారంగాపెరిగి, ఎంతోమంది

బోధిసత్త్వులు వెలసారు. ఈ బోధిసత్త్వులు, భక్తుల వరాలను చెల్లిస్తారు. అంచేత బోధిసత్త్వుల రూపాలకు ఆరాధన, అర్చనలు ప్రారంభమయ్యాయి. ప్రతివ్యక్తీకూడా సత్ప్రవర్తనవల్ల క్రమంగా బోధిసత్త్వుడుగా పరిణామం పొందవచ్చును.

మూడు శాఖలు

ఈవిధమైనబోధ, జాడమతంలో ప్రవేశించగానే, అదొక సాంప్రదాయంగా పరిణమించింది. దానికే 'మహాయాన' అనిపేరు. కొత్తసాంప్రదాయానికి 'మహాయాన' అని పేరురాగానే, పాతసాంప్రదాయానికి 'హీనయాన' అని పేరుపడింది.

మహాయాన సిద్ధాంతప్రకారం, బుద్ధుడు ఒక మహా పరమాత్మ. ఈ పరమాత్మకు మూడు దేహాలు వున్నాయి. అవి, ధర్మకాయము, సంభోగ కాయము, నిర్మాణకాయము.

ధర్మకాయము విశ్వమంతా పరివ్యాప్తమై వుంటుంది. సంభోగ కాయం స్వర్గలోకంలో వుంటుంది. సృష్టిలోని జీవరాసులన్నీ బుద్ధుని ధర్మకాయంలో లీనమయేవరకూ సంభోగ కాయం స్వర్గలోకంలో వుంటుంది. నిర్మాణకాయమే, భూలోకంలో కనుపించిన బుద్ధావతారం. తక్కిన రెండు కాయాలలో బుద్ధునిరూపం భూలోకంలో కనుపడదు.

ధర్మకాయంలో విశ్వపరివ్యాప్తుడైన బుద్ధునిపేరు, ఆదిబుద్ధుడు. స్వర్గలోకంలో పరిపాలనచేసే సంభోగ కాయంలో వుండే బుద్ధునిపేరు, అమితాభుడు. నిర్మాణ

కాయంలో, భూలోకంలో అవతరించిన బుద్ధుని పేరు, గౌతమ బుద్ధుడు.

బోధిసత్వులలో పరిపూర్ణమైన మూర్తి పేరు, అవలోకితేశ్వరుడు. ఇతడు పద్మాన్ని చేతిలోధరించి వుంటాడు. అందుకే అతనికి పద్మపాణి అనికూడా పేరు. అతడు మహాకారుణికుడు. ఆవేదనలో ఆశ్రయించినవారిని అధోలోకం నుంచికూడా కరుణతో ఉద్ధరిస్తాడు.

ఈవిధంగా మహాయానమతం ప్రబలింది. జౌద్ధవిహారాలలో అర్చనలు, ఆరాధనలు ఎక్కువయాయి.

కొంతకాలానికి, పురుషదేవతలకు, వారిశక్తి స్వరూపిణులుగా భార్యలు కల్పించబడ్డారు. పురుషరూపదేవతలతో పాటు స్త్రీదేవతలు వెలసారు. స్త్రీపురుషదేవతల రూపకల్పన, ఆదేవతలకు తాంత్రికశక్తులను ఆపాదించడం, ఆ శక్తులను సంపాదించడంకోసం భక్తులు ఉగ్రాచారాలను అనుసరించడం, జౌద్ధమతంలో మూడవదశగా పరిణమించింది. ఈసాంప్రదాయానికే వజ్రయానం అని పేరు.

ఈ వజ్రయాన సాంప్రదాయంలో అమితాభునికి ప్రజ్ఞాపారమత అనేశక్తిస్వరూపిణీ, అవలోకితేశ్వరునికి తార అనేశక్తిస్వరూపిణీ స్త్రీదేవతలుగా కల్పనచేయబడినారు. మంత్రాలూ, తంత్రాలూ, సాధనలూ మొదలైన కలాపం పెరిగింది. వజ్రయాన జౌద్ధవిహారాలలో, స్త్రీపురుషులు కలిసి యోగసాధనలు చేయడం, చివరకు అవినీతిప్రవర్తన లోకి దిగింది.

అయితే, దేశమంతటా వజ్రయానం వ్యాపించలేదు.

కొన్ని చోట్ల హీనయానబాధలు బలంగా వుంటే మరికొన్ని చోట్ల మహాయానబాధలు బలంగావుండేవారు. కొన్ని చోట్ల వజ్రయానబాధలు ఎక్కువసంఖ్యలో వుండేవారు.

బాధమతంలో ఏర్పడిన మూడుశాఖలను గురించి సూక్ష్మంగా చెప్పాలంటే:

ప్రతివ్యక్తీ సత్ప్రవర్తనవల్ల, అష్టాంగమార్గాన్ని అనుసరించడంవల్ల నిర్వాణం పొందవచ్చును అనిబోధించేది, హీనయానం.

అష్టాంగమార్గాన్ని అనుసరించడంవల్లనే కాక. బుద్ధుని, బోధిసత్వులను ఆరాధించి, వారికటాక్షంవల్ల నిర్వాణం పొందవచ్చును అనిబోధించేది, మహాయానం.

యోగాచారంవల్ల తాంత్రికశక్తులను సంపాదించి, నిర్వాణం పొందవచ్చును అనిబోధించేది, వజ్రయానం.

బుద్ధుడు ప్రప్రథమంలో బోధించిన ధర్మానికి చిల నలూ పలవలూ కల్పించి, హీనయాన, మహాయాన, వజ్ర యానాలనే శాఖలు ఏర్పడేసరికి, హిందూమతం మళ్ళీ విజృంభించడం ప్రారంభమైంది.

బాధసంఘంలో, మొదటిమెట్టు ఉపాసకులు. భిక్షులు, శ్రమణులు, అర్హులు వలె ఉపాసకులు బాధసంఘారామాలలోవుండి, సర్వసంగపరిత్యాగం చెయ్యనక్కర లేదు.

ఇతరమతస్తులై న ప్రజలందరిలాగనే సంసారంచేస్తూ, కృషిక, వ్యాపారాది వృత్తులను అవలంబిస్తూ, బుద్ధుడుబోధించిన పంచశీలాలను పాటించేవారు ఉపాసకులు. వీరిప్రధాన ధర్మం, 'బుద్ధం శరణం గచ్ఛామి, ధర్మం శరణం గచ్ఛామి,

సంఘం శరణం గచ్ఛామి, అనేసూత్రంలో ఇమిడిఉంది. జాద్ధ
భిక్షుకులకు ఉపాదానం పెట్టడం వీరివిధి.

భిక్షుసంఘాలు

జాద్ధమతం విస్తరిల్లడానికిపూర్వం, భిక్షాటనపై
జీవించే సన్యాసులు వుండేవారు కాని, పెద్దపెద్దమతాలుగా
భిక్షుకులు స్థావరం ఏర్పరచుకోవడం జాద్ధభిక్షుకుల సంఘాలు
ఏర్పడినతరువాతనే, ఒక్కొక్కచోట వందలకొద్దీ భిక్షుకులు
సంఘాలు ఏర్పరచుకున్నప్పుడు, గృహస్తులుపెట్టే ఉపాదా
నాలవల్ల భిక్షుసంఘాలు నిలువలేవు. అలాటిసంఘాలకు విస్తా
రంగా ఆస్తివుండాలి. ధర్మాత్ములైన ఉపాసకులు పుష్క
లంగా డబ్బుయిచ్చేవారు; ప్రభువులు గ్రామాలను దానంచేసే
వారు. వీటిఆదాయాలవల్లనే జాద్ధసంఘాలు నిలువగలిగినవి.

ఉపాసకుల దానధర్మాలమీద ఆధారపడి జీవించే
భిక్షుసంఘాలపైన పెద్దబాధ్యత వుండేది. వారు తమప్రవర్తన
కళంకరహితంగా వుండేటట్టు చూసుకోవాలి. ఏమాత్రం
అప్రతిష్ఠ పొందినా ఉపాసకుల అభిమానం పోతుంది; ఆదరణ
వుండదు.

జాద్ధమతం మానవుని ముక్తికి కావలసిన మార్గాన్ని
మాత్రమే చెప్పింది. పూర్వజన్మకర్మఫలాన్ని మానవుడు
యీజన్మలో అనుభవిస్తాడు. ఈ జన్మలో చేసిన కర్మనుబట్టి
ముందుజన్మ వుంటుందీ. ఈ జన్మలో కర్మచెయ్యకుండా,
వాంఛలనుంచి మనస్సును విముక్తి పొందించుకుంటే నిర్వాణం
అభిస్తుంది. కాబట్టి, యీజన్మలో మానవుని ప్రవర్తన ఇలా

వుండాలి అని ఎనిమిది ధర్మాలను శాద్ధమతం బోధించింది. ఇవి కేవలం ప్రవర్తనకు సంబంధించినవే.

అయితే, శాద్ధమతానికి పూర్వంనుంచీ ప్రజలు కొన్ని ఆచార సాంప్రదాయాలను అనుసరిస్తూవచ్చారు. తరతరాలుగావచ్చే ఆచారాలనూ, సాంప్రదాయాలనూ ఒక్క పెట్టున ఎవరూ విడువలేదు. అంచేత, శాద్ధధర్మాన్ని స్వీకరించిన ఉపాసకులుకూడా వంశానుగతమైన ఆచారాలను విడువలేదు. జననంమొదలు ఆమరణంతం, షోడశసంస్కారాలను యథావిధిగా జరిపించుకొనేవారు. ఒకప్రక్క శాద్ధభిక్షులను ఆదరిస్తూ, శాద్ధసంఘాలకు దానాలను యిస్తూ, మరొకప్రక్క బ్రాహ్మణపరోహితులను పోషిస్తూ, వారిచేత పరోహిత్యం చేయించుకొనేవారు.

ఈకారణంవల్లనే, శాద్ధమతాన్ని హిందూమతానికి విరుద్ధమైన మతంగా హిందువులు భావించలేదు. శాద్ధులమజాతిభేదంలేని నాస్తికులుగా నిరసించేవారు. కాని, కాలక్రమాన శాద్ధమతం క్షీణించినప్పుడు ఆమతావలంబులను హిందూమతస్తులుకారని వెలివెయ్యడం జరగలేదు.

శంకరాచార్యుడు హిందూమత పునరుద్ధరణకు పూనుకొని, శంకరమతాలను స్థాపించి, శివాలయాలను కట్టించి, పూజాకలాపాన్ని ఏర్పరచడంతో శాద్ధమతంపట్ల సామాన్యసంసారులకు నీరసభావం కలిగింది.

ఉధృతంగా ప్రబలుతున్న అద్వైతమతమూ, ఆలయాలలో గొప్ప ఉత్సవాలతో జరిగేపూజలూ, ఆలయానికి వెళ్ళి దేవుని శరణు జొచ్చితే పాపాలు పోతాయనే గాఢ

విశ్వాసమా, మతంపట్ల ఉదాసీనులుగావున్న ప్రజానీకాన్ని విశేషంగా ఆకర్షిస్తూవుంటే, జ్ఞాన్మతాన్ని అవలంబిస్తున్న సామాన్య సంసారులకు ఒక దారుణమైన ఆవేదన ఆరంభమైంది.

నిత్యజీవనానికి ఉపాధిని సంపాదించుకోవలసిన పరిస్థితిలో కర్మచెయ్యకుండా వుండటం అసాధ్యం. ప్రతివ్యక్తి, తనకర్మకు ఫలితాన్ని అనుభవిస్తూవుంటే విముక్తి ఎలాగ? తెలిసో తెలియకో మనిషిచేసే పాపాలకు పరిహారం కావాలి. పాపాల్ని పరిహరించి మానవుణ్ణి కాపాడగల దేవుడు కావాలి. ఇలాంటి ఆవేదన పడుతున్న సంసారులకు మళ్ళీ హిందూమతం శరణ్యమైంది.

పైగా, జ్ఞాన్విహారాలలో వజ్రయానంవల్ల వచ్చిన అవినీతి, ఉపాసకసంసారులకు ఆ జ్ఞాన్విహారాలంటే వెగటు పుట్టించింది.

జ్ఞాన్మతావలంబులైన సంసారులు క్రమంగా హిందూ దేవాలయాలకు పోవడం, హిందూ ఆచారాలను ఉత్సాహంతో పాటించడం సాగించారు. ఈమార్పును హిందువులు ప్రతిఘటించలేదు. జ్ఞాథులను వెలివెయ్యలేదు. తమలో ఒకరుగానే భావించారు.

అంతేకాదు. బుద్ధుని మహావిష్ణువు అవతారాలలో ఒకనిగా ప్రకటించి, హిందువులు బుద్ధుణ్ణికూడా తమ దేవుళ్లలో ఒకణ్ణిగా చేసుకున్నారు.

తమలో కలవకుండా జ్ఞాథులను హిందువులు ప్రతిఘటించివుంటే, జ్ఞాన్మతం యీనాడుకూడా చాలాఎక్కువ

గానే భారత దేశంలో వుండేదేమో కాని, జాద్ధులను తమలో కలుపుకోవడంవల్లా, బుద్ధుణ్ణి తమదేవుళ్లలో ఒకనిగా స్వీకరించడంవల్లా, జాద్ధమతానికి ప్రత్యేకతలేకుండా చేశాడు హిందువులు,

అయితే, జాద్ధధర్మాలుమాత్రం భారతదేశంలో మాసిపోలేదు. ఆధర్మాలన్నిటినీ హిందువులు తమ మతధర్మాలుగానే అంగీకరించారు.

జాద్ధమతానికి పూర్వం మాంసభక్షణ విషయమై నిషేధం ఏకులానికీ లేదు. బుద్ధుడు జీవహింసకూడ దన్నాడు. జాద్ధమతావలంబులు మాంసభక్షణ మానివేశారు. జాద్ధమతావలంబులలో కులభేదంలేదు. అందరూ మాంసభక్షణ వర్జించారు. కాని, ఈనాడు ఒకకులంగా మాంసభక్షణను వర్జించినవారు, బ్రాహ్మణులు, వైశ్యులు, ఇది, తమ మతాన్ని నిలబెట్టుకోడానికి వేదమతస్తులు చేసిన ఒక గొప్పత్యాగమే.

వేదమతస్తులు మాంసభక్షణను వినర్జించినందువల్ల వచ్చిన ఒకగొప్ప అనర్థంఏమిటంటే, కులభేదాలు మరింత కఠినంకావడం. బుద్ధునికిపూర్వం కులభేదాలు కేవలం వృత్తినిబట్టి, అధికారాన్నిబట్టి వుండేవి. సహపంక్తిభోజనాలు ఏకులానికీ నిషేధంకావు.

బుద్ధునితరువాత వెయ్యిసంవత్సరాలకు, శంకరాచార్యునికాలం వచ్చేటప్పటికి మాంసభక్షణ చెయ్యనివారు, మాంసభక్షకులతో సహపంక్తి భోజనాలను ఎంతమాత్రం సహించని ఆచారం ఏర్పడింది.

బౌద్ధమతాన్ని విసర్జించి హిందూమతంలో చేరిన కుటుంబాలలో, అంతకుపూర్వం బ్రాహ్మణకులంగా పరిగణింపబడని వారెందరో బ్రాహ్మణకుటుంబాలుగా పేరుపెట్టుకున్నారు. ఈనాడు భారతదేశంలో బ్రాహ్మణులలో 1500 శాఖాభేదాలు వున్నాయి. వీరిలో కొన్ని శాఖలవారితో తక్కినవారు సహపంక్తిభోజనాలు చేయరు.

శంకరాచార్యుల అద్వైతబోధలవల్లనూ, రామానుజాచార్యుల విశిష్టాద్వైతబోధలవల్లనూ, బౌద్ధమతావలంబులసంఖ్య క్రీ. శ. 12 వశతాబ్దంనాటికి చాలాతగ్గిపోయింది. తరువాత, ఇస్లాం, క్రైస్తవమతాల ప్రవేశంతో బౌద్ధ ప్రచారం అసలే అంతరించింది. 1951 లో మనదేశంలో తీసిన జనాభా లెక్కలప్రకారం, దేశంలోని 36 కోట్ల ప్రజలలో, 1,80,000 మంది మాత్రమే బౌద్ధమతస్తులని తేలింది. అంటే, ప్రతిపదివేల ప్రజలలో ఆరుగురుచొప్పున బౌద్ధ మతస్తులన్నమాట.

హిందూమత విజృంభణవల్ల బౌద్ధమతం చాలా కృశించిపోతే, ఇస్లాంమతంవల్ల అది రూపుమాసి పోయింది. పుష్యమిత్రశుంగ, మిహిరగుల, శశాంక మొదలైన రాజులు, బౌద్ధమతాన్ని రూపుమాపడానికి ప్రయత్నించేకాదు. కాని, విఫలులయ్యారు. నలాంద విశ్వవిద్యాలయాన్ని ధ్వంసంచేసి, అచ్చటి వేలాదిబౌద్ధగ్రంథాలను తగులబెట్టి, బీహారులోని బౌద్ధవిహారాలను నేలమట్టంచేసి ముస్లింరాజులు బౌద్ధమతాన్ని భారతదేశంలో రూపుమాపారు.

పాదమతంలో కాలక్రమానవచ్చిన మార్పులవల్లనూ, ఇస్లాండాడివల్లనూ, క్రీ. శ. 15వ శతాబ్దంనాటికి జన్మభూమి అయిన భారతదేశంలో పాదమతం రూపుమాసి పోయింది.

కాని, టిబెట్, సింహళము, బర్మా, సయాం, కంబోడియా, చైనా, జపాను, కొరియా, దేశాలలో నిలబడింది. సింహళము, బర్మా, సయాం, కంబోడియా దేశాలలో నేటికీ ఉచ్ఛస్థితిలోవున్న పాదమతము, హీనయానశాఖకు చెందినది.

చైనా, జపాన్, కొరియా దేశాలలో మహాయాన శాఖ, టిబెట్టులో వజ్రయానశాఖలలో పాదమతం వ్యాపించింది.

టిబెట్టుదేశీయుల విశ్వాసప్రకారం అమితాభుని అవతారం, పాంచెన్లామా; అవలోకితేశ్వరుని అవతారం, దలైలామా.

ముఖ్యగ్రంథములు

పాదమతగ్రంథాలలో ముఖ్యమైనదీ, అతిపురాతనమైనదీ, 'త్రిపీటక.' ఇది మూడుభాగాలు. వినయపీటక, సూత్రపీటక, అభిధర్మపీటక.

వినయపీటకము, పాదులు అనుసరించవలసిన ప్రవర్తనను బోధిస్తుంది. పాదులు ఏనియమాలను పాటించాలో, ఏఏపనులను చెయ్యకూడదో వినయపీటకము బోధిస్తుంది.

సూత్రపీటకము బుద్ధునిబోధలు, బుద్ధునిగాధలు చెప్పుతుంది. జాతకకథలు సూత్రపీటకములోనే వున్నాయి. తన

పూర్వజన్మాలను గురించి, తన అనుచరులకు వివరించడానికి,
ఈ జాతక కథలన్నిటినీ బుద్ధుడే చెప్పాడని ప్రతీతి.

అభిధర్మ పీటకము, వేదాంత గ్రంథము.

ఈమూడు పీటకములు, పాలిభాషలో రచించబడి
నవి. ఇవి హీనయాన శాఖకు చెందిన బౌద్ధులకు మూల
గ్రంథాలు.

మహాయాన శాఖకు చెందిన గ్రంథాల సంఖ్య చాలా
ఎక్కువ. వీటిలో ముఖ్యమైనవి: అలితవిస్తర, సద్ధర్మపుండ
రీక. వజ్రచ్చేదిక. ఇవిసంస్కృతంలో వ్రాయబడినవి. వీనిలో
అలితవిస్తర బుద్ధుడేవుని జీవితగాథ. తక్కిన రెండూ మతధర్మ
చర్చలు.

ఇవికాక, ఏవ్యక్తి తన జీవితంలో పూర్తిగా చదువలే
నన్ని గ్రంథాలు, మహాయాన శాఖ బౌద్ధులు రచించినవి
వున్నాయి.

జై న మ తం

జయించినవాడు, జినుడు. జినుని అనుచరులు జై నులు. జై నమతంఅంటే, జినుడుబోధించిన మతం. జినుడు జయించినది ఏమిటి? సంసారం. కాబట్టి సంసారబంధాల నుంచి విముక్తి పొందినవారు జై నులు.

జై నులుఅనేపేరు యీమతస్తులకు మొట్టమొదటిలో లేదు. ఈమతస్తులను 'నిర్గింధు' అనేవారు. అంటే బంధాలను త్రొక్కుకున్నవా రన్నమాట. బుద్ధుని కాలంలోనూ, అశోకునికాలంలోనూ జై నులకు, నిర్గింధులనే పేరే వాడు కలోవుండేది. తరువాతనే జై నులనేపేరు వాడుకలోకి వచ్చింది.

జై నమతస్థాపకుడు, వర్ణమానమహావీరు డని ప్రతీతి. కాని జై నమతస్తులు ఆమాటను అంగీకరించరు. నిజానికి, నిర్గింధులనేమతస్తులు వర్ణమానునికిపూర్వమే భారతదేశంలో వున్నారు. వర్ణమానునికి రెండువందల సంవత్సరాలకు పూర్వం, యీమతస్తులకు ఆచార్యుడు, పార్శ్వనాథుడు.

జై నమతస్తుల విశ్వాసప్రకారం, ఆమతబోధ చెయ్యడానికి ఇప్పటికి ఇరవై నాలుగుమంది మహాపురుషులు ఉద్భవించారు. వారిని తీర్థంకరులు అంటారు. వారే జినులు. ఇరవై మూడవ తీర్థంకరుడు పార్శ్వనాథుడు; ఇరవై నాల్గవ తీర్థంకరుడు వర్ణమానుడు.

పార్శ్వనాథుని బోధనలలో కొన్ని మార్పులు ప్రవేశపెట్టి, జై నమతాన్ని బాగావ్యాప్తిలోకి తెచ్చినవాడు, వర్ణ

మానుడు. వర్ధమానుని కాలంనుంచే, భారతదేశంలో జై న మతప్రాబల్యం ఎక్కువ అయింది. అందువల్లనే జై నమతాన్ని మొట్టమొదట బోధించినవాడు వర్ధమానుడని చాలామంది చరిత్రకారులు భ్రమపడ్డారు.

అంతేకాదు, జై నమత ప్రధానధర్మాలకు జ్ఞాన్ధమత ప్రధానధర్మాలకూ గల పోలికవల్లనూ, బుద్ధుని జీవితానికీ వర్ధమానుని జీవితానికీ గల పోలికలవల్లనూ, బుద్ధుడూ వర్ధమానుడూ సమాకాలికులు కావడంవల్లనూ, చాలామంది చరిత్రకారులు పొరపాటుపడి, జై నమతం, జ్ఞాన్ధమతంలో ఒక శాఖ అనికూడా వ్రాశారు, బుద్ధుని మహాపరినిర్వాణానంతరం, ఆయన అనుచరులలో విభేదాలుపుట్టి, కొందరు జై నశాఖను ఏర్పరచారని వ్రాశారు. చారిత్రక పరిశోధన, మతగ్రంథపరిశీలన బాగా జరిగిన తరువాత, చరిత్రరచనలోని యీపొరపాటు సవరించబడింది.

మహావీరుడు

బుద్ధునికి రెండువందలసంవత్సరాలకు పూర్వమే, నిర్మింధులనే మతస్తులుండేవారని యీనాడు స్పష్టంగా తెలుస్తున్నది. ఈమతాన్ని బాగా ప్రాబల్యంలోకి తెచ్చినవాడు వర్ధమానమహావీరుడు. ఈయన బుద్ధుని సమకాలికుడు. బుద్ధునికన్నముందు వర్ధమానుడు నిర్యాణం చెందాడని కొందరూ, వర్ధమానునికన్నముందు బుద్ధుడు నిర్యాణం చెందాడని కొందరూ చరిత్రకారులు వాదిస్తున్నారు. ఈవిషయంలో ఇదమిత్యమని ఏమీ చెప్పడానికి వీలులేదు.

కాని, ఈమహాపురుషు లిద్దరూ కూడా కొంతకాలం సమాకాలికులని చెప్పడానికి ప్రబలమైన ఆధారాలు వున్నాయి.

విదేహరాజ్యపు రాజధాని వైశాలి. దానిసమీపంలో కుందగ్రామం వుంది. దానికి రాజు, జ్ఞాత్రిక వంశీయుడైన సిద్ధార్థుడు. ఆయనరాణి, లిచ్చవిరాజవంశానికి చెందిన త్రిశాల. వీరికి ఒకకుమార్తె, ఇద్దరుకుమారులు. పెద్దకొడుకు నందివర్ధనుడు, రెండవకుమారుడు వర్ధమానుడు.

జైనుల పవిత్రగ్రంథాలైన కల్పసూత్ర, ఆచారాంగ సూత్ర అనేగ్రంథాలలో వర్ధమానుని జీవితగాథ విపులంగా వర్ణించబడింది.

క్రీస్తుశకానికి సుమారు 570 సంవత్సరాల పూర్వం వర్ధమానుడు జన్మించాడని లెక్క. పన్నెండేండ్ల ప్రాయంలో వర్ధమానుడు కొందరు బాలురతో తోటలో ఆడుకుంటూ వుండగా, ఒకమదపు లేనుగు ఆ బాలునిమీదకు వచ్చిందట. బాలురందరూ పారిపోయారట. వర్ధమానుడుమాత్రం నిశ్చలంగా అక్కడే నిలబడ్డాడట. మదపులేనుగు ఘీంకారం చేస్తూ, వర్ధమానునిమీదకు వచ్చిందట. కాని నిర్భయంగా వర్ధమానుడు ఆ ఏనుగుతోండం పట్టుకొని, దానిమీదకు ఎక్కి, దానిని వశపరచుకున్నాడట. అప్పటినుంచీ అతనికి మహావీరుడని బిరుదు వచ్చింది.

వర్ధమానమహావీరుడు యశోద అనే రాజపుత్రిని పెండ్లాడాడు. వారికి జామాలి అనే కుమార్తె పుట్టింది. రాజప్రాసాదంలో సుఖంగా జీవితం గడుస్తున్నది. మహావీరునికి ముప్పదియేండ్లు వచ్చాయి.

అప్పుడు ఆయనలో మార్పువచ్చింది. దానికి కారణం ముఖ్యంగా ఆయన తల్లిదండ్రుల మరణం. వాడు జబ్బువల్ల మరణించలేదు. తమ వంశాచారప్రకారం, ఉపవాసదీక్షవల్ల తనువులను విడిచారు. ముసలితనంతో చివికి చావడంకన్న, వ్యాధిపడి మృత్యువునోట పడడంకన్న, మనస్ఫూర్తిగా చావునుకోరి ఉపవాసదీక్షపూని ప్రాణాలను విడచినట్లయితే పునరావృత్తిలేని ముక్తి లభిస్తుందని వారినమ్మకం. ఆవిధంగా చనిపోయిన తల్లిదండ్రులను చూసి మహావీరుడు ఆత్మవిచారంలో పడ్డాడు.

ఈ జీవితం ఏమిటి, మరణం ఏమిటి అనే పరమ సత్యాన్ని తెలుసుకోడానికి నిశ్చయించి, ఇంటినీ, ఇల్లాలినీ విడచి బయలుదేరాడు.

ఇల్లవిడచినది మొదలు పన్నెండు సంవత్సరాలు మహావీరుడు మౌనవ్రతం అవలంబించాడు. పదమూడుమాసములు ఏకవస్త్రుడై తిరిగాడు. ఆ తరువాత, ఆవస్తాన్ని కూడా విసర్జించాడు. అప్పటినుంచీ తన నిర్యాణంవరకూ ఆయన దిగంబరుడుగానే వున్నాడు.

పన్నెండు సంవత్సరాల దీక్షలో, మౌనవ్రతంతో, మహావీరుడు చాలాదేశం తిరిగాడు. దిగంబరుడై, మాటలాడక, ప్రజలు తనను గేలిచేసినా, అవమానించినా ప్రతివచనం చెప్పక, పరమశాంతమూర్తిగా ఆయన దీక్షను నిర్వహించాడు.

మొదట అడుగుసంవత్సరాలు మహావీరునితోపాటు గోశాలమస్కరీపుత్రు డనే మరొక యోగి కూడా కలసివుండే

వాడు. కాని, ఏదో అభిప్రాయభేదంవల్ల వీరిద్దరూ విడిపోయారు. మస్కరీపుత్రుడు ఆజీవికులనే ఒక శాఖను స్థాపించి, వారికి ఆచార్యుడయ్యాడు.

తన నల్లబైరెండవయేట, ఇల్లువిడచివచ్చిన పదమూడవసంవత్సరంలో, దుజుపాలికానదీ ఉత్తరతీరానవున్న జృంభికాగ్రామ పరిసరంలో, శామకుడనే గృహస్థుని పొలంలో, ఒకసాలవృక్షపు నీడలో, వైశాఖశుద్ధ దశమి నాడు ఉదయం, చంద్రుడు ఉత్తర ఫల్గునీనక్షత్రంలో వుండగా, పద్మాసనాసీనుడై తపోదీక్షలో వున్న మహావీరునికి దివ్యజ్ఞానం కలిగింది.

లోకం అనశ్వరమైనది. ప్రాణి, కర్మఫలంవల్ల అనేక జన్మలు ఎత్తుతూ వుంటుంది. కర్మసన్యాసం చేస్తే, పునర్జన్మ లేకుండా చేసుకోవచ్చును. ఇది చాలాకొద్దిమంది దీక్షాపథులకే సాధ్యం. కర్మబంధాలను సంపూర్తిగా త్రెంచుకొని, వాంఛలను పూర్తిగా చంపుకొని, ఉపవాసదీక్షపూని ప్రాయోషవేశం చేస్తే, పునర్జన్మలేకుండా మానవుడు తనఆత్మను విశ్వాత్మలో విలీనం చేసుకోవచ్చును. ఇది మహావీరునికి కలిగిన దివ్యజ్ఞానం.

పార్శ్వనాథునికాలంలో నిర్గ్రంథులు నాలుగు వ్రతాలను పాటించేవారు. అవి: హింస చేయకపోవడం, అసత్యం చెప్పకపోవడం, దొంగతనం చేయకపోవడం, ఆస్తిని కూడ బెట్టకపోవడం.

ఈ నాలుగు వ్రతాలకు మహావీరుడు మరొక వ్రతం చేర్చాడు: వ్యభిచరించకపోవడం.

జ్ఞానోదయాన్ని పొంది, తీర్థం కరు డైనతరువాత, మహా వీరుడు ముప్పది సంవత్సరాలు తన బోధలను చేస్తూ, అనేక మందిని తన మతంలో చేర్చాడు. దేశంలో ఆయనకు ఎంతో గౌరవం వుండేది. ఎందరో రాజులు ఆయనను మన్ననలతో అర్పించేవారు.

మహావీరుని తల్లి లిచ్చవిరాజపుత్రి. మగధరాజైన బింబిసారుని బంధువు. అందువల్ల మహావీరుడు మగధరాజ థాని రాజగృహలో ఎక్కువకాలం వుంటూవుండేవాడు. బుద్ధునికి అంజలి ఘటించి, శౌద్ధమత ప్రచారానికి సహాయపడిన బింబిసారుడు మహావీరుని పట్ల కూడా అత్యంత గౌరవం చూపి, ఆయన మత బోధలకు కూడా తన రాజ్యంలో సంపూర్ణ స్వేచ్ఛను ఇచ్చాడు.

ముప్పది సంవత్సరాలు బోధజేసి, జైనమతాన్ని ఒక స్థిరమైన మతంగా నిలబెట్టి, తన డెబ్బది రెండవయేట, రాజ గృహ సమీపంలో నివాసా అనే గ్రామంలో మహావీరుడు నిర్యాణం చెందాడు. ఈ నిర్యాణం క్రీస్తుశకానికి పూర్వం 468 సంవత్సరంలో అని చరిత్రకారుల ఊహ.

మహావీరుని అనంతరం, జైనమతంలో ఇక తీర్థం కరులు లేరు. ఆచార్య పురుషులే ఒకరి తరువాత ఒకరు వీతాన్ని అధివసిస్తున్నారు.

రెండు శాఖలు

క్రీస్తుకు పూర్వం నాల్గవ శతాబ్దపు ఆఖరి రోజులలో మగధ దేశంలో ఘోరమైన కాటకం వచ్చింది. ఆ రోజులలో మగధ దేశం నుంచి ప్రజలు విస్తారంగా దక్షిణ దేశానికి, (మై

సూరురాజ్యంవరకూ) వలసపోయాడు. ఇలా వలసపోయిన వారిలో జై నమతస్తులుకూడా చాలామంది వున్నారు. వారికి ఆచార్యుడు భద్రబాహు. ఆయన, జై నమతపు ఇరవై నాలుగుమంది తీర్థంకరుల చరిత్రను 'కల్పసూత్ర' అనేపేరుతో గ్రంథంగా రచించాడు. భద్రబాహు తనతోవలసవచ్చేవారిని వెంటబొట్టుకొని, కర్ణాటదేశానికి వచ్చాడు. పన్నెండుసంవత్సరాల అనంతరం, మగధలో కాటకంత్రిగి పోగా భద్రబాహు తిరిగి మగధదేశానికి వచ్చాడు. కాని, ఆయనతో వలసపోయిన వారంతా తిరిగిరాలేదు. దక్షిణదేశంలోనే అనువైనచోట్లలో వాడుస్థిరనివాసం ఏర్పరచుకున్నారు.

ఆరోజులలోనే జై నమతంలో రెండుశాఖలు ఏర్పడినవి. మహావీరుడుచెప్పినప్రకారం, జై నులు దిగంబరులుగానే వుండాలనిభద్రబాహు పట్టుపట్టాడు. కాటకపురోజులలో వలసపోకుండా మగధదేశంలోనే వుండిపోయిన జై నులకు ఆచార్యుడుగావున్న స్థూలబాహు, దిగంబరత్వానికి అంగీకరించలేదు. జై నులు ఒక తెల్లనివస్త్రాన్ని ధరించవచ్చు నన్నాడు.

అప్పటినుంచీ భద్రబాహు అనుచరులకు దిగంబర జై నులనీ, స్థూలబాహు అనుచరులకు శ్వేతాంబరజై నులనీ పేరువచ్చింది. జై నులలో రెండుశాఖలు ఏర్పడినవి. ఈనాడు, జై నదేవాలయాలలో దీక్షాపరులై జీవితంగాడిపే సన్యాసులు ఏకొద్దిమందోతప్ప, దిగంబరవ్రతాన్ని జై నులలో ఎవరూ అవలంబించరు. కాని, దిగంబరజై నులనీ, శ్వేతాంబరజై నులనీ రెండుశాఖలుమాత్రం యీనాటికీ స్థిరపడిపోయినవి.

ఈనాడు సౌరాష్ట్ర, రాజస్థాన్ ప్రాంతాలలో నివసి

స్తున్నవారు శ్వేతాంబరశాఖకు చెందినవారు. కర్నాటక ప్రాంతంలో నివసిస్తున్నవారు దిగంబరశాఖకు చెందిన వారు.

జైనమత ప్రాబల్యంలో ఒకవిశేషం ఏమిటంటే, తనజన్మస్థానమైన మగధలో యీ మతానికి చెప్పదగిన ప్రచారమే యీనాడు లేదు. బౌద్ధమతం తనజన్మదేశంలోనే యీనాడు విశేషప్రచారం లేకుండా విదేశాలలో విశేషప్రబల్యాన్ని పొందివుంటే, జైనమతం జన్మదేశపు తీరాన్నివదలి వెళ్లేలేదు. ఈనాడు భారతదేశంలో బౌద్ధులసంఖ్య సుమారు రెండులక్షలే అయితే, జైనులసంఖ్య పదహారులక్షలపైగా.

కాలక్రమేణ దిగంబర శ్వేతాంబరశాఖల జైనుల ఆచారభేదాలు విశేషంగా స్థిరపడినా, మతంలో మాత్రం మార్పులు ఏమీలేవు.

జైనసిద్ధాంతం ప్రకారం, ప్రపంచానికి నాశనంలేదు. జీవులపరస్పరసంఘర్షణవల్లనూ, ఆకాశం, ధర్మం, అధర్మం, కాలం, పుద్గల అనే అజీవభూతాల సంఘర్షణవల్లనూ ప్రపంచం నడుస్తున్నది. ప్రాణరహితమైన దేదీలోకంలోలేదు. వృక్షములు, శిలలు, జలము, మొదలైనవన్నీ కూడా ప్రాణులే. ప్రాణులు కర్మఫలాన్ని అనుసరించి పునర్జన్మ ఎత్తుతూ వుంటాయి. కర్మరహితంగా జీవించడం ప్రాణికి దుస్సాధ్యం కనుక, జన్మరాహిత్యం అనేది ప్రాణికి సాధారణంగా వుండదు. కర్మను సంపూర్ణంగా విసర్జించి, జీవితాన్ని బంధరహితం చేసుకొని తపోనిష్ఠుడవ్వారా, పునరావృత్తి లేని శాశ్వత మోక్షాన్ని ఆత్మ పొందగలడు. అంతేగాని, ప్రాణికి ముక్తిని

ప్రసాదించే దేవుడుగాని, కర్మబంధాన్నుంచి ప్రాణిని కాపాడే దేవుడుగాని లేడు.

జీవహింసా నిషేధం

జీవహింసనిషేధం విషయంలో జై నమతం కఠినమైన నియమాలను పెట్టింది. కఠోరదీక్షతో పరిపూర్ణ నిర్వాణాన్నికోరే జైనసన్యాసులే కాక, జైనమతబోధలను అంగీకరించి చేతనై సంతవరకు కర్మవిసర్జనచేస్తూ ఉత్తమమైన పునర్జన్మాన్నికోరే జైనసంసారులకుకూడా ఈ నియమం చాలాముఖ్యం. అందువల్లనే జైనమతావలంబులైన సంసారులెవరూ వ్యవసాయాన్ని వృత్తిగాపెట్టుకోరు. భూమినిదున్నేటప్పుడు నాగటిచాలులోపడి ఎన్నోకీటకాలు చచ్చిపోతాయి. అది పాపహేతువు. జైనమతస్తులంతా వర్తకవృత్తిని అవలంబించడానికి కారణం ఇదే.

జైనమతస్తులకూ బ్రాహ్మణులకూ బద్ధవైరం వుండేది. కల్పసూత్రం ప్రకారం, జైనతీర్థంకరులు షట్రియ కుటుంబంలో తప్ప మరొకకుటుంబంలో పుట్టరు. మహావీరుని జననాన్ని గురించి కల్పసూత్రం యీవిధంగా చెపుతుంది.

తీర్థంకరుడుగా భూలోకంలో జన్మించడానికి మహావీరుడు, పుష్పేత్తర అనే స్వర్గధామంనుంచి నిగాడు. కుందగ్రామంలోని రుషభదత్తుడనే బ్రాహ్మణునిభార్య దేవానంద. మహావీరుడు భూలోకంలో జన్మకోసం దేవానందగర్భంలో ప్రవేశించాడు. కాని, తీర్థంకరుడు బ్రాహ్మణ వంశంలో పుట్టడంఅనేది అంతకు పూర్వం ఎప్పుడూ జరగలేదు. అందువల్ల దేవానందగర్భంలోని శిశువును ఇంద్రుడు

త్రిశాలగర్భంలోకి మార్పించాడు. ఇది కల్పసూత్రంలోని గాథ. ఈగాథను పరమసత్యంగా శ్వేతాంబరులు విశ్వసిస్తారు. దిగంబరులు నమ్మరు. కాని, ఈగాథనుబట్టి, బ్రాహ్మణులంటే జైనులకు కిట్టదు అనేమాటమాత్రం స్ఫురిస్తున్నది. బ్రాహ్మణులు జైనులంటే బద్ధవైరంపూనిన మాటకూడా పూర్తిగా నిజమే.

మహావీరుని అనంతరం చాలాకాలంవరకు జైనమతస్తులు దేవాలయాలు, పూజలు, అర్చనలు మొదలైనకలాపాన్ని పెట్టుకోలేదు. కొంతకాలంతరువాత జైనసన్యాసులు నివసించే ఆరామాలనిర్మాణం, అక్కడ స్తూపనిర్మాణం జరిగింది. మరికొంతకాలానికి, గొప్పగొప్ప జైనదేవాలయాల నిర్మాణం ప్రారంభమైంది. జైనతీర్థంకదలంతా త్రిత్రియులే కావడంవల్ల, జైనమతావలంబులుకాని రాజులుకూడా జైనసన్యాసుల ఆరామాలకూ, దేవాలయాలకూ విశేషంగా విరాళాలిచ్చేవారు. జైనమతస్తులైన సంసారుల వృత్తివ్యాపారంకావడంవల్లనూ వారంతా విశేషంగా ధనికులు కావడంవల్లనూ, జైనదేవాలయాల నిర్మాణానికి అపారమైన సంపదలభించింది. అతిసున్నితమైన శిల్పవిన్యాసములుగల గొప్పగొప్ప జైనదేవాలయాలు సౌరాష్ట్ర, రాజస్థాన్ ప్రాంతములలో నిర్మింపబడినవి. ఆరుపర్వతంమీది జైనదేవాలయాలు యీనాటికీ అద్భుతమైన నిర్మాణములుగా పరిగణించబడుతున్నవి.

దేవుడులేదనీ, మానవుడు తనముక్తికి మార్గాన్ని తానే చూసుకోవాలనీ యీనాటికీ జైనులు విశ్వసిస్తూవున్న

ష్పటికీ తక్కిన అన్నిమతాల వారివలెనే దేవాలయాలు కట్టుకొని, తీర్థంకరుల విగ్రహాలను ఆరాధించడం క్రీస్తుశక ప్రారంభంలోనే ఆరంభించారు. కొంతకాలంతరువాత తీర్థంకరుల విగ్రహాలకు పూజలు, అర్చనలు చేయడంకూడా సాంప్రదాయం అయింది.

జైనులమతగ్రంథాలలో ముఖ్యమైనదీ, మొట్టమొదట వ్రాయబడినదీ 'ఆచారాంగసూత్ర.' ఈగ్రంథం, భద్రబాహుఅనంతరం, స్థూలభద్రునికాలంలో క్రోడీకరించబడింది. ఈగ్రంథంఅంతా 'అంగ' ములనే అధ్యాయములుగా విభజించబడివుంది. ఇవి భద్రబాహుకుమాత్రమే కంఠస్థము. భద్రబాహు కర్ణాటదేశంనుంచి తిరిగి మగధకువచ్చినతరువాత కొంతకాలంమాత్రమే మగధలోవుండి, నేపాల్కు వెళ్ళిపోయాడు. ఆచార్యోక్తములైన 'అంగ' ములను గ్రంథస్థంచెయ్యాలనే కోరికతో, స్థూలబాహు నేపాల్ వెళ్ళి, భద్రబాహువద్ద 'అంగ' ములను నేర్చుకున్నాడు. అసలు అంగములసంఖ్య పద్నాలుగు. కాని, మొదటి పదిఅంగములను మాత్రమే ఇతరులకు బోధించవచ్చునని భద్రబాహు ఆజ్ఞ.

నేపాల్ నుంచి తిరిగివచ్చి, స్థూలబాహు జైనపండిత పరిషత్తును ఏర్పాటుచేసి, భద్రబాహుచెప్పిన పూర్వాంగములను గ్రంథస్థం చేయించాడు. కొంతకాలంతరువాత యీ 'అంగ' ములకు ఉపాంగములనే కొత్తభాగములు చేర్చబడినవి. ఏమయినా, 'ఆచారంగసూత్రం' అనేపేరుతో నేడుకనపడుతున్న గ్రంథం, ప్రారంభకాలంలో జైనాచార్య

ద్యులు కంఠస్థంచేసుకున్న గ్రంథంకాదు. 'ఆచారాంగ సూత్ర' ను శ్వేతాంబరజై నులు ప్రమాణంగా అంగీకరిస్తారు, కాని దిగంబరజైనులు అంగీకరించరు. నిజమైన 'అంగ సూత్రాలు,' ఏనాడో స్మృతిపథంనుంచి తప్పిపోయినవనీ, యీనాడు శ్వేతాంబరులు సిద్ధాంతంగా అంగీకరించే గ్రంథం, అసలుగ్రంథంకాదు. మరపుకువచ్చినతరువాత, తయారుచేయ బడినదనీ దిగంబరజైనుల వాదం.

భద్రబాహు రచించిన 'కల్పసూత్ర' ను మత గ్రంథంగా జైనులు పరిగణించినప్పటికీ, అది జ్ఞాంధులజాతక కథలవలెనే జైనతీర్థంకరుల జీవితగాధ.

గ్రంథరచన, రచనలకు వ్రాతప్రతులను తయారు చేయడం పుణ్యకార్యములుగా జైనులు భావించేవారు. అందువల్ల, జైనసన్యాసులు అనేకగ్రంథాలకు వ్రాతప్రతులను తయారుచేశేవారు. ఈగ్రంథాలు కేవలం మతగ్రంథాలే కాదు. కవిత్వం, జ్యోతిషం, వైద్యం, వేదాంతం, తర్కం మొదలైనవి. మరెక్కడా దొరకని అమూల్యగ్రంథాల ప్రతులన్నీ జైనదేవాలయాలలో నేటికీ అముద్రితములుగా వున్నాయి.

జ్ఞాంధులగ్రంథాలు మొదట్లో పాలిభాషలోను, మహాయానశాఖ ఏర్పడినతరువాత సంస్కృతంలోనూ వ్రాయబడితే, జైనులమొదటిగ్రంథాలు సంస్కృతంలోనే వ్రాయబడినవి. తరువాత చాలాకాలానికి ప్రాకృతంలో కూడా వ్రాయబడినవి.

అనేకగ్రంథాల మూలప్రతులు యీనాడు కానరాక

పోయినప్పటికీ, జైనులు తయారుచేసిన ప్రతులు జైనమందిరాలలో భద్రంగా వుండటంవల్ల, పేరేలేకుండా పోవలసిన అనేక గ్రంథాలు మనకు దక్కినవి. ఈవిధంగా జైనులు భారతదేశానికిచేసిన సేవ అమూల్యమైనది.

దేవుడులేడని చెప్పినా, పారశ్రామిక జీవితాన్ని అంగీకరించకపోయినా, ఇహలోకంలో జైనులు అనుసరించడానికి పారిమతం చెప్పిన నియమాలు ఏమిటన్నట్లైతే నా ధ్యేయాలే.

ఇస్లాం మతం

ఇస్లాం అంటే 'శరణం' అని అర్థం. సంపూర్ణంగా దేవుని శరణుపొందటం అనిభావం.

ఇస్లాం అనేపదానికి మరొక అర్థం కూడా వుంది. 'శాంతి పొందుట.' ఎంతమంది దేవుళ్లు వున్నారో? ఏ దేవుడు అందరికంటే ముఖ్యుడు; ఏ దేవుని పూజించాలి అనే మానసిక అస్థిమితత్వాన్ని పారద్రోలి, మనస్సుకు శాంతిని ప్రసాదించేది, ఇస్లాం.

ఇస్లాం మత ప్రధానసూత్రం ఇది: "లా ఇలాహ్ ఇల్లాల్లా, మహమ్మద్ ఉర్ రసూల్ అల్లా." అల్లాతప్ప వేరే దేవుడు లేడు. అల్లా ప్రవక్త మహమ్మద్.

ఇస్లాం మతాన్ని అనుసరించేవారు ముస్లిములు. వీరికే మహమ్మదీయులు అనికూడా పేరు. (మహమ్మద్ ప్రవక్త బోధనలను అనుసరించేవారు కనుక.)

ఇస్లాం మత ప్రవక్త మహమ్మద్. ఆయన అరేబియా లోని మక్కా-పట్టణంలో క్రీ. శ. 570 సంవత్సరంలో ఒక గౌరవనీయమైన కుటుంబంలో జన్మించాడు. అరబ్బులు సెమైటిక్ జాతివారు. వీరిమూలపురుషుడు అబ్రహాం కుమారుడు ఇస్మాయేల్.

ఇస్మాయేల్ బాబుడుగావుండగా, అతనినీ, అతనితల్లి మాగార్ నూ, అబ్రహాం ఇంటినుంచి వెళ్ళగొడతాడు. దీనికి కారణం, అబ్రహాం మొదటిభార్య శారా. ఆమె మాగార్ నూ,

ఇస్మాయేల్ నూ చూసి అనూయపడి వారిద్దరినీ వెళ్ళగొట్టమని అబ్రహాంను బలవంతపెడుతుంది.

కొడుకును తీసుకొని హాగాక్, అరేబియా ప్రాంతం వెడుతుంది. అది ఎడాద్ ప్రాంతం అక్కడ ఒక నీటిబుగ్గవద్ద ఆమె నివసిస్తుంది. ఆ నీటిబుగ్గ సమీపంలో ఒక చాలా పెద్ద నల్లరాతిబండ వుంటుంది. ఇది ఉల్కాపాతం. ఆకాశం నుంచి పడినది కనుక, దానిని పవిత్రంగా భావించి అచ్చటి ప్రజలు పూజించేవారు. ఆ ప్రాంతంలో ఇస్మాయేల్ సంతతివారు విస్తారంగా ప్రబలి, పెద్దపట్టణాన్ని కట్టుకున్నారు. ఆ పట్టణం పేరు మక్కా.

మక్కాలోని నల్లరాతికి కాబా అని పేరు. అచ్చటి నీటిబుగ్గకు జెంజెం అని పేరు. ఈ రెండూ కూడా అరబ్బులకు చాలా పవిత్రమైనవి. ఆ నల్లరాయిని మానవజాతికి మూల పురుషుడైన ఆదం స్వర్గవనం నుంచి తెచ్చి, తన సంతతివారికి ఇచ్చాడనీ, ఆదం సంతతివాడైన అబ్రహాం దానిని ఇస్మాయేల్ కు ఇచ్చాడనీ అరబ్బుల విశ్వాసం. అచ్చటి నీటిబుగ్గ, ఇస్మాయేల్ సృష్టించినదని వారినమ్మకం. నల్లరాతిచుట్టూ గొప్ప దేవాలయాన్ని కట్టి, వారు ఆ నల్లరాతిని అర్పించేవారు. అంతేకాదు; అరబ్బుల లెక్క ప్రకారం సంవత్సరానికి 360 రోజులు, రోజుకు ఒక అధిదేవత చొప్పున, 360 రోజులకు 360 దేవతలను నిర్ణయించుకొని, 360 దేవతలకు విగ్రహాలను తయారుచేసి, ఆ దేవాలయంలో సాపించి రోజుకొక దేవతను అర్పించేవారు.

మక్కా ఒక పెద్దపట్టణం అయింది. వ్యాపారానికి ఒక

పెద్దకూడలి అయింది. వ్యాపారానికివచ్చేవారూ, కాబా
దేవాళయంలో మొక్కుబడులు చెల్లించుకోడానికివచ్చే
వారూ, ప్రతిరోజూ అనేకమందిఅరబ్బులు చుట్టుప్రక్కల
గ్రామాలనుంచీ, పట్టణాలనుంచీ, మక్కాకు వచ్చి పోతూ
వుండేవారు. విలాసాలకు డబ్బుఖర్చు పెట్టి పోయేవారు. అందు
వల్ల మక్కాలో జూదశాలలు, వ్యభిచారగృహాలు, పాన
శాలలు ఎక్కువ అయ్యాయి. ప్రజలలో నీతినియమాలు తక్కువ
అయ్యాయి.

అలాటికాలంలో, మహమ్మద్ మక్కాలో జన్మించాడు. కాని, ఆయనఆరవవటనే తల్లిదండ్రులు మరణించి
నందున, మక్కానుంచి తనపినతండ్రయింటికి వెళ్ళాడు.
మహమ్మద్ పినతండ్రులకి చాలాపశువులు వుండేవి. వాటిని
మేతకుతోలుకొనిపోతూ, మహమ్మద్ కొంతకాలం గడిపాడు.

ఆరోజులలో అరేబియనులు సాంబ్రాణిమొదలైన
సుగంధద్రవ్యాలను ఒంటెలమీద ఈజిప్టు, పెర్షియాదేశా
లకు తీసుకొనివెళ్లి వ్యాపారంచేశేవారు. కొంతవయస్సు
వచ్చినతరువాత మహమ్మద్ పశువులకాపరివృత్తిని వదలి,
ఒంటెలబిడారులను నడపడానికి పూనుకున్నాడు. బిడారుల
నాయకుడుగా ఆయన అనేకదేశాలనూ, పట్టణాలనూ
చూశాడు. ఆయాప్రజల మతాలనూ, ఆచారాలనూ పరిశీ
లించాడు.

వ్యాపారంలో, మహమ్మద్ అనేకసార్లు మక్కా
వచ్చాడు. మక్కాలోని ఖడిజా అనే ఒకభాగ్యవంతురాలు,
వితంతువు, తనఒంటెల బిడారుకు నాయకుడుగా మహమ్మద్

దను నియమించింది. అతడివ్యాపారదక్షత, సమర్థత, రూపం, యశావనం, ఆమెను ఆకర్షించాయి. ఆమె మహమ్మద్ దను వివాహంచేసుకున్నది. అప్పుడు ఆమెకు నలభై సంవత్సరాల వయస్సు; ముగ్గురుపిల్లలు పున్నారు. మహమ్మద్ కు ఇరవై నాలుగు ఏండ్లు. వీరురువురికీ ఆరుగురుబిడ్డలు పుట్టారు.

ఖడిజాతో వివాహంవల్ల మహమ్మద్ భాగ్యవంతుడయ్యాడు; పెద్దవ్యాపారి అయ్యాడు. మక్కాలోని పెద్దలలో ఒకడయ్యాడు. మంచికారవం, పలుకుబడి సంపాదించాడు.

వ్యాపారంలోనూ వివిధదేశాలలో తిరిగి, అచ్చటి ప్రజల మతాచారాలను పరిశీలించినప్పటినుంచీ, మహమ్మద్ కు మతచింత ఎక్కువైంది. భగవంతునిగురించీ మతాన్ని గురించీ ఎక్కువగా ఆలోచించేవాడు.

మహమ్మద్ నలభయ్యవ సంవత్సరంలో ఆయనలో ఒకగొప్పపరిణామం కలిగింది. ఒకనాడు ఆయన ఆలోచనా మగ్నుడై వుండగా, దేవదూత గేబ్రియల్ ఆయనకు సాక్షాత్కరించి, ఒకబంగారుపలకను చూపి, ఆపలకమీదవ్రాసిన సందేశాన్ని చదవమని ఆదేశిస్తాడు. అంతవరకూ అక్షరజ్ఞానంలేని మహమ్మద్, అల్లాకటాక్షంవల్ల చదవగలుగుతాడు. మహమ్మద్ కు దివ్యప్రబోధం కలుగుతుంది. ఇంటికి వచ్చి, యీవిషయాన్నంతనూ ఆయన ఖడిజాకు చెబుతాడు. ఆమె ఆయనను ప్రోత్సహిస్తుంది.

తరువాత ఎన్నోసార్లు, దేవదూతగేబ్రియల్ మహమ్మద్ కు సాక్షాత్కరించి, అల్లాసందేశాలను బంగారుపలకమీదవ్రాసి చూపుతాడు. ఈసందేశాలను మహమ్మద్ తన

ఆస్తులకు వినిపిస్తాడు. క్రమక్రమంగా ఆయనకు కొంత మంది అనుచరులు ఏర్పడుతారు. ఆయనకుటుంబంలోని వారంతా ఆయనబోధనలను స్వీకరిస్తారు.

దేవదూత గేబ్రియల్ బంగారుపలకమీద వ్రాసిన సందేశాలను పఠించి, మహమ్మద్ తన అనుచరులకు వినిపించే వాడు. ఈ సందేశాలే ఇస్లాం మతానికి పవిత్ర గ్రంథమైన 'కురాన్' కు మూలం. కురాన్ అంటే 'పఠనం' అని అర్థం.

మొట్టమొదట మహమ్మద్ కు శిష్యులుగా ఏర్పడిన వారి సంఖ్య 45. వారిలో ఆయన యింటిలోని బానిసలు కూడా కొందరు వున్నారు. వారిలో ముఖ్యుడు బిలాల్ అనే ఇతియోపియన్. అతడికంతం చాలా గంభీరంగా వుండేది. అందువల్ల ప్రార్థన వేళకు అందరినీ పిలిచే మొట్టమొదటి ముఅజిన్ గా అతడు వుండేవాడు.

ప్రబోధం కలిగిన తరువాత, మహమ్మద్ బోధించిన ధర్మం ఇది:

ఇస్లాం ధర్మం

అల్లా ఒక్కడే దేవుడు. ఆయన ప్రవక్త మహమ్మద్

విగ్రహారాధన కూడదు

దొంగతనం పనికిరాదు

అబద్ధం చెప్పకూడదు

ఇతరులను దూషించరాదు

మద్యపానం తప్ప

క్రమేపీ, మక్కాకు వచ్చే యాత్రికులలో కొంతమందిని మహమ్మద్ ఇస్లాం మతంలోకి మార్చాడు. తరువాత,

యాత్రిబ్ పట్టణంలోని కొన్ని కుటుంబాల వారు ఇస్లాం మతాన్ని స్వీకరించారు. ఈ యాత్రిబ్ పట్టణానికి తరువాత, మదీనా త-ఉన్-నబి అనే పేరు వచ్చింది. అంటే ప్రవక్త పట్టణం అన్నమాట. క్లుప్తంగా ఆ పేరే, మదీనా అయింది.

మహమ్మద్ బోధనలను, మక్కా పట్టణవాసులు మొదట్లో ఎక్కువగా పట్టించుకోలేదు. యాత్రిబ్ పట్టణంలోని కొన్ని కుటుంబాలు ఇస్లాం మతాన్ని స్వీకరించగానే, మక్కా పట్టణవాసులలో కొంత సంచలనం కలిగింది. పైగా, విగ్రహారాధన కూడదు అనే మతాన్ని ప్రజలు ఎక్కువగా అవలంబిస్తే, మక్కా దేవాలయం ఆదాయం తగ్గిపోతుంది. అంచేత మహమ్మద్ ఇస్లాం మతాన్ని బోధించకుండా అరికట్టడానికి మక్కా పట్టణంలోని పెద్దలు కొంత ప్రయత్నించారు. కాని, మహమ్మద్ పినతండ్రి అబు తలీబ్ కు మక్కా పట్టణంలో మంచి పలుకుబడి వుంది. అంచేత మహమ్మద్ ను ఏమి చెయ్యడానికీ, ఆయన విరోధులకు ధైర్యం చాలలేదు. ఇస్లాం మతావలంబులను గేలి చెయ్యడం, బహిరంగంగా సభలు జరపుకోకుండా అల్లరి చెయ్యడం, ఇలాటి పనులు చేశే వారు, ఆ విరోధులు. అందువల్ల, ఇస్లాం మతస్తులు ఎవరి యింటిలోనైనా సభలు జరుపుకోవలసి వచ్చింది. కాని ఓమర్ అనే ఒక యువకుడు ఇస్లాంను స్వీకరించడంతో మళ్ళీ వారికి కొంత ధైర్యం వచ్చింది. అతడికి మక్కాలో చాలా పలుకుబడి వుంది. ధైర్యశాలి అనే ప్రతిష్ఠ వుంది. అంచేత, అతడు ఇస్లాంను స్వీకరించిన తరువాత, ముస్లిములు మళ్ళీ బహిరంగంగా తమ ప్రార్థనలు చేసుకోగలిగారు. ఇస్లాం మత

వ్యాప్తికి ఓమర్ చేసినకృషి ఇంత అనిచెప్పడానికి వీలులేదు. అరేబియాదేశం అంతటా ఇస్లాంను వ్యాపింపజేయ్యడానికి మహమ్మద్ కు విశేషంగా ప్రోద్బలంకలిగించినవ్యక్తి, ఓమర్.

క్రీ. శ. 619 సంవత్సరంలో మహమ్మద్ భార్య ఖదీజా, ఆయన పినతండ్రి అబు తలీబ్ మరణించారు. అబు తలీబ్ మరణంతో ఇస్లాంకు మక్కాలో ఒక పెద్దప్రాపకం పోయింది. అప్పటినుంచీ మక్కాలోని అధికారులు ముస్లిములను పీడించడం ప్రారంభించారు. బహిరంగంగా ప్రార్థనలు జరుపరాదని, మతబోధలుచెయ్యరాదని ఆజ్ఞాపించారు.

యాత్రిబ్ లో ఇస్లాంమతావలంబులసంఖ్య నానాటికీ హెచ్చుతూవుంటే, మక్కాలోని అధికారుల ఆగ్రహంకూడా పెరగనారంభించింది. మహమ్మద్ ను చంపడానికి వారు ప్రయత్నంచేశారు. ఈసమాచారం ముందుగానే తెలుసుకొని ఒకానొకరాత్రి మహమ్మద్ మక్కాపట్టణంవదలి, యాత్రిబ్ కు వెళ్లిపోతాడు. ఆరాత్రికే హెజిరా అనిపేరు. ఆనాటినుంచే, ముస్లిముల శకారంభం. హెజిరాఅంటే పలాయనంచేసిన రాత్రి అనిఅర్థం. అప్పటికి మహమ్మద్ కు 55 ఏండ్లు.

యాత్రిబ్ కు మదీనత్ ఉన్ నబి (మదీనా) అని పేరు వచ్చింది. ఆపట్టణంలో ఆరుసంవత్సరాలువుండి, ఇస్లాం మతాన్ని బాగా వ్యాప్తిలోకితెచ్చి, క్రీ. శ. 628 సంవత్సరంలో 1400 మందిఅనుచరులతో ఆయన మక్కాపట్టణం మీద దాడిజరిపి, పట్టణంలో ప్రవేశించాడు. కాబాదేవా

లయంలోని 360 విగ్రహాలను పగలగొట్టాడు. అంతటితో మక్కా ఇస్లాం మతస్వీకారం చేసినట్లే.

మహమ్మద్ మతప్రవక్త అధికారంలోపాటు, రాజ్య పాలన అధికారంకూడా వహించాడు.

ఖజీజా మరణానంతరం, మహమ్మద్ తన ఆప్త మిత్రుడూ, ముఖ్యశిష్యుడూ అయిన అబు బకర్ కుమార్తె ఆయేషాను పెండ్లి చేసుకున్నాడు.

మక్కాపట్టణాన్ని వశంచేసుకున్న తరువాతకూడా, మహమ్మద్ తన స్థిరనివాసాన్ని మదీనాపట్టణంలోనే ఏర్పాటు చేసుకున్నాడు. ఆయన మరణించినది మదీనాలోనే.

మతప్రచారంకోసం యుద్ధంచేసినా, మహమ్మద్ మానవులందరినీ సమానదృష్టితో చూశేవాడు. తనయింటి లోగాని, యుద్ధరంగంలోగాని, తనఅనుచరులందరితోటీ సమానంగా పాటుపడేవాడు. కాని, ఇస్లాం మతాన్ని స్వీకరించనివారిమీద కత్తిదూసి, వారిచేత ఆమతాన్ని అవలంబింపజేయ్యడం ఒక ధర్మం అని ఆయన భావించాడు.

ముస్లిములు అవలంబించవలసిన పవిత్రధర్మాలుగా మహమ్మద్ బోధించినవానిలో ముఖ్యమైనవి ఇవి :

అల్లాను, అల్లాప్రవక్త మహమ్మద్ ను నమ్మాలి.

ప్రతిరోజూ అయిదుసార్లు ప్రార్థన చెయ్యాలి.

బీదలపట్ల దయచూపి, వారికి ధర్మం చెయ్యాలి.

రంజాన్ నెలలో ఉపవాసం చెయ్యాలి.

ప్రతిసంవత్సరమూ మక్కాకు యాత్ర చెయ్యాలి.

ముస్లిములందరూ సమానులు. వారిలో ఎక్కువ శక్తువలు లేవు.

ఎవరిచేతనైనా పనిచేయించుకుంటే, వారిచేతులు ఆరకుండా వారికూలి యిచ్చేయ్యాలి.

ఇస్లాంమతం ఎక్కువగావ్యాపించడానికీ, యీనాటి గొప్పమతములలో ఒకటిగా నిలవడానికీ కారణం, ఆమతం మానవులందరూ సమానమని బోధించడమే.

ఖలీఫాలు

తనతరువాత ముస్లిములకు మతపీఠాధికారిగాను, రాజ్యపాలకుడుగాను ఎవరువుండాలనే విషయాన్ని మహమ్మద్ తనమరణసమయంలో ఏమి చెప్పలేదు.

మహమ్మద్ మరణానంతరం ఖలీఫాపదవికోసం తగాదా వచ్చింది. ఖలీఫాలంటే 'వారసుడు' అనిఅర్థం. ప్రవక్త మహమ్మద్ కు వారసుడుగా, ముస్లిములందరికీ మతాధిపతిగా వుండేవ్యక్తి ఖలీఫా అన్నమాట. ముస్లిముమతావలంబులైన రాజులందరూ, ఖలీఫాఆజ్ఞను శిరసావహించ వలసిందే.

మహమ్మద్ అల్లుడు ఆలి, మహమ్మద్ మామ అబు బకర్ ఖలీఫాపదవికి పోటీపడ్డారు. చివరకు అబు బకర్ గెలిచాడు. కాని, ఆయన రెండుసంవత్సరాలు మాత్రమే ఖలీఫాగా వున్నాడు. క్రీ. శ. 634 లో ఆయన చనిపోతూ, తన అనంతరం ఖలీఫాగా ఓమర్ ఇబిన్ ఖత్తబ్ ను పేర్కొన్నాడు. ఓమర్ కాలంలో అరబ్బులు ఇరాక్, పెర్షియా, ఈజిప్టులపై దండయాత్రజరిపి, విజయంపొందారు. ఈప్రాంతాన్ని టిలోనూ ఇస్లాంమతం నెలకొన్నది.

కొత్తగా ఆక్రమించబడిన ప్రాంతాలలో ఇస్లాంమతం స్వీకరించడానికి ఇష్టంలేనివారు, ఏడాదికి కొంతపన్ను చెల్లించాలని ఓమర్ ఉత్తరువు చేశాడు. ఈవిధంగా జజీయా అనే తలపన్నును మొట్టమొదట ప్రవేశపెట్టినవాడు ఖలీఫా ఓమర్.

ఓమర్ పదేళ్లుమాత్రమే ఖలీఫాగా వున్నాడు. క్రీ.శ. 644 లో మదీనాలో ఆయన హత్యచేయబడ్డాడు. ఆయన తరువాత ఓత్ మన్ ఖలీఫా అయ్యాడు. క్రీ. శ. 656 లో ఆయనకూడా హత్యచేయబడ్డాడు. ఆయనతరువాత, మహమ్మద్ అల్లుడు అలి ఖలీఫా అయ్యాడు.

అప్పటినుంచి ఖలీఫాపదవికి పోరాటాలు చాలా ఎక్కువఅయ్యాయి. మదీనాలో కల్లోలాలవల్ల అలి, ఇరాక్ కు పారిపోవడం జరిగింది. ఖలీఫాపదవికి ముఠవియా పోరాటం సాగించాడు. అలినైనాస్రాలకూ, ముఠవియానైనాస్రాలకు పోరాటం జరిగింది. పోరాటం ఇదమిత్థమని తేలకుండానే, అలి హత్యచేయబడ్డాడు. అంతేకాదు. అలికుమాగుడు హుసేన్ ను కర్బాలాలో దారుణంగా చంపడం జరిగింది.

అలిమరణానంతరం, ఖలీఫాపదవిని స్వీకరించవలసిన హుసేన్ అతనిప్రత్యర్థులతో పోరాటానికి వెడతాడు. ముఠవియావారసుడైన యజిద్ అనుచరులు హుసేన్ ను పట్టుకొంటారు. మొత్తం ముప్పది ముగ్గురు, హుసేన్ ను తలొకకత్తిపోటుతో చంపి, శిరసును ఖండించి శిరస్సును కుఘానగరానికి తీసుకోనిపోతారు. హుసేన్ అన్న హుసన్ ను అతని భార్య మదీనాలో హత్యచేస్తుంది. కాని, అలివంశీకులకు

యినానాడుకూడా గొప్పగౌరవంవున్నది. ఆవంశీకులనే గురువులుగా భావించే ముస్లిములు షియా లని పిలువబడుతున్నారు. ముస్లిములలోవున్న రెండుపెద్ద తెగలలో షియాలు ఒకరు, రెండవ తెగవారు సున్నీలు.

దేవునిప్రవక్తలయిన మహమ్మద్ వంశీకులే ఖలీఫాలుగా వుండాలనీ, వారు చెప్పినదే ముస్లిములకు అనుల్లంఘనీయమైన ధర్మమనీ భావించేవారు షియాలు.

ప్రవక్తమహమ్మద్ మరణానంతరం, ఖలీఫాపదవికి అర్హుడైనవ్యక్తివైనా ముస్లిములు ఎన్నుకోవచ్చుననీ, ప్రజాభిప్రాయప్రకారం ఎన్నుకోబడిన నాయకుడే ఖలీఫాగా వుండాలనీ విశ్వసించేవారు సున్నీలు.

ఇండియాలో షియా తెగ ముస్లిముల సంఖ్య ఎక్కువ. హుసేన్ వధకు సంబంధించిన గాథను మొహరం నెలలో జప్తికి తెచ్చుకొని, పీర్లను ఊరేగించి దుఃఖాన్ని వెలిబుచ్చేవారు షియాలే.

ఈరెండు తెగలే కాదు, ఇస్లాంమతం అనేక దేశాలలో వ్యాపించినకొద్దీ, ఆయా దేశాల సాంప్రదాయాలనుబట్టి, ఇస్లాంమతంలో అనేక తెగలు ఏర్పడినవి. ఈనాడు ప్రపంచంలోని అన్ని దేశాలలోనూ, ముస్లిములలో నూరు తెగలకు పైగా వున్నవని అంచనా.

తెగలు ఎన్నివున్నా, ఆచారాలలో మాడ్చులువున్నా, ప్రపంచంలోని ముస్లిములందరూ మహమ్మద్ బోధించిన మూలసూత్రాలనుమాత్రం సంపూర్ణంగా విశ్వసిస్తూనే వున్నారు.

ఖలీఫాపదవిని కొంతకాలం బాగ్దాద్ రాజులు, తరువాత టర్కీ సుల్తానులు అనుభవించారు. టర్కీలో సుల్తానును పదభ్రష్టుణ్ణిచేసి, కెమాల్ పాషా ప్రజారాజ్యాన్ని నెలకొల్పడంతో, ప్రస్తుతం ఖలీఫాపదవి లేదు.

కురాన్

ముస్లిముల వేదం కురాన్. కురాన్ అంటే 'పఠనం,' లేక 'సమీకరణం' అని అర్థం. దేవదూత గేబ్రియల్ బంగారు పలకమీద వ్రాసిన ప్రబోధాలను పఠించి, మహమ్మద్ మత బోధచేశాడు. కురాన్ కు ప్రాతిపదిక ఆ 'పఠనం' అయిన స్పటికీ, మహమ్మద్ తన బోధనలలో చెప్పిన నియమాలు, నీతులు అన్నీ చేర్చి, గ్రంథరూపంగా కురాన్ సమీకరించబడినది.

కురాన్ లో 114 అధ్యాయాలు వున్నాయి. అధ్యాయానికి 'సురా' అని పేరు. కురాన్ లోని అన్ని అధ్యాయాలు మహమ్మద్ అప్పడప్పడు ప్రవచిస్తూ వచ్చిన బోధలు. ఈ మొత్తం ప్రవచనాలు, 23 సంవత్సరాల కాలంలో చెప్పబడినవి. మహమ్మద్ జీవిత కాలంలో కురాన్ గ్రంథరూపంలో లిఖితం కాలేదు. ఆయన అనుచరులు, ఆయన ప్రవచనాలను కంఠస్థం చేసుకొనేవారు. మహమ్మద్ మరణానంతరం, అబుబకర్ ఖలీఫాగా వుండగా కురాన్ గ్రంథరూపంలో లిఖించబడింది.

ఇస్లాం మత బోధలన్నిటికీ మూలాధారం కురాన్. మతవిషయమైన చర్చలన్నిటిలోనూ, కురాన్ లో చెప్పినదే తుది నిర్ణయం.

దేవుని ప్రార్థించడం, దేవునికి మానవునికిగల సంబంధాన్ని వివరించడం మాత్రమే కాక, ఇస్లాం మతావలంబులు అవలంబించవలసిన ఆచారాలు, అనుసరించవలసిన ధర్మాలు, నిత్యజీవితంలో పాటించవలసిన నియమాలు, సంసారనిర్వహణలో విధులు, సమస్తమూ కురాన్ లో వున్నాయి.

కురాన్ ప్రవచన ప్రకారం, భూలోకంలో మరణించి నంతమాత్రాన మానవుని జీవితం అంతమైందదు. ఈలోకంలో మరణించేటే, ఇంకొకలోకంలో జీవితం ప్రారంభించడ మన్నమాట. ఈలోకంలో మానవుని జీవితం కారణరహితం కాదు. మరొకలోకంలో ఉన్న తజీవితానికి తగురీతిగా ప్రవర్తించడమే, యీలోకంలో జీవితపు ఆదర్శం.

ఈలోకంలో జీవితం చాలించినవారు మంచివారై తే స్వర్గానికి, దుష్టులైతే నరకానికి పోతారు.

యూదుజాతి ప్రవక్తలైన అబ్రహాం, మోసెస్ లనూ, జీసస్ నూ, మానవులకు ధర్మబోధచేసే ప్రవక్తలుగా కురాన్ పేర్కొంటుంది. కాని, మహమ్మద్ తరువాత ఇక ప్రవక్తలేడు అని చెబుతుంది. మానవులకు శాశ్వత ధర్మాలను బోధించిన ఆఖరి ప్రవక్త, మహమ్మద్. ఆయన తరువాత ఇక ప్రవక్త వుండడు గనుక, ఆయననుమించిన ప్రవక్తలేడు.

మహమ్మద్ తన బోధనలలో తననుగురించి ప్రత్యేకంగా స్పష్టపరచి తన అనుచరులకు చెప్పిన విషయం ఇది: "తాను దేవుడు కాడు; దేవుని అవతారం కాడు; దేవాంశ సంభూతుడు కాడు; దేవుని బిడ్డ కాడు; మానవులలో మాన

వమాత్రుడుగా పుట్టి, దైవప్రబోధంవల్ల మానవులకు ఘడ్డ బోధ చేస్తున్నప్రవక్త.

దేవుడు తనఆదేశాలను మహమ్మద్ కు దేవదూత ద్వారా తెలియపరచాడు, దేవుడు మానవులకు కనపడడు. తన దూతలద్వారా ప్రపంచంలోని మానవులకు సందేశాలను పంపుతాడు.

మానవునికి కనపడని దేవునికి, మానవుడు రూపం కల్పించరాదని మహమ్మద్ ప్రవచనం. ఈకారణంవల్ల నే, ముస్లిములు తమమసీదులలోగాని, భవనాలలోగాని, దేవుని రూపాలుగా భావించే చిత్రాలను వెయ్యరు. దేవునిచిత్రాలనే వెయ్యనప్పడు, దేవునిసృష్టి అయిన మనుష్యుల చిత్రాలనుగాని, జంతువులచిత్రాలనుగాని అసలు వెయ్యకూడదు. అందువల్లనే ముస్లింశిల్పంలోగాని, చిత్రలేఖన లోగాని మానవ, జంతు రూపాలకల్పన కనపడదు.

ఏకదేవత్వం, సర్వమానవసమానత్వం ప్రధానధర్మాలుగా ఆరంభించినఇస్లాంమతం, ఒక సామ్రాజ్యమతంఅయింది. మహమ్మద్ కు వారసులైన ఖలీఫాలు, మతప్రచారానికి రాజ్యాలను జయించడం, జయించినరాజ్యాలను నిలబెట్టుకోడానికి బలవంతంగా ప్రజలను ఇస్లాంమతంలోకి చేర్పించడం జరిగింది. విగ్రహారాధనను ఎంతమాత్రం సహించని ఇస్లాం మతం వ్యాపించినకొద్దీ, అనేక దేశాలలోని దేవాలయాలు, దేవతావిగ్రహాలు ధ్వంసంచేయబడినవి.

అయితే అరబ్బులూ, పెర్షియనులూ భవననిర్మాణం పట్ల అత్యంత అభిమానం కలవారు. కాబట్టి ముస్లిములప్రార్థన

నలకు మసీదులను, చనిపోయిన మతగురువులకు, రాజులకు బ్రహ్మాండమైన గోరీలను విశేషంగా నిర్మించాడు. ఇవన్నీ కూడా ఎక్కువగా ఘరశీకశిల్పపద్ధతిలో నిర్మింపబడినవి. ఈ నాడు అత్యంతసుందరమందిరాలుగా పరిగణింపబడే ఎన్నో సిర్దాణాలు, యీశిల్పానికి చెందినవే.

ఇస్లాంమతం మహత్తరమైన శక్తితో విజృంభించక పోతే, క్రైస్తవమతం ఈనాడు ప్రపంచమంతా వ్యాపించి వుండేదనిచాలామంది చరిత్రకారుల అభిప్రాయం.

శిక్కు మతం

ఉత్తరదేశంలో హిందీమాట్లాడేవారు 'క్ష' అనే శబ్దాన్ని పలుకరు. క్షీర అనడానికి ఖీర్ అంటారు; లక్ష్మణ అనడానికి లఖ్మన్ అనిగాని, లఖన్ అనిగాని అంటారు. అజంతాలై నమాటలను ఆఖరిశబ్దం హ్రస్వమైనట్లయితే హలం తంగా ఉచ్చరిస్తారు. రామ అనడానికి రామ్, హర అనడానికి హర్ అంటారు.

అలాగే పంజాబీలు 'ష' అనేశబ్దం పలుకడానికి 'ఫ' అని పలుకుతారు. 'పురుష' అనడానికి పురుష్. శిష్య అనడానికి శిఖ్ అని ఉచ్చరిస్తారు.

శిఖ్ మతమే, మనవాడుకలో శిక్కుమతం అయింది. శిక్కులు అనే మాటకు సరియైన అర్థం చెప్పాలంటే శిష్యులు అన్నమాట.

ఒక గురువుబోధించిన బోధలప్రకారం నడుచుకునే శిష్యులు, శిక్కులు. శిక్కులకు మొదటిగురువు నానక్. ఆ మతాన్ని స్థాపించినది ఆయనే.

నానక్, లాహోర్ సమీపంలో తాల్వండి అనే గ్రామంలో క్రీ. శ. 1469 సంవత్సరంలో ఒక ఖత్రి (క్షత్రియ) కుటుంబంలో జన్మించాడు. ఈ తాల్వండి గ్రామానికి ఇప్పుడు నాంకానా అనిపేరు.

చిన్నతనంనుంచీ నానక్, దేవుడు మతం అనేవిషయాలును గురించి ఆలోచిస్తూవుండేవాడు. ఆరోజులలో కబీర్

పాటలూ, ఆయనబోధించిన భక్తిమార్గమూమంచివ్యాప్తిలో వుండేవి. విగ్రహారాధన కూడదు, దేవుడొక్కడే, ఆదేవుడే రాముడు అని కబీరుపాడిన పాటలను నానక్ బాగా మనస్సుకు పట్టించుకున్నాడు. అంతేకాదు, కబీరుకు గురువైన రామానందుని బోధలను కూడా నానక్ వివరంగా తెలుసుకున్నాడు. కులభేదాలూ, కర్మకాండలూ పోవాలని రామానందుడుచేసిన బోధలు నానక్ మనస్సుకు నచ్చినవి. ఈ విధంగా, రామానంద కబీరులు నానక్ కు గురుతుల్యులైనారు. వారి బోధలను గురించి తర్కిస్తూ, వారిపాటలను పాడుతూ, వారిబోధలలో తానుచేయవలసిన మార్పులను గురించిఆలోచిస్తూ నానక్ కాలంగడిపేవాడు. ఇలావుండగానే ఆయనకు వివాహం అయింది.

నానక్ ముప్పదివండ్లవాడయ్యాడు. ఈలోపల ఆయన ఆలోచనలన్నీ ఒకరూపానికి వచ్చాయి. తానుబోధించవలసిన మతమేదో నిర్ణయించుకున్నాడు.

కొత్తమతం

ఒకనాడు ఇంటికివచ్చి, తాను ఒకకొత్త మతాన్ని బోధించబోతున్నాననీ ఆమతానికి తానుగురువుననీ ప్రకటించాడు. ఇంట్లోవున్నవారంతా ఆశ్చర్యపడ్డారు. “ఏమిటి ఆమతం?” అని అడిగారు.

ప్రపంచానికి ఒకేఒక దేవుడు వున్నాడు. ఆదేవుడు అల్లాకాదు; ఆదేవుడు రాముడుకాదు. మనుష్యులందరూ సమానులు. ముస్లిములనీ, హిందువులనీ వేర్వేరుపేర్లు వారికి

తగవు. బ్రాహ్మణులనీ, మరొకరనీ, కులభేదాలు వుండ కూడదు. విగ్రహారాధన తప్ప, కొంతమంది గురువులు మాంసంతినకూడదని తమఅనుచరులకు ఒకనిపేధం పెట్టారు. మాంసం తినవచ్చునని నేనుబోధిస్తాను. అయితే, మాంసం కోసం ఏదైనాజంతువును చంపేటప్పుడు ఒక్కవేటుతో అది చచ్చిపోయేటట్టు నరకాలి. దేవుణ్ణి సేవించడానికి ప్రజలకు ఒకగురువు వుండాలి. ఈమతానికి మొదటిగురువును నేనే.

ఇది నానక్ జవాబు.

నానక్ తనమతాన్ని ప్రజలకు బోధించడం మొదలు పెట్టాడు. ఉదయమూ, సాయంత్రమూ దేవునిప్రార్థించడానికి స్తోత్రాలను బోధించాడు. ఈస్తోత్రాలనే 'జప్' అంటారు.

గీతగోవిందం చించిన జయదేవుని పాటలనూ, రామా నందుని పాటలనూ, కబీర్ పాటలనూ, నామదేవుని పాటలనూ, నానక్ తనప్రార్థనసమయంలో పాడేవాడు. నానక్ సహచరుడు మోర్దనా అనే ముస్లిం చాలాశ్రావ్యంగా పాటలుపాడేవాడు. అంచేత, నానక్ ఎక్కడికివెళ్లినా మోర్దనాను వెంటబెట్టుకొనివెళ్లి, అతనిచేత భక్తిగీతాలను పాడించి ఉపన్యాసాలిచ్చేవాడు.

మతబోధచెయ్యడానికి నానక్ హిందూదేశంఅంతటా మాత్రమే కాకుండా, సిలోన్, అరేబియా దేశాలలోకూడా సంచారం చేశాడు. అయితే అతడిస్వదేశమైన పంజాబ్లో మాత్రమే అతడికి ఎక్కువగా శిష్యులు చేరారు, ఈశిష్యులలో

హిందువులు, ముస్లిములుకూడా వున్నారు. హిందువులను, ముస్లిములను కలిపి, ఒకేమతం అనుసరించేటట్లు చెయ్యాలని నానక్ సంకల్పం.

నానక్ మతాన్ని అసంఖ్యాకంగా ప్రజలు అవలంబించకపోయినా, అతనిబోధలపట్ల ప్రజలు సుముఖులుగా వుండేవారు. హిందువులు, ముస్లిములు కూడా నానక్ ను చాలా గౌరవించేవారు.

“గురు నానక్ షా ఫకీర్

హిందూకా గురు, ముసల్మాన్ కా పీర్”

గురునానక్ ఫకీర్లకు రాజు; హిందువులకు గురువు, ముస్లిములకు పీర్ అని ఆయనను గురించి చెప్పేవారు.

నానక్ సనాతన ఛాందసాలను ఖండించేవాడు. విగ్రహారాధనను నిరసించాడు. ఒకసారి ఆయన కాశీ వెళ్లాడు. అక్కడ గంగలో మోకాళ్ల వరకూదిగి, ఉదయిస్తున్న సూర్యునికి అర్ఘ్యం అర్పిస్తున్న బ్రాహ్మణులను చూశాడు. తాను కూడా గంగలోకిదిగి, పడమటివైపుతిరిగి, గంగాజలాన్ని విసరడం ఆరంభించాడు. సూర్యుడు తూర్పునవుంటే పడమట వైపు జలాన్ని విసరుతున్నా వేమయ్యా’ అని ఆయనను ఒకరు ప్రశ్నించారు. ‘పంజాబ్ లో నాకు పొలంవుంది. ఆ పొలం నీరు లేక బీడు అవుతున్నది. అంచేత, యీ గంగాజలాన్ని నా పొలంమీదకు విసరుతున్నాను’, అని నానక్ జవాబు చెప్పాడు.

అమాట విన్నవారంతా నవ్వారు. ‘ఓమనిషీ, ఇక్కడ

నుంచి పంజాబ్ లో సేపాలందాకా నీళ్లను ఎలావినరగల వయ్యా' అని ఎక్కసెక్కంచేశాడు.

“ఆకాశంలోవున్న సూర్యునికి మీదుఅర్పించిన నీళ్లు అందినట్లయితే, నేనువిసిరిన నీళ్లు నాపాలందాకా వెళ్లేవా?” అని నానక్ అడిగాడు. అందరూ తెల్లపోయి, ఒకరిమొహం ఒకరు చూచుకున్నారు.

ముస్లిములు ఎక్కడవున్నా, మక్కాపట్టణంవైపు కాళ్లుపెట్టి పడుకోరు. ఒకరోజు నానక్ నిద్రపోతూవుండగా, ఆయన శిష్యుడొకడు వచ్చి, ఆయనను చూచాడు. వెంటనే ఆయనను లేపి, ‘గురూ, మీరు దేవునిపట్టణంవైపు కాళ్లుపెట్టి పడుకున్నారు’ అని చెప్పాడు. ‘అలాగా! అయితే, దేవుడు లేనివైపు నాకాళ్లుపెట్టి పడుకుంటాను. కాని, దేవుడు ఏ చిక్కునలేదో చెప్పు’ అని నానక్ తనశిష్యుని అడిగాడు. శిష్యుడికి ఏమీతోచక బైటికి వెళ్లాడు.

ఈ కథలనుబట్టి, నానక్ అర్థంలేని ఆచారాలను నిరసిచేవాడని స్పష్టమవుతున్నది.

దేవుని ప్రార్థించడానికి కావలసినది నిర్మలమైన మనస్సు. అంతేగాని, సన్యాసం తీసుకోవడం, కాషాయ వస్త్రాలు ధరించడం, విభూతి పూసుకోవడం, ఆలయాలలో విగ్రహాలకు అర్చనలు, కానుకలు అర్పించడం కాదని నానక్ బోధించాడు.

గురు పరంపర

నానక్ తరువాత తోమ్మిదిమంది గురువులు శిక్కు మతాన్ని బోధించారు.

రెండవగురువు, అంగద్. ఈనాడు శిక్కులువ్రాసే గురుముఖలిపిని ప్రవేశపెట్టినది అయినే. నానక్ బోధలను, పాటలను మొట్టమొదట గ్రంథస్థం చేసిందికూడా ఆయనే.

అంగద్ తరువాత అమర్ దాస్, ఆ తరువాత రామ్ దాస్ గురువులయారు. రామ్ దాస్ కాలంనాటికి శిక్కుల సంఖ్య బాగా పెరిగింది. ఆయనకు చాలా గొప్పసాధువు అని పేరు. రాజులు, చక్రవర్తి కూడా ఆయనను గౌరవించారు. శిక్కులకు ఒక ఆలయాన్ని కట్టుకోడానికి లాహోర్ కుతూర్పున 32 మైళ్లదూరంలో విశాలమైన స్థలాన్ని అక్బర్ చక్రవర్తి, గురురామ్ దాస్ కు ఇచ్చాడు. ఆ స్థలంలో క్రీ. శ. 1577 సంవత్సరంలో ఒక దేవాలయాన్ని గురురామ్ దాస్ కట్టించాడు. తరువాత శిక్కులు ప్రబలులై రాజ్యాలను సంపాదించినతరువాత, ఈ దేవాలయంగోపురానికి రాగిరేకులుకప్పించి, ఆ రేకులమీద బంగారు పూత పూయించారు. అంచేతనే ఆ దేవాలయాన్ని బంగారుదేవాలయం అంటారు. గురురామ్ దాస్ కాలంనుంచి, ఇప్పటికీ ఆ ఆలయం శిక్కులకు అతిపవిత్రమైనది. ఆ ఆలయసమీపంలోవున్న ఒక చిన్న సరస్సును, రామ్ దాస్ పెద్దదాన్నిగాత్రివ్వించాడు. దానికిఅమృతసరస్సు అనిపేరు; ఆ సరస్సుకూ, ఆలయానికీ చుట్టూ పెరిగిన పెద్ద పట్టణానికి అమృతసర్ అని పేరువచ్చింది.

రామ్ దాస్ తన తరువాత శిక్కులగురువుగా తన మూడవకుమారుడు అర్జున్ ను నియమించాడు. శిక్కులకు అతిపవిత్రమైన మతగ్రంథం, గ్రంథ్ సాహెబ్. ఈగ్రంథాన్ని కూర్చినది, గురుఅర్జున్. జయదేవ, రామానంద, నామదేవ,

కబీర్, సుఫీ ఫరీదుద్దీన్ షాకర్ గంజ్, నానక్ ల భక్తి గీతాలు, నానక్ బోధలు, శిష్యులకు నానక్ చెప్పిన ప్రార్థన మంత్రాలు, గ్రంథ్ సాహెబ్ లో కూర్చబడినవి. ఈ గ్రంథాన్ని శిక్కులు 'ఆదిగ్రంథ్' అనికూడా అంటారు.

గురుఅర్జున్ కాలంలో శిక్కుమతం మరింత వ్యాపించింది. జహంగీర్ చక్రవర్తి కుమారుడు ఖుస్రూ తండ్రికి ఎదురు తిరిగినప్పుడు, ఖుస్రూకు గురుఅర్జున్ సహాయంచేశాడనే ఆరోపణతో, జహంగీర్ గురుఅర్జున్ ను జైలులో పెట్టించాడు. జైలులో నానాహింసలు పెట్టించి, చివరకు లాహూరులో గురుఅర్జున్ ను వురితీయించాడు.

శిక్కుమతబోధపట్ల ముస్లింపాలకులు విరోధంపూనిన సంగతిని అర్జున్ గ్రహించాడు. అంచేత, శిష్యులందరినీ ఆయుధహస్తాలనుచేసి, అప్రమత్తతతో మెలగవలసిందని తనపుత్రుడు హర్ గోవింద్ కు చెప్పాడు.

అర్జున్ తరువాత శిక్కులకు గురువైన హర్ గోవింద్ పై న్యాయాన్ని తయారుచేసాడు. హర్ గోవింద్ పై న్యాయాన్ని పోగు చేశాడనీ, రాజులాగ ప్రవర్తిస్తున్నాడనీ, జహంగీర్ చక్రవర్తికి కబురుపెట్టింది. చక్రవర్తి హర్ గోవింద్ ను గ్వాలియర్ కోటలో కొంతకాలం బందీగావుంచాడు. హర్ గోవింద్ తరువాత హర్ రాయ్, హర్ క్రిష్ణన్, తేజ్ బహదూర్ గురువులయారు.

గురు తేజ్ బహదూర్ ను ఔరంగజేబ్ చక్రవర్తి ఢిల్లీకి పిలిపించాడు. ఇస్లాం మతాన్ని స్వీకరిస్తావా, ప్రాణాలు

పోగొట్టుకుంటావా అని అడిగాడు. ఇస్లాంను స్వీకరించడానికి తేజ్ బహదూర్ అంగీకరించలేదు. తేజ్ బహదూర్ ను ఔరంగజేబు చంపించాడు. 'శిర్ దియా, శిరార్ నదియా! ప్రాణం అర్పించాడు కాని మతాన్ని విడువలేదు' అని తేజ్ బహదూర్ ను గురించి, ఇప్పటికీ గౌరవంగా చెబుతారు.

తేజ్ బహదూర్ ను గురించి ఒక కథ వుంది. ఢిల్లీ కోటలో బందీగావున్నప్పుడు, తన జెయిలు గది కిటికీలోనుంచి, చక్రవర్తి అంతఃపురంలోని స్త్రీలను చూస్తూవుండేవాడని తేజ్ బహదూర్ మీద నేరం మోపబడింది. ఆయనను చక్రవర్తి ఎదుట హాజరు పెట్టారు. తన మీద వచ్చిన ఆరోపణకు తేజ్ బహదూర్ చెప్పిన జవాబు ఇది: ఔరంగజేబ్ చక్రవర్తి, నేను నా జెయిలులో పైగదిలో కూర్చుని, కిటికీలోనుంచి బైటికి చూసిన మాటనిజమే. కాని నీ అంతఃపురం వైపుగాని, అంతఃపురంలోని స్త్రీల వైపుగాని నేను చూడలేదు. పడమటి వైపు సముద్రాంతరంనుంచి వస్తున్న ఇంగ్లీషు వారి వైపు చూస్తున్నాను, వాళ్ళు నీ సామ్రాజ్యాన్ని అంతమొందించబోతున్నారు."

తేజ్ బహదూర్ తరువాత, ఆయన కుమారుడు గోవిందసింగ్ శిక్కులకు గురువయ్యాడు. శిక్కులకు ఆయన పదవ గురువు. ఆఖరి గురువు కూడా ఆయనే. తన తరువాత, ఒక వ్యక్తి శిక్కులకు గురువుగా వుండరాదని, ఆయనే ఇశాించాడు.

శిక్కులను ఒక ప్రబలమైన జాతిగా తయారు చేసినవాడు, గురు గోవిందసింగ్, ఆయన గురువయేటప్పటికి,

శిక్కుమతాన్ని అణచివెయ్యడానికి ఔరంగజేబ్ కఠిన చర్యలను తీసుకుంటున్నాడు. అంచేత, తమమతాన్ని నిలబెట్టుకోవాలంటే కష్టమిస్తే, ఔరంగజేబును ప్రతిఘటించ వలసిందే అని గురు గోవిందసింగ్ నిర్ణయించుకున్నాడు.

తండ్రి చనిపోయేటప్పటికి గురు గోవిందసింగ్ పదేండ్ల బాలుకు. గురుపీతం అధివసించి, శిక్కులకు నాయకత్వం వహించేదాకా ఆయన పెర్షియన్, సంస్కృతం బాగా చదువుకున్నాడు.

ఖల్సా

శిక్కులకు నాయకత్వం వహించగానే గురు గోవింద సింగ్ మొట్టమొదట చేసిన పని, వారికి 'ఖల్సా'ను బోధించడం. ఖల్సా అంటే పవిత్రత అని అర్థం. ఆయన అనుచరులు ఇప్పటికీ అదేపేరుతో పిలువబడుతున్నారు. శిక్కుమతస్తులందరూకూడా పవిత్రులు కావడానికి, పవిత్రోదకములతో పుణ్యాహవచనం చేయించుకోవాలనే నిబంధనను గురు గోవిందసింగ్ పెట్టాడు. అలా పుణ్యాహవచనం చేయించుకున్న శిక్కులందరూ సనూనమే, వారిలో ఎక్కువ తక్కువలు వుండరాదు అన్నాడు. అప్పుడు, శిక్కులలోని అగ్రకులాలవారు ఆయన నాయకత్వాన్ని వదలుకున్నారు. కాని తక్కువకులాలుగా పరిగణింపబడినవారంతా ఆయనను చేరారు.

'ఖల్సా'ను అంగీకరించి, పుణ్యాహవచనం చేయించుకున్న తన అనుచరులందరికీ గురుగోవిందసింగ్, 'సింగ్' అని

నామకరణం చేశాడు. సింహంవలె ధైర్య సాహసాలను చూపి, తమమతరక్షణకు సంసిద్ధులుగా వుండేవారు 'సింగ్' అన్న మాట. వీరంతా అనుసరించవలసిన విధానాలలో 'పంచ కక్క' ఒకటి. అంటే అయిదు 'క'లు అన్నమాట. కేశం, కంఘ, కచ్చు, కర, కృపాణ్. పంచకక్కను అనుసరించే ప్రతిశిక్కుమతస్తుడూ, తనకేశాలను కత్తిరించుకోరాదు; ఎల్లప్పుడూ తనశిగలో ఒకకంఘ (దువ్వెన)ను వుంచుకోవాలి; కచ్చు (లాగు)ను ఎప్పుడూ ధరించాలి; కుడిచేతి మణికట్టు వద్ద 'కర' (ఉక్కుమురుగు)ను ధరించాలి; కృపాణాన్ని (కత్తిని) ఎల్లప్పుడూ ధరించాలి.

ఖిలాను అనుసరించే శిక్కులు, గ్రంథ్ సా హెబ్ కుతప్ప మరేవస్తువుకూ, ఏవ్యక్తికీ తల ఒగ్గరాదు.

ఈవిధంగా శిక్కులను ఒకకూడలిలోకి తీసుకొనివచ్చి, వారిని ఒకగొప్పసైన్యంగా తయారు చేశాడు గురు గోవింద సింగ్. ఇదంతాచూసిన ముస్లిము పరిపాలకులు, శిక్కులను తీవ్రచర్యలతో అణచివేయడానికి ప్రయత్నించారు. గురు గోవిందసింగ్ పుత్రులిద్దరిని, స్పిరిండ్ కోటలో, ఆ కోటను పాలిస్తున్న నవాబు చంపించివేశాడు. తరువాత కొద్దికాలానికే, క్రీ. శ. 1708 సంవత్సరంలో, నాందెడ్ లో గురు గోవిందసింగ్ హత్యచేయబడ్డాడు.

గురుగోవిందసింగ్ తో గురుపరంపర అంతరించింది. తన అనంతరం గురువు అనేవ్యక్తి వుండడని ఆయనే చెప్పాడు. తనతరువాత, మతవిషయాలలో శిక్కులకు గురువు, గ్రంథ్

సాహెబ్ అనీ, సాంఘిక, రాజకీయవిషయాలలో శిక్కుల సంఘమే గురువనీ ఆయన చెప్పాడు.

గురుగోవిందసింగ్ అనంతరం శిక్కుపై న్యం చాలా ఎక్కువగా పోరాటాలు జరిపింది. పైన్యాలనాయకులు ముస్లిములతో పోరాడి, చాలాదేశాన్ని జయించి రాజ్యాలు స్థాపించారు. ఇలా ఏర్పడిన రాజులలో రంజిత్ సింగ్ చాలా ప్రముఖుడు. బ్రిటిషువారు ప్రబలిన తరువాత, అన్ని రాజ్యాలతోపాటు శిక్కురాజ్యాలుకూడా ఓడించినవి.

ఈనాడు భారతదేశంలో సుమారు 65 లక్షలమంది శిక్కులు వున్నారు. వీరిలో అత్యధికసంఖ్యాకులు పంజాబ్ లోనే వున్నారు.

కాలక్రమేణ, శిక్కుమతస్థులలోకూడా అనేక శాఖలు ఏర్పడినవి. ప్రధానమతసూత్రాలను అందరూ పాటించి నప్పటికీ, ఆచారాలలోనూ, విశ్వాసాలలోనూ విభేదాలు ఏర్పడినవి.

పడిమంది గురువులనూ అంగీకరించనివాడు కొందరు, పడిమంది తరువాతకూడా గురువులు వున్నారని ఎవరో ఒక గురువును విశ్వసించేవాడు కొందరు, గ్రంథ్ సాహెబ్ లోని కొన్ని భాగాలను అంగీకరించనివాడు కొందరు, ఇలాగ శిక్కులలో శాఖలు ఏర్పడినవి. అయితే, ప్రధానంగా చెప్పవలసిన భేదాలు రెండు. గురుగోవిందసింగ్ బోధ ప్రకారం దాడి పెంచుకొనే ఖల్సాశిక్కులు, దాడి పెంచుకొని సాహజ్ ధారి శిక్కులు.

శిక్కులలోగల వివిధ శాఖలు ఇవి.

నిరంకారి

దేవునికి రూపం లేదు; అంచేత విగ్రహారాధన తప్ప అని విశ్వసించేవారు నిరంకారులు. గురుగోవిందసింగ్ అనంతరం శిక్కులలో కొందరు క్రమంగా హిందూ ఆచారాలను అవలంబించడంచూసి, దానిని అరికట్టడానికి దయాల్ దాస్ అనే వర్తకుడు, నిరంకారి మతాన్ని బోధించాడు. వివాహం, శ్రాద్ధం మొదలైన సందర్భాలలో హిందూ ఆచారాలను అనుసరిస్తున్న శిక్కులకు, అలా చెయ్యకూడదని ఆయన బోధించాడు. కట్నాలను ఎక్కువగా యివ్వకూడదనీ, వితంతువివాహాలను చెయ్యవచ్చుననీ దయాల్ దాస్ బోధించాడు. దయాల్ దాస్ అనుచరులు ఆయనను గురువుగా అంగీకరించినందున, పదిమంది గురువుల అనంతరం గురువులు లేరని భావించే సనాతన శిక్కులు నిరంకారి శాఖను నిరసించారు.

నామధారి

నామధారి శాఖకు 'కూకా' శాఖ అని కూడా పేరువుంది. నామధారి శాఖకూడా శిక్కులలో ప్రవేశించిన హిందూ ఆచారాలను పోగొట్టడానికే ఆరంభమైంది. శిక్కులలో కొంతమంది నాయకులు ఆస్తులను సంపాదించి, విలాస జీవితాన్ని గడపడం ప్రారంభించారు. వారిని మందలించి, త్రాగుడు, వ్యభిచారం మొదలైన దుశ్చర్యలు పనికిరావని వారికి బోధించి, వారిని సన్మార్గంలోకి తీసుకురావడం కూడా నామధారి శాఖ ప్రధానాశయం. ఈ శాఖను స్థాపించినవాడు, భగత్ జవహర్ మల్.

నిరంకారిశాఖశిక్కులకూ, నామధారిశాఖశిక్కులకూ ఆశయాలలో తేడా ఏమీలేదు. నిరంకారిశాఖవారు రాజయ్యాలజోలికి పోకుండావుంటే, నామధారిశాఖవారు రాజయ్యాలలో జోక్యం కలిగించుకున్నారు.

శిక్కుమతబోధలో ముఖ్యమైన అంశాలు ఏమిటంటే-

సత్యస్వరూపుడైన దేవుడు ఒక్కడే. దేవునికి ఆకారం లేదు. దేవుని స్వరూపాన్ని ఊహించడానికి మానవుడు అశక్తుడైనప్పటికీ, సత్ప్రవర్తనవల్ల దేవుని అనుగ్రహాన్ని మానవుడు పొందగలడు. మానవునికి పునర్జన్మ వుంది. పునర్జన్మలో మానవుడు ఏ రూపం పొందేదీ, యీ జన్మలో మానవుని ప్రవర్తనమీద ఆధారపడి వుంటుంది. అయితే, సత్ప్రవర్తనవల్ల మానవుడు పునర్జన్మలేకుండా చేసుకోవచ్చును. పునరావృత్తిలేని మోక్షం పొందడానికి, భగవదేచ్ఛప్రకారం నడచుకోవాలి. భగవదేచ్ఛను తెలుసుకోవడం అందిరికీ సాధ్యం కాదు. అంచేత, సామాన్యులకు గురువు అవసరం. అయితే, గురువుకు దేవత్వం ఆపాదించరాదు. గ్రంథ్ సాహెబ్ ను గురువుతో సమానంగా భావించాలి. నదులలోను, కొండలలోను, విగ్రహాలలోను పవిత్రత ఏమీ లేదు. శిక్కుల మతానుష్ఠానంలో వారి ప్రధానవిధి ప్రార్థన. శిక్కులు ఉదయం చేసే ప్రార్థనలకు 'జప్ జే' అనీ రాత్రిచేసే ప్రార్థనలకు 'రాహిరా' అనీ పేర్లు. మతధర్మాన్ని నిష్ఠతో పాటించే ప్రతిశిక్కు, యీ ప్రార్థనలను రెండు వేళలా పఠించవలసిందే. శిక్కుమతస్తులెవరూ కఠోర దీక్షలను పూన నవసరం లేదు. సన్యాసం తీసుకోవక్కర లేదు.

సంసారజీవితాన్ని గడపవచ్చును. మాంసభక్షణను విసర్జించ
నక్కరలేదు.

గ్రంథ్ సాహెబ్

శిక్కుమతస్తుల ప్రార్థనామందిరాలకు 'గురుద్వారా' లనిపేరు. ఈ గురుద్వారాలలో గ్రంథ్ సాహెబ్ ను శిక్కులు పూజిస్తారు. పూజలను జరుపడానికి స్త్రీ పురుషులందరికీ హక్కు వుంది. కాని, పెద్దపెద్ద పట్టణాలలోని గురుద్వారాలలో ప్రత్యేకం పూజారులు ఏర్పడినారు. వీరికి మహంతే లని పేరు. ప్రతిరోజూ ఉదయం ప్రార్థనలతో గ్రంథ్ సాహెబ్ ను తెరచి, దానిలోని కొన్ని భాగాలను చదువుతారు. తరువాత, గ్రంథ్ సాహెబ్ ను రోజంతా అలాగే తెరచి వుంచుతారు. సాయంత్రం మళ్ళీ ప్రార్థనలుచేసి, గ్రంథ్ సాహెబ్ లోని కొన్ని భాగాలను చదివి, గ్రంథాన్ని మూసివేస్తారు.

కులభేదాలు ఉండకూడదని గురునానక్ బోధించినప్ప సప్పటికీ, శిక్కుమతస్తులలోకూడా క్రమంగా కులభేదాలు వచ్చాయి. ఈనాడు శిక్కులలోకూడా ఆ స్పృశ్యులు వున్నారు.

జయ దేవుడు, రామానంద, కబీర్, నామదేవ, సుఫి ఫరీదుద్దీన్ షాకర్ గంజ్, నానక్ లు వ్రాసిన భక్తిపాటలూ, మొదటి అయిదుగురు శిక్కు గురువులూ చేసిన బోధలూ, తొమ్మిదవగురువు తేజ్ బహదూర్ రచనలూ, పదవ గురువు గురుగోవిందసింగ్ వ్రాసిన ఒక పద్యమూ గ్రంథ్ సాహెబ్ లో వున్నాయి.

గ్రంథ్ సాహెబ్ లోని ప్రథమ భాగాన్నే 'జప్ జీ'

అంటారు. ఈ 'జిప్జీ'ని ప్రతిశిక్కు కంఠస్థం చేసుకొని, ఉదయం ప్రార్థనగా పఠించాలి. 'జిప్జీ' తరువాత 'ఆశాక్తి వాక్.' ఇదికూడా ఉదయం పఠనకే వుద్దేశింపబడింది. ఈ రెండు భాగాలూ గురు నానక్ రచనలే. తరువాత 'రాహిరా'. ఇది సాయంకాలపు ప్రార్థన మంత్రాలు. ఇవన్నీ చాలామంది గురువులు వ్రాసినవి.

గ్రంథ్ సాహెబ్ తరువాత ఎక్కువ ప్రధానమైనది, దశమగ్రంథ్. ఈగ్రంథమంతా గురుగోవిందసింగ్ రచనలు. వీనిని గ్రంథస్తం చేసినవాడు, గోవిందసింగ్ శిష్యుడు మణిసింగ్.

ప్రతిదినమూ ప్రార్థనసమయంలో శిక్కులు, గ్రంథ్ సాహెబ్ తోపాటు దశమగ్రంథ్ లోని కొన్ని భాగాలనుకూడా చదువుతారు.

శిక్కుల సంతానానికి నామకరణం చేసేటప్పుడు, గ్రంథ్ సాహెబ్ లో చేతికివచ్చిన ఏదో ఒకపుటను తెరిచి, ఆ పుటలోని మొదటి అక్షరం ఏదో అదే మొదటి అక్షరంగా వచ్చే పేరుపెడతారు. శిక్కుల వివాహసమయంలో, వధూ వరులు గ్రంథ్ సాహెబ్ కు నాలుగు ప్రదక్షిణలు చేస్తూ వుంటే, గ్రంథ్ సాహెబ్ లోని మంత్రాలు పురోహితుడు చదువుతాడు.

శిక్కులమతాన్ని ఒక్కవాయ్ లో వర్ణించాలంటే, సత్యస్వరూపుడైన భగవంతునిపట్ల భక్తి బోధించే మతం అని చెప్పాలి. ఈ విశ్వాసంతప్ప, తక్కిన ఆచార, సాంప్రదాయాలలో నానక్ బోధించిననాటికీ యీనాటికీ శిక్కు మతంలో కాలానుగుణమైన మార్పులు ఎన్నో వచ్చినవి.

హిందూ మతం

హిందూమతం అంటే నిజానికి ఒకేఒక మతం కాదు, అదొక మతసముద్రం. ముక్తిని సంపాదించడానికిగల అనేక మార్గాలను అనుసరిస్తూ, ఒకరితోఒకరు మతభేదమే ఒక కారణంగా విరోధంపెట్టుకోక, ఒకేసంఘంగా జీవించే భారతీయులంతా హిందువులే.

అర్య, అనార్యజాతుల మిశ్రమం క్రమంగా జరుగడంతో, ఉభయులమతాలూ సమ్మేళనంపొంది, ఉభయుల దేవతలూ ఒకేశ్రేణిలోకి వచ్చారు. అదే హిందూమతం. దేవతారాధనలో యజ్ఞకాండ క్రమంగా అంతరించి, ఒక ప్రక్క పూజాకలాపం పెరిగింది; మరొకప్రక్కన ఆధ్యాత్మికజిజ్ఞాస పెరిగింది. పూజాకలాపంలో ఎవరియిష్టదేవతను వారు, తక్కిన దేవుళ్ళకన్న అధికుడని భావించేవారు. అదే ఒకమతం. ఇలా అనేకమతాలు ఏర్పడ్డాయి. ఆధ్యాత్మికజిజ్ఞాసలో, ఆత్మపరమాత్మల సంబంధాన్ని గురించి ఒకొకరు ఒకొకవిధంగా వాదించారు. ఇలా అనేకమతాలు ఏర్పడ్డాయి. ఇవన్నీ హిందూమతాలే.

హిందువుల మతాలనుగురించి చెప్పాలంటే, ఇప్పటికీ లభించిన ఆధారాలనుబట్టి వేదాలలోని మతంతో ఆరంభించవలసిందే.

వేదాలరచన ఎప్పుడు ప్రారంభమైంది, అనేవిషయంలో, అభిప్రాయభేదాలు వున్నాయి. క్రీస్తుకానికి

రెండువేల సంవత్సరాల పూర్వంనుంచి 1200 సంవత్సరాల
లోపున వేదరచన జరిగిందని చాలామంది అభిప్రాయం.

వేదాలు నాలుగు. ఋగ్వేదము, సామవేదము,
యజుర్వేదము, అథర్వవేదము.

వేదాలలోని ఋక్కులను, మంత్రములను నాలుగు
గ్రంథములుగా విడమరచి, నాలుగువేదాలను ఏర్పరచిన
వాడు కృష్ణద్వైపాయనుడని పురాణాలు చెపుతున్నవి.
వేదవిభాగం చేసినందున, ఆయనకు వేదవ్యాసుడని పేరు
వచ్చింది.

వేదాలలో మొట్టమొదటిది, ఋగ్వేదము. ఋగ్వేదం
లోని ఋక్కులరచన క్రీస్తుశకానికి రెండువేల సంవత్సరాల
పూర్వమే ప్రారంభమైనా, వానిని ఒకసంహితగా ఏర్పర
చడం క్రీస్తుశకానికి వెయ్యిసంవత్సరాల పూర్వం జరిగిందని
చరిత్రజ్ఞుల ఊహ. ఋగ్వేదంలో మొత్తం 1,017 ఋక్కులు
వున్నాయి. ఇవన్నీ పదిమండలములుగా ఏర్పాటు చేయబడి
నవి. కొన్నితరాలుగా, ఆర్యులలోని వివిధతెగలు, దైవా
లను ఉద్దేశించిచేసిన స్తోత్రాలు, దైవాలకు తెలిపిన తమ
కోర్కెలు, తమ తెగలుచేసిన యుద్ధాలు, సంపాదించిన విజ
యాలు, యజ్ఞమంత్రాలు, యజ్ఞవిధానం, కొంతమంది
వ్యక్తులు వ్రాసినకవిత, ఇవన్నీ ఋగ్వేదంలో వున్నాయి.
ఋగ్వేదంలోని భాష, పూర్తిగా యీనాడు యెవరికీ తెలి
యదు. నేను వాడుకలోలేని పదాలూ, అనాటి
అర్థం మారి నేటికి వేరేఅర్థాలను పొందిన పదాలూ ఎన్నో
ఋగ్వేదంలో వున్నాయి.

సామవేదం

సామవేదమంతా, సుమారు నూరుమంత్రాలు తప్ప, ఋగ్వేదంలోని మంత్రాలే. అయితే, యీ మంత్రాలన్నీ ఋక్కులను చదివినట్లుగా కాక, గేయపద్ధతిలో గానం చేస్తారు. ఏ గేయాన్ని ఏ రాగంలో గానం చెయ్యాలో, ఒక్కొక్క గేయాన్ని వివిధ రాగాలలో గానం చేసేటప్పుడు స్వరాలలో ఏయే మార్పులు వుండాలో ఈ వేదం చెప్పుతుంది.

యజుర్వేదం

యజుర్వేద మంత్రా కర్మకాండను బోధిస్తుంది. యజ్ఞాలలో హోతలు ఋక్కులను, ఊడ్గాతలు సామములను పఠిస్తూవుంటే, అధ్వర్యులు కర్మకలాపాన్ని చెయ్యాలి. అధ్వర్యులు చెయ్యవలసిన కర్మను వివరించి చెప్పేది యజుర్వేదం.

యజుర్వేదం రెండు భాగాలు: కృష్ణయజుర్వేదం. శుక్లయజుర్వేదం.

మంత్రము, అధ్వర్యులు చెయ్యవలసిన కలాపాన్ని వివరించే బ్రాహ్మణము, ఈ రెండూ కలిసి వుండేది కృష్ణయజుర్వేదము; మంత్రము వేరు, బ్రాహ్మణము వేరుగా వుండేది శుక్లయజుర్వేదము.

అధర్వవేదము

ఈ వేదమంతా, మంత్ర, తంత్ర వేదమని చెప్పువచ్చును. తాయెత్తులు, చక్రాలు, భూతోచ్ఛాటన మొద

లైన విషయాలలో నిండివుంటుంది. హితులైనవారికి మేలు కూర్చే ప్రయోగాలూ, కిట్టేవారిని నాశనంచేసే ప్రయోగాలూ అధర్వవేదంలో వున్నాయి. చనిపోయిన మానవుల ప్రాణం, ఏలోకానికి పోతుందో, నరకలోకమంటే ఏమిటో చెప్పేది యీ వేదమే.

బ్రాహ్మణములు

మూలవేదమంతా ఋక్కులు, లేక మంత్రాలు. ప్రతి వేదంలోని మంత్రాలభాగానికి సంహిత అనిపేరు. ఈ మంత్రాలను హోతలు, ఉద్ధాతలు పఠిస్తూవుంటే, అధ్వర్యులు చెయ్యవలసిన కర్మకాండను వివరించేభాగాలకు బ్రాహ్మణములని పేరు. ఈ బ్రాహ్మణములలో, ఏవరాజులు ఏయే యజ్ఞములను చేసినదీ వివరాలుకూడా కొన్నివున్నాయి. యజ్ఞ వాటికలను ఎలానిర్వహించాలి, యజ్ఞాలకు కావలసిన సంభారాలు ఏమిటి, పురోహితులు ఎందుకువుండాలి మొదలైన వివరాలన్నీ బ్రాహ్మణములలో వుంటాయి.

ఆరణ్యకములు

వీనిని బ్రాహ్మణములకు అనుబంధములని చెప్పవచ్చును. ఆరణ్యకములన్నీ గోప్యమైనవిషయాలనీ, వాటిని అందరూ వినకూడదనీ ఒకభావం.

అంచేత, అరణ్యాలలో రహస్యంగా వీటిని గురువులు శిష్యులకు బోధించేవారు. అంచేతనే వీటికి ఆరణ్యకములని పేరువచ్చింది. కర్మకాండను ఎక్కువగా చెయ్యడంకన్న, ధ్యానంలో ఎక్కువగా యజ్ఞకలాపాన్ని జరుపవచ్చుననే భావాన్ని బోధించేవి ఆరణ్యకములు. అందువల్ల ఆరణ్యక

ములలో కర్మకాండ యెక్కువగా కనుపడదు. ఆధ్యాత్మిక చింతనలో పరిగణనీయమైన అభివృద్ధిచూపిన ఉపనిషత్తులకు ఆరణ్యకములే ప్రాతిపదికలని చెప్పవచ్చును. ఏమంటే బ్రహ్మజ్ఞానము పొందడానికి చేయవలసిన ఉపాసనలు మొట్టమొదటిసారిగా ఆరణ్యకములలోనే చెప్పబడినవి.

ఉపనిషత్తులు

భారతదేశంలో ఆధ్యాత్మికచింత అత్యుత్తమస్థాయిని పొందిన కాలం ఉపనిషత్తులకాలమే అని చెప్పవచ్చును. “ఉపనిషత్” అంటే “సమీపంలో కూర్చొనడం” అని అర్థం. అంటే గురువువద్ద శిష్యుడు కూర్చుని వేదాంతమును నేర్చుకొనడం అనిగాని, ఒకరివద్ద మరొకరు కూర్చుని వేదాంతమును చర్చించడం అనిగాని తాత్పర్యం చెప్పవచ్చును. ఈవిధంగా గురువు శిష్యునికి బోధించిన వేదాంతానికి, లేక ఇద్దరుముగ్గురుకలిసి చర్చించిన వేదాంతానికి ఉపనిషత్తులనే పేరువచ్చింది. ఉపనిషత్తులలో ప్రధానమైనవి పన్నెండు. వీనిలో, ఐతరేయోపనిషత్, కాషీతకోపనిషత్, తైత్తిరీయోపనిషత్, మహానారాయణోపనిషత్, బృహదారణ్యకోపనిషత్, ఛాందోగ్యోపనిషత్, కేనోపనిషత్తులు, బ్రాహ్మణములలోనే ఇమిడివున్నవి.

కఠ, శ్వేతాశ్వతర, ఈశ, ముండక, ప్రశ్నోపనిషత్తులు ప్రత్యేకంగా బ్రాహ్మణముల తరువాత వచ్చాయి.

వేదములసారాన్ని బోధించేది, వేదాంతం. ఉపనిషత్తులన్నీ వేదములసారాన్ని విపులపరచి, బ్రహ్మజ్ఞానాన్ని బోధిస్తాయి కనుక, వాటికి వేదాంతం అనిపేరు వచ్చింది.

వేదాంగములు

వేదములు ప్రాతిపదికగా తరువాత ఏర్పడిన గ్రంథాలకు వేదాంగములని పేరు. ఇవి ఆరుశాఖలు.

1. శిక్ష. సరియైన ఉచ్చారణను బోధిస్తుంది.
2. ఛందస్సు. శ్లోకముల రచన, కవిత్వమును బోధిస్తుంది.

3. వ్యాకరణము.

4. నిరుక్తము; శబ్దముల వ్యుత్పత్తి ప్రకారమును తెలుపుతుంది.

5. జ్యోతిషము. నక్షత్రములు, గ్రహములు, పీఠిగమనము, రూపు మొదలైన విషయాలను బోధిస్తుంది.

6. వేదాంగము (కల్పము). ఇది బ్రాహ్మణులు అనుసరించవలసిన నిత్యవిధానాలను, కర్మకాండను బోధిస్తుంది. ఇది రెండుభాగాలు, ఒకభాగానికి గృహ్యసూత్రములనీ, రెండవభాగానికి సమయచరితసూత్రములనీ పేరు. నిత్యకృత్యములలో అనుసరించవలసిన విధులను, ఆచారములను బోధించేవి, సమయచరిత సూత్రములు. గృహస్థులు ఆచరించవలసిన వ్రతములను, నియమములను బోధించేవి గృహ్యసూత్రములు. సమయచరితసూత్రములను శ్రౌతసూత్రములనీ, ధర్మసూత్రములనీ కూడా అంటారు. అయితే గృహ్యసూత్రములనూ, శ్రౌతసూత్రములనూ కలిపి 'స్మార్తము' అంటారు.

వేదోపాంగములు

మీమాంస: వేదములలోని సిద్ధాంతములను, ఆచారములను వివరిస్తుంది.

న్యాయ: నా స్థికవాదాన్ని ఖండిస్తుంది.

ధర్మశాస్త్ర: మనుష్యుల ప్రవర్తన, ఆచారములు, కట్టుబాట్లను బోధిస్తుంది. ధర్మశాస్త్రములలో హిందువులకు ముఖ్యమైనది మనుధర్మశాస్త్రము. క్రీస్తుశకానికి 1200 సంవత్సరాలకు పూర్వం మనుధర్మశాస్త్రము రచింపబడినదని చాలామంది పరిశోధకుల విశ్వాసము.

ఉపవేదములు

ఆయుర్వేదము, ధనుర్వేదము, గంధర్వవేదము, అర్థశాస్త్రము.

దేవుళ్లు

ఋగ్వేద రచన కొంత జరిగిన తరువాతనే, ఆర్యులు భారతదేశానికి వచ్చివుంటారు. ఏమంటే, ఋగ్వేద ప్రథమ భాగాలలో వున్న ఆర్యుల దేవుళ్ళకంటే ఎక్కువ దేవుళ్ళు ఋగ్వేదపు ఆఖరు భాగాలలో కనపడుతున్నారు.

ఋగ్వేద ప్రథమ భాగాలలో ఆర్యుల దేవుళ్లు వీరు : ఇంద్రుడు, అగ్ని, వరుణుడు, సూర్యుడు, రుద్రుడు, విష్ణువు, యముడు, అశ్వినీదేవతలు, సోముడు.

ఋగ్వేద కాలంనాటి ఆర్యుల ముఖ్యదేవత ఇంద్రుడు. ఆర్యులను యుద్ధాలలో గెలిపించవలసినవాడూ, సకాలంలో వర్షాలు కురిపించి పంటలు పండించవలసినవాడూ, ఆర్యులు

చేసే యజ్ఞాలలో ప్రధానభాగాన్ని స్వీకరించే అధిదేవతా, ఇంద్రుడే.

ఆర్యులకు సహాయం చెయ్యడానికి ఇంద్రుడు చేసే యుద్ధాలలో అతనికి సహాయపడేవారు మరుత్తులు. వీరంతా, ఆకాశంలో రథాలమీద సంచరిస్తూ, ఆర్యుల శత్రువులను హతమార్చడంలో ఇంద్రునికి తోడ్పడతారు.

ఇంద్రునితరువాత ముఖ్యదేవుడు, వరుణుడు. ఋగ్వేద కాలానికి పూర్వం, వరుణుడే ప్రధానదేవునిగా వుండేవాడేమో. కాని, ఋగ్వేద కాలంనాటికి ఇంద్రునిప్రభ హెచ్చి, వరుణుడు రెండవదేవుడయ్యాడు. ప్రపంచంలో ప్రజలందరూ సరిగా నడచుకుంటున్నారో లేదో కనిపెట్టేదేవుడు వరుణుడు. స్వర్గంలో, ఒక గొప్పనగరిలో ఈయన వుంటాడు. ఋతువులు క్రమం తప్పకుండా నడిచేట్టట్టు చూసేది ఈయనే. వరుణుడు సర్వాంతర్యామి. ఈయనకు తెలియకుండా ప్రపంచంలో ఏమీ జరగదు. ఎవరు, ఎక్కడ, ఎంతరహస్యంగా మాట్లాడుకున్నా, ఎంతరహస్యంగా ఏపనిచేసినా వరుణుడికి తెలియకుండా వుండదు. పాపులను వరుణుడు చాలా కఠినంగా శిక్షిస్తాడు.

మరొక ముఖ్యమైన దేవుడు సూర్యుడు. ఏడు గుఱ్ఱాలను కట్టిన రథమెక్కి, ఏడుకల్లెములను చేతబూని, తూర్పుదిక్కునుంచి పడమటకు లోకాన్నంతనూ తన కాంతులతో నింపి ప్రతిరోజూ ఆకాశంలో ప్రయాణం చేస్తూ ప్రపంచానికి జీవశక్తిని ప్రసాదించే యీ సూర్యునే ఆర్యులు సవిత్రు

డన్నాడు. సవిత్రిని స్తుతి, ఆద్యుల మంత్రాలలో అతి పవిత్రమైనది. దానికే సావిత్రి అనీ, గాయత్రి అనీ పేర్లు.

తత్ సవితు ర్వరేణ్యం

భగ్గో దేవస్య ధీమహి

ధీయో యోనః ప్రచోదయాత్.

ఇదే ఆద్యులకు పరమపవిత్రమైన గాయత్రి. ఈ గాయత్రిని జపించడం, యీనాటికీ అత్యంతపవిత్రమైన విధిగా ఆచారవంతులైన బ్రాహ్మణులు పాటిస్తారు.

లోకానికి వెలుతురు ప్రసాదించి, తమకు దారిని చూపుతూ, తప్పిపోయిన తమపశువులను వెతుక్కోడానికి సహాయపడుతూ, తమకు రక్షకుడుగావున్న యీ సూర్యునే ఆద్యులు పూజు డన్నాడు.

ఆద్యుల దేవతలలో అశ్వినీదేవతలుకూడా ముఖ్యులే. పడవలు మునిగిపోతే, ఆ పడవలలోనివారిని ఒడ్డుకు చేర్చడం, రోగాలను నయం చెయ్యడం, యుద్ధాలలో అంగవికలులైన వారికి కృత్రిమ అంగాలను కూర్చడం, అవివాహితలైన స్త్రీలకు వరులను చూపడం, అశ్వినీదేవతలు చేసే సత్కార్యాలు. వీరికే నాసత్యులని కూడా పేరు. అశ్వినీదేవతలంటే ఆపద్బాంధవులన్నమాట.

ఆద్యులు తమజీవితానికి అతిముఖ్యమైనదిగానూ, తమ పూజలకు అతిపవిత్రమైనదిగానూ పరిగణించిన భౌతికశక్తి. అగ్ని. ఇలాటి అగ్నిని ఒక దేవతగా భావించి వారు అనుదినమూ పూజించేవారంటే వింత ఏమీ లేదు.

సోముడు అంటే ఓషధులను వాటిమహత్తు పోకుండా

కాపాడే దేవుడు, చంద్రుడు. ఋగ్వేదంలోని ఒక మండలం అంతా సోముని స్తోత్రం చేసే మంత్రాలే.

ఋగ్వేదకాలంలో సామాన్యదేవుడుగా వుండి, ఆర్యులు అనార్యులు కలయిక పొందిన తరువాత శివ లిత్వాన్ని పొంది, తరువాత త్రిమూర్తులలో ఒకడై, యీ నాడు శైవులకు ఏకైకదేవుడైన దుద్రుడు కూడా ఆర్యుల దేవుళ్ళలో ఒకడు. ఆరోజులలో దుద్రుడు, రాద్రమూర్తి. ఆగ్రహం వస్తే నాశనం కలిగించేవాడు: అనుగ్రహం వస్తే తుప్తి, పుష్టి ప్రసాదించేవాడు. అనార్య సాంప్రదాయంలో శివుడు, లింగమూర్తి. ఆర్యసాంప్రదాయంలో శివుడు పంచ వక్త్రుడు. శూలపాణి. - ఈ రెండిటి కలయికలో నేటి శివారాధన జరుగుతున్నది. ఆలయంలోని మూలవిరాట్ సాధారణంగా లింగరూపంలో వుంటే, ఉత్సవ విగ్రహం పంచ వక్త్రుడు; శూలపాణి, నందివాహనుడు.

విష్ణువు, ఆర్యులదేవుళ్ళలో ఒకడే. ఋగ్వేదకాలంలో విష్ణువు సూర్యుని అంశలలో ఒకడుగా పరిగణింపబడినాడు. యజ్ఞ భాగాన్ని స్వీకరించడానికి తప్పక ఆహ్వానించవలసిన దేవతలలో విష్ణువు ఒకడు. తరువాత, అనార్యుల 'విను', ఆర్యులవిష్ణువు కలసిపోయాడు. విష్ణువు, శివునితో సమానుడైన పెద్ద దేవుడయ్యాడు.

ఆర్యులమతంలో ప్రధానమైన ధర్మం, యజ్ఞం. యజ్ఞంలో దేవతలు ఆహూతులై యజ్ఞ వేదికమీదికి వచ్చి, యాజ్ఞకులు అర్పించిన హవిస్సులను స్వీకరించేవారు. యజ్ఞం చేసినవారికి కలిమిసీ, బలిమిసీ ప్రసాదించేవారు.

భారతదేశంలో స్థిరనివాసం ఏర్పరచుకున్న తరువాత, అంతకుపూర్వమే అచ్చటవున్న ప్రజల దేవుళ్ళలో కొందరినికూడా ఆద్యులు తమదేవుళ్లుగా చేసుకున్నారు. ఈ విధంగా ఆద్యులదేవుళ్ళ శ్రేణిలోకి చేరిన ముఖ్యదేవతలు ఏరు.

శివుడు; శక్తి, (దుర్గ); సుబ్రహ్మణ్యేశ్వరుడు (స్కందుడు, కుమారస్వామి, వేలు) గణేశుడు (పుళ్ళేయార్).

అనాద్యులదేవుళ్ళను తమదేవుళ్లుగా ఆద్యులు చేసుకున్నారంటే, అది తమకన్నపూర్వమే భారతదేశంలో వుంటున్న ప్రజలతో ఆద్యులు ఒకేసంఘంగా ఏర్పడి ఒక రాజీకి రావడం అన్నమాట. అంటే, ఆద్యులదేవతలను అనాద్యులు ఆరాధించడంకూడా ప్రారంభమైంది. ఈవిధంగా ఆర్య అనార్య జాతులు మతవిషయంలో ఒకకలయిక పొందారు. మతంలో ఐక్యత కుదిరేటప్పటికి, కుల, వర్గ భేదాలు తరువాత ఏర్పడినప్పటికీ, సాంఘికంగా ఏకత్వం వచ్చింది. ఈ పరిణామమే భారతజాతి ఏర్పడడం అనిగాని, హిందూమతం ఏర్పడడం అనిగాని అనవచ్చును. ఆద్యులు రాకపూర్వం భారతదేశంలోవున్న ప్రజలు పంటలను పండించే ఒక దేవుణ్ణి, ప్రజలందరికీ తల్లిగా ఒక స్త్రీ మూర్తిని, కొన్ని చెట్లనూ, మృగాలనూ దేవతలుగా ఆరాధించినట్టు కనపడుతుంది.

అనాద్యుల ముఖ్యదేవత శివుడు. శివునిరూపం, లింగం. ఆద్యులు ఈ దేవతనుకూడా తమదేవతల శ్రేణిలో చేర్చుకొన్నారు. రుద్రుడు, శివుడయ్యాడు. కాద్రమూర్తి, మంగళమూర్తి అయ్యాడు.

ఆద్యుల అనాద్యుల కలయికతో ఏర్పడిన హిందూ మతంలో, అనాద్యుల దేవతలైన శివ, విష్ణువులకు ప్రధాన స్థానం ఏర్పడింది. ఆద్యుల దేవతలైన ఇంద్రుడు, వరుణుడు మొదలైనవారంతా శివవిష్ణువులకు లోబడిన దిక్పాలు రయ్యారు.

సృష్టికి మూలకారణమైన శక్తిని బ్రహ్మగా నిర్వచించి, శివవిష్ణువులతో సమానస్థానం బ్రహ్మకు యివ్వడం, తరువాత జరిగింది. ఋగ్వేదకాలంలో, దుద్రుడు ఒకముఖ్యుడేవత. దుద్రుడు, ప్రళయంకలిగించి సర్వనాశనం చెయ్యగల భయానకమూర్తి.

యుజుర్వేద కాలంనాటికి, దుద్రుడు శివుడేనాడు. శివ రూపంలో అతడు మంగళకరుడు. శంకరుడు. అతడే మహాదేవుడు,

తరువాత గృహ్యసూత్రములలో, దుద్రుడు, హరుడని పేర్కొనబడినాడు.

ఉపనిషత్తులకాలంలో శివుడు ప్రధాన దైవమయ్యాడు. భగవద్గీతలో, సృష్టికర్తలకు ప్రభువుగా వర్ణింపబడినాడు. క్రీస్తుశకానికిపూర్వం నాలుగువందల ఏండ్లనాటికి, క్రమంగా శివుడు మహేశ్వరుడయ్యాడు. శివుని అర్చించేవారు శైవులని పిలువబడేవారు.

క్రీ. శ. నాల్గవశతాబ్దంనాటికి, శివునికాక విష్ణువును అర్చించేవారు వైష్ణవులనే పేరును పొందినారు. విష్ణువునే భగవంతునిగా అర్చించేవారంతా, భాగవతులనీ, పాంచ రాత్రులనీ పర్యాయనామాలను పొందారు.

ఈ ఇద్దరు దేవతలనూ హరిహర, శంకరనారాయణ రూపంలో కొందరు ఆరాధించేవారు. బ్రహ్మకుకూడా హరి హరులతో సమానస్థానం కల్పించడం జరిగినతరువాత, హరి, హర, బ్రహ్మలనే త్రిమూర్తులు ఏర్పడినారు.

వేదకాలంలో ఆర్యులకు విగ్రహారాధన లేదు; పూజా కలాపం లేదు; దేవాలయాలు లేవు. ఆర్యులమతమంతా యజ్ఞాలుచెయ్యడం. అందువల్ల, యజ్ఞంచేసినప్పుడు ప్రత్యేకం యజ్ఞవాటికలను కట్టేవారు. యజ్ఞం పూర్తికాగానే వాటి కలను యెత్తివేశేవారు. గృహస్తులయిండ్లలో అగ్నిహోత్రాన్ని అర్పించేవారు. ఉదయం, మధ్యాహ్నం, సాయంత్రం, సావిత్రిని జపించేవారు.

అనార్యులు విగ్రహారాధన చేసేవారు. సాధారణంగా ప్రతియింటిలోనూ శివలింగమో, విష్ణువుకూర్చావతారరూప విగ్రహమో, శక్తివిగ్రహమో వుండేది. ఈ విగ్రహాలకు పూజచేసేవారు. నగరపాలకులుగాని, భాగ్యవంతులుగాని ప్రత్యేకం దేవాలయాన్ని కట్టిస్తే, అక్కడికి సామాన్య ప్రజలుకూడా వెళ్ళేవారు.

ఆర్యులు అనార్యులు కలసి, వీరిరువురిమతాలు సమ్మేళనంపొందినతరువాత దేవాలయాలలో విగ్రహారాధన, విపులమైన, పూజాకలాపం ఏర్పడినవి. ఆలయాలు, విగ్రహాలు, పూజావిధానం అనార్యులవైతే, పూజా మంత్రాలు, పుజారిత్వం ఆర్యుల వయ్యాయి. కొన్నికొన్ని ఆలయాలలో అనార్యులే పూజారులుగావుండడం లేకపోలేదు. ఈ విధమైన ఆర్య, అనార్య సమ్మేళనమే హిందూమతం.

కాలక్రమేణ, ఏకదేవత్వం హిందూమతస్తుల విశ్వాసంగా పరిణమించినా, దేవునికి మూడుప్రధానలంకలు నిర్ణయింపబడినవి. ఒకలంకకు ఒకమూర్తి నిర్ణయింపబడినది. ఈ త్రిమూర్తుల పేర్లు, బ్రహ్మ, విష్ణు, మహేశ్వరులు.

సృష్టిచేశేవాడు బ్రహ్మ; రక్షణచేశేవాడు విష్ణువు; నాశనంపొందించేవాడు మహేశ్వరుడు.

త్రిమూర్తిత్వం దేశమంతటా వ్యాపించినప్పటికీ, విష్ణువుకూ, మహేశ్వరునికీ దేవాలయాలు నిర్మించి అర్చన, ఆరాధనలు చెయ్యడం వాడుకలోకి వచ్చిందికాని, బ్రహ్మకు మాత్రం దేశంలో ఒకేఒక దేవాలయం వుంది. (అజ్మీర్ సమీపంలో పుష్కరసరస్సువద్ద). ఈ విధంగా హిందూ మతంలో దేవతల శ్రేణి, పూజాకలాపం ఒక ప్రక్కన ఏర్పడుతూవుంటే, మరొక ప్రక్కన ఆధ్యాత్మికచింత కూడా ఎక్కువగా వుండేది.

ఆధ్యాత్మికచింత

ఈ ప్రపంచసృష్టికి కారణం ఏమిటి; ఏశక్తియీ ప్రపంచాన్ని నడపుతోంది? ఈ సృష్టిలో మానవునిస్థానం ఏమిటి? మానవునికీ, సృష్టికీ కారణమైన శక్తికీ గల సంబంధం ఏమిటి? మానవునిజన్మ ఆకస్మికమా, ఆలోచనాపూర్వమా? ఈజన్మ యింతేనా? లేక, పునర్జన్మవుందా? ఇలాటి ఆలోచనలతో మునులూ, యోగులూ, తపస్వులూ చర్చలు ప్రారంభించారు. ఈచర్చలే ఉపనిషత్తులు.

ఉపనిషత్తుల బోధఫలితంగా కర్మవాదం బయలుదేరింది. నేటిజన్మ పూర్వజన్మకర్మఫలం; నేటికర్మమీదనే

పునర్జన్మ ఆధారపడివుంటుంది. ఈవాదమే, తరువాత జౌద మతానికి పునాది అయింది.

వాంఛలను విడచిపెట్టడమే బ్రహ్మజ్ఞానం పొందడం; బ్రహ్మజ్ఞానం పొందడమే, ముక్తిపొందడం అనేభావం కరోప నిషత్తులో నిర్వచించబడింది. ఈభావం జౌద్ధమతంలో ఒక ప్రధానధర్మం అయింది.

ఉపనిషత్తులకాలంలో, ఆధ్యాత్మికచింత పలువిధాల నడిచింది. దేవుడు వున్నాడనే వాదం; దేవుడు లేడనే వాదం, ప్రపంచమంతా దేవునిరూపమే ననే వాదం; దేవుడు (అంటే పరబ్రహ్మ) వేరు, జీవుడు వేరు అనేవాదం; పునర్జన్మవుందనే వాదం; పునర్జన్మ లేదనే వాదం; సరస్వతంత్రుడైన మానవుడు తన ఇష్టంవచ్చినరీతిగా జీవితం గడపవచ్చుననీ, మానవుడు మరణించినప్పుడు శరీరంతోపాటు ప్రాణంకూడా నాశనం పొందుతుందనీ చెప్పేవాదం.

ఇలా అనేకవాదాలు బయలుదేరాయి. ఇన్ని మత వాదాలు వున్నప్పటికీ, హిందూసంఘం ఒకటిగానే వుండేది. అన్నిమతాలూ హిందూమతంలోని వివిధశాఖలుగా పరిగణింపబడేవి.

క్రీస్తుశకారంభానికి కొంతపూర్వమే హిందూ మతంలో ఆరు భిన్న శాఖలు ఏర్పడినవి. అవి ఇవి: న్యాయ, వైశేషిక, సాంఖ్య, యోగ, మీమాంస, వేదాంత.

న్యాయవాదం: స్పష్టమైన ఆలోచనలతో, సునిశితమైన తర్కంవల్ల బ్రహ్మజ్ఞానం పొందవచ్చునని చెబుతుంది.

నైశేషికవాదం: ప్రపంచం అణురూపమైనది. ఆత్మ వేరు, అణువు వేరు. అణువులు ఆత్మకు కార్యకారిణులు. ప్రతి అణువుకు విశేషతత్త్వమున్నది. అణువులు కల్పాంతం వరకు నాశనము లేనివి. కల్పాంతంలో అణువులు నాశనం పొందుతవి. మళ్ళీ కల్పం ఏర్పడినప్పుడు, మరొక బ్రహ్మకొత్త అణువులను సృష్టిస్తాడు, అణువులు విశేషతత్త్వాలను కలిగినవైతే, ఆత్మ, మనస్సు, కాలము, ఆకాశము నిర్గుణమైనవి.

సాంఖ్యవాదము : దేవుడు లేడు. ప్రపంచముతా ఇరవై అయిదు మూలతత్త్వాలతో కూడి వున్నది. వీనిలో మొదటిది, ప్రధానమైనది, ప్రకృతి. ప్రపంచసృష్టి, యీ ప్రకృతికి సహజస్వభావము. ప్రకృతినుంచి బుద్ధి, బుద్ధినుంచి అహంకారము పుడుతున్నవి. అహంకారంనుంచి, ఆకాశము, వాయువు, వెలుతురు, నీరు, భూమి అనే పంచతన్మాత్రలు పుడుతున్నవి. ఈపంచతన్మాత్రలే రూపం పొంది పంచమహాభూతములు అవుతున్నవి. ఈపంచమహాభూతములతో అహంకారం సంయోగం పొంది, శబ్ద, స్పర్శ, రూప, రస, గంధము అనే పంచజ్ఞానేంద్రియములు పుడుతున్నవి. ఈ జ్ఞానేంద్రియముల నుంచి, పంచకర్మేంద్రియములు పుడుతున్నవి. అహంకారంనుంచి మనస్సు పుడుతున్నది. ఈ ఇరవై నాలుగు తత్త్వములు కాక, ఇరవయ్యైదవది, పురుష. పురుషతత్త్వం ప్రకృతిమీదగాని, ప్రకృతి పురుషానిమీదగాని ఆధారపడివుండవు. పురుషునితో సంబంధం లేకుండానే ప్రకృతి ప్రపంచసృష్టిని చేసుకుంటూపోతుంది. పురుషుడు

యీ సృష్టిలో యిరుక్కుంటాడు. ఈ సత్యాన్ని గ్రహించి ప్రకృతి బంధనాలనుంచి పురుషుడు విముక్తుడై తే, అదే మోక్షం. సృష్టి అంతా తమో రజస్సత్వ గుణాలతో నిండి వుంటుంది.

యోగవాదము: యోగాభ్యాసమువల్ల మోక్షము పొందవచ్చును. యోగులు యమ, నియమ, ఆసన, ప్రాణాయామ, ప్రత్యాహార, ధారణ, ధ్యాన, సమాధి అనే అష్టవిధులను పాటించాలి. మానవుని శరీరంలో తలనుంచి గుదమువరకూ సుషుమ్న నాడి వుంది. ఈ నాడిపై భాగంలో, అంటే మానవుని తలలో సహస్రారచక్రము వుంది. గుదం వద్ద కుండలినీచక్రము వుంది. ఈకుండలినీచక్రంలోని శక్తిని, యోగాభ్యాసంవల్ల ప్రకోపింప చెయ్యవచ్చును. కుండలినీ శక్తిని ప్రకోపింపచేసి సుషుమ్న గుండా సహస్రారచక్రం వరకు తీసుకొనిపోవచ్చును. కుండలినీశక్తిని ప్రకోపింపచేసి నప్పుడు, యోగికి గొప్పశక్తులు కలుగుతవి. కుండలినీ సహస్రారమును చేరినప్పుడు మానవుడు సంపూర్ణమైన మోక్షమును పొందుతాడు.

మీమాంస: వేదాలు అపౌరుషేయములు. అవి తప్ప ప్రమాణ గ్రంథాలు లేవు. వేదాలలో చెప్పిన ప్రకారం నడుచుకోవడమే మోక్షానికి మార్గం.

వేదాంతము: వేదాలకు అంతం ఇదే. దీనినే ఉత్తర మీమాంస అనికూడా అంటారు. మీమాంస వాదం వేదాంతంగా పరిణమించడమే, ఇలా చెప్పడానికి కారణం. వేదాంత వాదానికి మూల గ్రంథం, బౌద్ధరాయణుడు.

వ్రాసిన బ్రహ్మ సూత్రములని చెప్పవచ్చును. వేదాంత వాదములో శాఖలుగా ఏర్పడనవే, అద్వైత, విశిష్టాద్వైత, ద్వైత మతాలు. ఈ మతాలను బోధించిన శంకర, రామానుజ, మధ్వాచార్యులు ముగ్గురూ బాదరాయణుని సూత్రాలకు, తమ బోధలకు అనుకూలమైన పద్ధతిలో విడివిడిగా భాష్యములను వ్రాశారు.

వేదాంతము పూర్తిగా ఉపనిషత్తుల బోధలూద ఆధారపడివుంది. దుర్గాహ్యములైన ఉపనిషత్తులలోని ఆధ్యాత్మిక భావాలను నిర్వచించేదే వేదాంతము. ఉపనిషత్తులకు భాష్యములను వ్రాసి, వేదాంతానికి రూపు దిద్దిన వాడు, శంకరాచార్యులు. ఆయన బోధించిన మతానికి అద్వైతము అని పేరు. తరువాత విశిష్టాద్వైతము, ద్వైతము అనే శాఖలు ఏర్పడినవి.

అద్వైతము

పరమాత్మకూ జీవాత్మకూ భేదంలేదు; ఈ రెండూ ఒకటే; పరమాత్మ నిర్గుణం అని బోధించేది అద్వైతము. 'ఏకమే వాద్వితీయం బ్రహ్మ.'

అనేక భాండములలో నీరుపోసి వాటిని సూర్యునికి ఎదురుగా పెడితే, ఆ భాండములన్నిటిలోనూ అన్ని రూపాలలో సూర్యబింబం కనుపించినట్లే, పరమాత్మ అనేక శరీరాలలో అనేక జీవాత్మలుగా కనపడుతుంది. కాని, నిజానికి పరమాత్మకూ జీవాత్మకూ భేదం లేదు.

'తత్ త్వం అసి,' అదే నీవు. జీవాత్మ పరమాత్మ పమే. అయితే, మాయవల్ల జీవాత్మ, యీ సత్యాన్ని

గ్రహించడం లేదు. జ్ఞానంద్వారా యీ సత్యాన్ని గ్రహించినప్పుడు తనకూ, పరమాత్మకూ భేదం లేదని జీవాత్మ గ్రహించగలుగుతుంది. ఈ జ్ఞానంపొందిన జీవాత్మ మోక్షం పొందగలుగుతుంది. అంటే పరమాత్మతో ఐక్యం పొందుతుంది.

ఇలాటి జ్ఞానసిద్ధిని పొందడం ప్రపంచంలో అందరికీ సాధ్యం కాదు. అంచేత పరమాత్మకు రూపం కల్పించుకొని, ఇష్ట దేవతగా భావించుకొని, ఆ దేవతను ఆరాధించడం ద్వారా, సంసారులు మోక్షసిద్ధికి ప్రయత్నించవచ్చును.

శంకరాచార్యులు బోధించిన అద్వైత మతాన్ని అవలంబించేవారికి స్మార్తులని పేరు.

శంకరాచార్యులకు పూర్వం, దేశంలోని హిందువులలో 96 విభిన్న మతాలు వుండేవట. ఈ 96 మతాలను శంకరాచార్యులు ఆరు మతాలుగా విభజించాడు.

1. శైవులు, శివుని అర్చించేవారు; 2. వైష్ణవులు విష్ణువుని అర్చించేవారు; 3. సౌరులు, సూర్యుని అర్చించేవారు; 4. శాక్తేయులు, శక్తిని అర్చించేవారు. వీరిలో రెండు శాఖలు వున్నాయి. బహిరంగంగా ప్రజలకు ఆమోదకరమైన పద్ధతిలో శక్తిని అర్చించేవారు; వీరికి దక్షిణాచారులని పేరు. తంత్రాలు, స్త్రీపూజ మొదలైన అచారములుగలవారు; వీరికి వామాచారులని పేరు; 6. గాణాపత్యులు, గణపతిని అర్చించేవారు; 6. కాపాలికులు, యోగులు.

శంకరుడు, మలయాళ దేశంలో కాలాడి అనే గ్రామములో జన్మించాడు. ఆయన తండ్రి పేరు శివగురు. శంకరుని జననం, క్రీ. శ. 625 సంవత్సరంలోనని చాలామంది చరిత్రకారులు నిర్ధారణ చేశారు. ఈ విషయంలో ఇప్పటికీ వాదోపవాదాలు చాలా వున్నాయి.

శంకరుని చిన్నతనంలోనే తండ్రి చనిపోయాడు. తరువాత బాలుడుగా వుండగానే ఆయన సన్యాసం స్వీకరించి గోవిందుడనే పండితునివద్ద శాస్త్రాలు చదువుకున్నాడు. విద్యాభ్యాసం పూర్తికాగానే, వేదాంత బోధకు పూనుకున్నాడు. దేశం అంతటా సంచారం చేసి, దిగ్గతులవంటి పండితులను వాదంలో ఓడించి అద్వైతమత పీఠాలను ఏర్పరచాడు. ఈ పీఠాలకే శంకర మఠములనికూడా పేరు. ఈ మఠాలలో పెద్దవి, కంచి, శృంగేరి, కాశి, పూరి, బదరి నారాయణము, పుష్పగిరిలో వున్నాయి.

శంకరుని సన్యాస స్వీకారమును గురించి, ఆయన అనేకమంది పండితులను వాదములో ఓడించడాన్ని గురించి, ఆయన మహిమలను గురించి చాలా కథలు ప్రచారంలో వున్నాయి.

వేదాంత మతానికి రూపు దిద్ది, యీనాటికీ నిలచి వున్న గొప్ప మతాలను స్థాపించి, శంకరాచార్యులు తన ముప్పది రెండవ ఏటనే మరణించాడు.

శంకరుడు రచించిన గ్రంథాలలో ఉపనిషద్భాష్యములు, వేదాంత సూత్ర భాష్యములు, భగవద్గీతాభాష్యము, సర్వసిద్ధాంత సంగ్రహము, ముఖ్యమైనవి.

శంకరాచార్యునికి పూర్వమే అద్వైత మతానికి పునాది వేసినవాడు, గౌడపాదుడు. గౌడపాదుని శిష్యుడు, గోవిందుడు. గోవిందుని శిష్యుడు శంకరుడు.

గౌడపాదుడు మాండుక్య ఉపనిషత్తుకు వ్రాసిన కారి కలలోనే అద్వైత సిద్ధాంతానికి మూలం వున్నది. కాని, యీ సిద్ధాంతాన్ని రూపొందించి ప్రచారం చేసినవాడు, అద్వైతంలో మాయాసిద్ధాంతాన్ని విపులపరచినవాడు, శంకరుడు. 'జగమంతా మాయ, పరమాత్మ లీల,' అనే భావం ఉపనిషత్తులలోనే వున్నది. కాని, యీ భావాన్ని విస్తరించి ఒక మతంగా బోధించినవాడు శంకరుడే.

విశిష్టాద్వైతము

పరమాత్మవేరు, జీవాత్మవేరు. కాని, భగవద్భక్తివల్ల, సత్సత్వ రసవల్ల జీవాత్మ ముక్తిపొంది, ఆఖరుదశలో పరమాత్మలో సాయుజ్యం పొందుతుంది, అయితే, సృష్టి, లయ కారణములైన పరమాత్మశక్తినిమాత్రం జీవాత్మ పొందదు. ఇది విశిష్టాద్వైతం.

విశిష్టాద్వైత సిద్ధాంతప్రకారం, మానవుడు ముక్తి పొందడానికి నాలుగుదశలు వున్నాయి. సాలోక్యం, సామీప్యం, సారూప్యం, సాయుజ్యం.

శరీరాన్నుంచి విముక్తి పొందిన ఆత్మ విష్ణులోకానికి వెళ్ళడం, సాలోక్యం. శరీరాన్నుంచి విముక్తి పొందిన ఆత్మ విష్ణులోకానికి వెళ్లేడమే కాక, విష్ణువుకు సమీపస్థితి పొందడం, సామీప్యం. విష్ణువుకు సమీపస్థితి పొందడమే కాక విష్ణువు లాంటి రూపాన్ని పొందడం, సారూప్యం. అన్నిటికన్న

పుత్రమమైన మోక్షం, విష్ణువులో కలసిపోవడం. విష్ణువులో
ఆత్మ కలసిపోవడమే సాయుజ్యం.

విశిష్టాద్వైతంలో రెండుశాఖలు వున్నాయి. శైవ
విశిష్టాద్వైతం, వైష్ణవవిశిష్టాద్వైతం. శైవవిశిష్టాద్వైతాన్ని
బోధించినవాడు, శ్రీకంఠ శివాచార్యులు; వైష్ణవవిశిష్టా
ద్వైతాన్ని బోధించిన ప్రధానాచార్యుడు, రామానుజా
చార్యులు. ఈరెండుశాఖలకూ మూలసూత్రాలలో భేదం
ఏమీలేదు. శివుడే పరబ్రహ్మ అంటారు శైవవిశిష్టా
ద్వైతులు; విష్ణువు పరబ్రహ్మ అంటారు వైష్ణవవిశిష్టా
ద్వైతులు. అంటే, పరబ్రహ్మ గ్రద్దనెక్కినవాడా, ఎద్దు
నెక్కినవాడా అనేదే వీరికిగల భేదాభిప్రాయమని ముక్త
సరిగా చెప్పవచ్చును. శైవవిశిష్టాద్వైతుల సంఖ్య చాలా
తక్కువ. అంచేత, ఈపుస్తకంలో విశిష్టాద్వైతాన్ని గురించి
వ్రాయబడినదంతా వైష్ణవపరమే.

శంకరుడు చెప్పిన మాయావాదాన్ని రామానుజులు
అంగీకరించలేదు. శంకరుని వాదప్రకారం పరమాత్మ నిర్గుణ
మైనది. జీవాత్మపరమాత్మలు ఒకటే; కాని మాయవల్ల
పరమాత్మ సగుణమైనదని జీవులు భ్రమపడుతున్నారు.
రామానుజుని మతప్రకారం పరమాత్మ సగుణమైనది. పర
మాత్మవేరు, జీవాత్మవేరు. జీవాత్మను సృష్టించేది పరమాత్మ.
సాధనవల్ల, సత్ప్రవర్తనవల్ల, అమోఘమైన భక్తివల్ల
జీవాత్మ పరమాత్మలో, అంటే విష్ణువులో, సాయుజ్యం
పొందుతుంది.

శంకరాచార్యులు అద్వైతమతానికి రూపుదిద్దితే,
రామానుజాచార్యులు విశిష్టాద్వైతమతానికి రూపుదిద్దాడు.

విశిష్టాద్వైతమతం రామానుజునికి కొన్ని శతాబ్దాల
పూర్వమే దేశంలో వాడుకలో వుంది. ఆరోజులలో యీ
మతస్తులను పాంచరాత్రులనేవాడు.

విష్ణువును, విష్ణువు అవతారాలను భగవంతుడుగా
పూజించడం ఈమతస్తులవిధి. అందువల్ల వీరిని శ్రీవైష్ణవులని
అంటారు.

రామానుజునికి పూర్వమే, పన్నెండుమంది ప్రసిద్ధులు
యీమతంలో గురువులుగా పేరుపొందారు. వీరినే ఆళ్వారు
అంటారు. వీరిపేర్లు ఇవి : పోయ్గై ఆళ్వార్, భూధాతు
ఆళ్వార్, పే ఆళ్వార్, తిరుమళ్ళిశై ఆళ్వార్, నమ్మాళ్వార్,
మధురకవి ఆళ్వార్, కులశేఖర ఆళ్వార్, పెరియాళ్వార్,
అండాళ్, తొండరడిప్పాడి ఆళ్వార్, తిరుప్పనాళ్వార్, తిరు
మంగై ఆళ్వార్.

వీరిలో చాలాప్రసిద్ధుడు, నమ్మాళ్వార్. ఆయన తమి
ళంలో వెయ్యికిపైగా స్తోత్రాలను రచించాడు. ఆయన
స్తోత్రాలన్నిటికీ తిరువాయ్ మొయ్ అనిపేరు. ప్రస్తుతం
యీపేరు ఆళ్వారులందరి స్తోత్రాలకు వర్తిస్తున్నది.

కులశేఖర ఆళ్వార్, తిరువాంకూరురాజు; అండాళ్,
స్త్రీ. తిరుప్పనాళ్వార్, హరిజనుడు; తిరుమంగై ఆళ్వార్,
ఈడిగజాతికి చెందినవాడు.

ఈ ఆళ్వారుల స్తోత్రములన్నీ నాలుగు వేలు. ఈ
గ్రంథానికి, నాలాయర ప్రబంధం అనిపేరు.

ఈ ఆశ్వాదులందరూ శ్రీమన్నారాయణుని భక్తులు. వీరిరచనలన్నీ శ్రీమన్నారాయణుని స్తోత్రములు. వీరిమత ప్రకారం, నారాయణునిమించిన దేవుడు లేడు.

రామానుజాచార్యులకు ఉదయవర్ అనీ, భాష్యకాచార్యులనీ వేరే రెండు ప్రసిద్ధనామములు వున్నాయి. ఆయన, మదరాసుకు 30 మైళ్లదూరంలోవున్న శ్రీపెరుంబుదూరు అనే గ్రామంలో, క్రీ. శ. 1009 సంవత్సరంలో జన్మించాడు. ఇంటిపేరు ఆసూదివారు. తండ్రిపేరు కేశవాచారి. తల్లి, కాంతిమతి. యాదవప్రకాశుడనే అద్వైతివద్ద రామానుజుడు శాస్త్రాలను చదువుకున్నాడు. తరువాత కంచివెళ్లి, అక్కడ కాపురం చేస్తూవుండగా, ఆయన జీవితంలో మార్పు వచ్చింది. ఈ మార్పును గురించి ఒక కథ వుంది.

బ్రాహ్మణకుటుంబంలో జన్మించినా, కులభేదాలపట్ల రామానుజునికి నమ్మకం వుండేదికాదట. యోగ్యుడైన వ్యక్తిని, ఏకులానికి చెందినవానినైనా గౌరవించాలని ఆయన చెప్పుతూవుండేవాడట. కంచిలో ఒక శూద్రకుటుంబంలో ఒక యోగ్యుడైన వ్యక్తి వుండేవాడు. ఆయన కాగా చదువు కున్నవాడు; సత్ప్రవర్తన కలవాడు. ఒకనాడు రామానుజుని భార్య, బావివద్ద నీళ్లుతోడుకుంటూ వుండగా, ఆ పెద్దమనిషి వచ్చి తానుకూడా నీళ్లుతోడడం ప్రారంభించాడట. అప్పుడు రామానుజుని భార్య ఆయనను ఖిట్టెందట. ఈసంగతి తెలియగానే రామానుజునికి చాలా కోపం వచ్చిందట. సత్పురుషుని సత్పురుషుడుగా మన్నించక, కులం పేరుతో హీనంగా చూసి.

నందుకు తనభార్యచర్యను గర్హించి, రామానుజుడు సన్యాసం స్వీకరించి శ్రీరంగం వెళ్ళిపోయాడట.

శ్రీరంగంలో రామానుజుడు చాలాకాలం ఒక దేవాలయంలో ధర్మకర్తగా వుండేవాడు. క్రమేపీ, ఆయన అద్వైతాన్ని ఖండించి, విశిష్టాద్వైతమతాన్ని బోధించడం ప్రారంభించాడు. దేశమంతా తిరిగి విశిష్టాద్వైతమతాన్ని విరివిగా ప్రచారంచేసి, అనేక చోట్ల శివాలయాలను వైష్ణవాలయాలగా మార్చివేశాడు.

రామానుజులు రచించిన గ్రంథాలలో ముఖ్యమైనది వేదాంతసంగ్రహము. ఈ గ్రంథమంతా అద్వైతసిద్ధాంతాన్ని ఖండించే వాదములలో నిండివుంది. శ్రీభాష్యం, వేదాంతసారము, వేదాంతదీపము, గీతాభాష్యము, రామానుజులు వ్రాసిన తక్కిన ముఖ్యగ్రంథాలు. సంఘసంస్కర్తగా రామానుజునికి గొప్ప పేరువున్నది. శౌచ, శీలములను ఎక్కువగా పాటించినప్పటికీ, మానవులందరూ సమానమేననీ, భగవంతునిదృష్టిలో ఎక్కువతక్కువలు లేవనీ, భగవదారాధనలో కులగోత్రాల ప్రసక్తిరాకూడదనీ ఆయన బోధించాడు. అందువల్లనే పరమభక్తుడుగా ప్రసిద్ధిగన్న హరిజనుణ్ణి కూడా ఆశ్వాదుగా ప్రకటించి, అతని విగ్రహాలను వైష్ణవాలయాలలో నెలకొల్పి, ఆరాధనీయములుగా చేశాడు. ఈ ఆశ్వాదుపేరు, తిరుప్పనాశ్వాద్.

వైష్ణవుల జపానికి ముఖ్యమంత్రమైన 'ఓం నమో నారాయణాయ' అనే అష్టాక్షరిని, ఉపదేశంపొందినవారు తిప్ప అన్యులు జపించకూడదనీ, అగ్రకులానికి చెందినవారికి

తప్ప యితరులకు యీ అష్టాక్షరిని ఉపదేశించకూడదని నియమంఉండేది.

రామనాథపురంజిల్లాలోని తిరుకోప్పియూర్ లో, తిరుకోటియూర్ నంబి అనేగురువువద్ద రామానుజులు అష్టాక్షరి ఉపదేశం పొందాడు. తరువాత. ఒకబహిరంగసభలో, అన్ని కులాలవారికి బహిరంగంగా అష్టాక్షరిని రామానుజులు ఉపదేశించేశాడు. 'అష్టాక్షరి మంత్రాన్ని గోప్యంగా వుంచకుండా అన్ని కులాలవారికి వెల్లడిచేసినందుకు నరకానికి పోవా' అని ఎవరో అడుగగా, 'ఆమంత్రాన్ని విన్న అనేక మందికి స్వర్గానికి పోవడానికి అవకాశంకల్పించి, నేనొక్కడిని నరకానికి పోవలసివస్తే అందుకు నేను సంసిద్ధుడనే' అని రామానుజులు జవాబుచెప్పాడు,

విశిష్టాద్వైత మతస్తులందరికీ వైష్ణవులనే ఒకేసాధారణనామం వుంది. కాని, వీరిలో మూడుతెగలు వున్నాయి. తెంగలి, వడగలి, నంబి.

వీరిలో నంబితెగవారు పూజార్థంగా వుంటారు. వీరిలో మళ్ళీ రెండుశాఖలు వున్నాయి. పాంచరాత్రులు, వైఖానసులు. దేవుడుచ్చేసిన విధులప్రకారం పూజాకలాపాన్ని జరుపుతామని చెప్పేవారు పాంచరాత్రులు; వైఖానసుని చెప్పినప్రకారం పూజాకలాపం జరుపుతామని చెప్పేవారు వైఖానసులు.

వైష్ణవులలో తెంగలిశాఖను ప్రవేశపెట్టినవాడు, మనవాళ్ళ మహాముని. వీరికి నేడు మూడుచోట్ల ముఖ్య

ప్రీతాలు వున్నాయి. వానమామలై (తోతాది), శ్రీరంగం, తిరుపతి.

వడగలిశాఖను ప్రవేశపెట్టినవాడు, వేదాంతమహాదేశికాచారి. వడగలి శాఖవైష్ణవుల మతములలో ముఖ్యమైనవి మూడు: అహోబిలం, తోషప్పూర్, గోపాలదేశికం.

వడగలిశాఖవాదు వేదాలను అధికారగ్రంథంగా అంగీకరిస్తారు, తెంగలిశాఖవాదు నాలాయిర ప్రబంధాన్ని తమమూలగ్రంథంగా భావిస్తారు.

కోతిపిల్లలు తల్లిశరీరానికి అంటగట్టుకొనివుంటే కోతి తనపిల్లలను తాను ఎక్కడికివెడితే అక్కడికి తీసుకు వెడుతుంది. మధ్యలో జారిపడిపోకుండా తల్లిని గట్టిగాపట్టుకోవలసిన బాధ్యత పిల్లలదే. దీనినే మర్కటకిశోరన్యాయమంటారు. పరమాత్మ జీవాత్మల సంబంధం మర్కటకిశోరన్యాయంలో వుంటుందంటారు వడగలిశాఖ వైష్ణవులు.

పిల్లి తనపిల్లలను నోటకరచుకొని జాగ్రత్తగా సురక్షితస్థానాలకు చేర్చుతుంది. తల్లినినమ్మి పిల్లిపిల్లలు, జాగ్రత్త విషయంలో స్వప్రయత్నం ఏమీ చెయ్యనక్కరలేదు. దీనినే మార్జాలకిశోరన్యాయమంటారు. పరమాత్మ జీవాత్మల సంబంధం మార్జాలకిశోరన్యాయంలో వుంటుందంటారు తెంగలిశాఖ వైష్ణవులు.

భోజనవిషయంలో వైష్ణవులు చాలా ఆచారాన్ని పాటిస్తారు. మరీయెక్కువ ఆచారంగల వైష్ణవులు స్వయంపాకం చేసుకుంటారు. ఏమయినా, తమవంటలనుగాని. తాము భుజించడంగాని, ఇతరులుచూడడం ఎంతమాత్రం

సహించరు. ఇద్దరు ముగ్గురు వైష్ణవులు కలసిభోజనంచేస్తే, ఒకరిమొహం ఒకరికికనపడకుండా ఎడమచేతితో విననకర్రలను తమముఖాలకు అడ్డుపెట్టుకొని, భోజనంచేయడం కూడా కద్దు.

శుద్ధాద్వైతము

రామానుజమతం బాగా వ్యాప్తిపొందినతరువాత, వైష్ణవమతస్తులలో, ముఖ్యంగా గుజరాత్ దేశంలో, శ్రీకృష్ణవల్లభమతం ప్రత్యేకంగా వర్పడింది. దీనిని శుద్ధాద్వైతము అని అంటారు. ఈ మతాన్ని బోధించినవాడు, వల్లభాచార్యుడు. ఈయన తెలుగువాడు. క్రీ. శ. పదిహేనవతాబ్దపువాడు.

వల్లభాచార్యుని మతప్రకారం, ప్రపంచమంతా పరబ్రహ్మమే. ఈ పరబ్రహ్మము, స్వజాతీయ విజాతీయ స్వగత భేదములేని అద్వితీయుడు. ఆయనకు బహురూపములు, ధరించవలెనన్న బుద్ధిపుట్టి, అంతర్యామి, జీవాత్మ, ప్రపంచము అనే మూడురూపాలు ధరించాడు. అంతర్యామియైన పరమాత్మ సచ్చిదానందమూర్తి. ఆయన జీవాత్మకు ఆనందము, ప్రపంచమునకు చిత్, ఆనందములు లేకుండా చేసినాడు.

శ్రీకృష్ణుడే పరబ్రహ్మము; పరమాత్మ. ఆ పరమాత్మ శీల లన్నీ శాశ్వతములు. ఈ పరమాత్మను అర్చించి మోక్షంపొందడానికి, భాగవతపఠనము ముఖ్యము. శ్రీకృష్ణనిపట్ల సంపూర్ణమైన భక్తికలిగి, శ్రీకృష్ణుని అర్చించినవారు

గోలోకమునకు పోయెదరు. శ్రీమన్నారాయణుడు వుండే వైకుంఠమునకు పైన, గోలోకంవుంది. అందువల్ల గోలోకమునకుపోవుటకన్న ఉత్తమమైన మోక్షంలేదు. గోలోకములో కృష్ణునితో విహరిస్తూ భక్తులు ఆనందమును అనుభవిస్తారు.

భూలోకములో కృష్ణుని అర్చించడంలో భక్తులు ముఖ్యంగా జపించవలసిన మంత్రం 'శ్రీకృష్ణ శరణం మమ.'

ప్రపంచమంతా పరబ్రహ్మమేకమని, జీవుడు పరబ్రహ్మస్వరూపమే కనుకను మోక్ష సాధనకు జీవుడు కఠోర నియమాలను పాటించనక్కరలేదు. కఠోరనియమాలను పాటించిన జీవుడు, తనను హింసించుకున్నవా డవుతాడు. తనను హింసించుకోవడమంటే, పరమాత్మను హింసించడమన్నమాటే. అంచేత ప్రతిభక్తుడూ, సుఖభోగవిలాసాలతో కూడిన జీవితాన్ని అనుభవించవచ్చును. అయితే, సర్వదా శ్రీకృష్ణస్మరణం చేస్తూవుండాలి.

వల్లభాచార్యులమతం క్రమేపీ వ్యాప్తి పొందిన తరువాత, దాని ప్రభావకారణంగా చైతన్యమతం పుట్టింది. ఈమతం, ఈనాటికీ బెంగాల్ లో చాలా ఎక్కువగా వ్యాప్తిలోవుంది. ఈమతం ప్రేమమయమైన భక్తిని బోధిస్తుంది.

శ్రీకృష్ణుడే పరమాత్మ. ఆ పరమాత్మను అత్యంత ప్రేమతో ఆరాధించాలి. రాధ శ్రీకృష్ణుని ఎలా ప్రేమించిందో, భక్తులు శ్రీకృష్ణుని అలా ప్రేమించాలి. రాధా మాధవుల ప్రేమలీల ఒక కాముకలాపం కాదు. అది పర

